











# आश्वलायनगृह्यसूत्रम् ।

---

आश्वलायनप्रणीतम् ।

गार्ग्यनारायणीयवृत्तिसंहितम् ।

---

पण्डितकुलपतिना

वि, ए उपाधिधारिणा

श्रीजीवानन्दविद्यासागरभट्टाचार्य्येण

संस्कृतं प्रकाशितञ्च ।

---

द्वितीयमस्करणम् ।

---



कलिकातानगरे

सरस्वतीयन्त्रे

मुद्रितम् ।

---

वृ १८८३

প্রকাশক শ্রীজীবানন্দবিদ্যাসাগর বি. এ.,  
১ নং বমানাশ্রমজুমদারের দ্বীপে কলিকাতা।  
প্রিন্টার শ্রীক্ষেত্রমোহনমুখোপাধ্যায়  
৫৫ নং, অন্নভাঙ্গ দ্বীপে, কলিকাতা।

# आश्वलायनीयगृह्यसूत्राणां सूचीपत्रम् ।

—:०:०:—

प्रथमोऽध्याये

कण्डिकाः १—२४ । स्थाली-  
पाकाद्युपाकर्मान्तानि  
कर्माणि ।  
अथ प्रथमाध्याये प्रथमा  
कण्डिका ।

सूत्रम् ।

- १ गृह्यव्याख्यानप्रतिज्ञानम् ।
  - २ पाकयज्ञप्रकारकथनम् ।
  - ३ पाकयज्ञप्रकारस्य त्रैविध्यो-  
पदेशः ।
  - ४ एतान्यपि कर्माणि नित्या-  
नि श्रौतैस्तुल्यानि आहिता-  
ग्नरापि स्युः ।
  - ५ पाकयज्ञानामर्थवादरूपं  
ब्राह्मणम् ।
- इति प्रथमे प्रथमा कण्डिका ।

- अथ प्रथमे द्वितीया कण्डिका ।
- १ सायम्प्रातःपक्वहविष्यहोमः ।
  - २ देवयज्ञकथनम् ।
  - ३ स्वाहाकारेण बलिहरणम् ।
  - ४ बलिप्रदानार्हदेवतानिर्णयः ।

सूत्रम् ।

- ५ दिक्षु देवताभ्यो देवतापुरु-  
षेभ्यो बलिहरणम् ।
  - ६ मध्ये ब्राह्मणे ब्रह्मपुरुषेभ्यो  
बलिहरणम् ।
  - ७ मध्ये विश्वेभ्यो देवेभ्यो  
बलिहरणम् ।
  - ८ मध्ये, दिवसे, दिवाचारिभ्यो  
भूतेभ्यो बलिहरणम् ।
  - ९ रात्रौ, नक्तञ्चारिभ्यो भूतेभ्यो  
बलिहरणम् ।
  - १० सर्वशेषे रक्षोभ्यो बलिह-  
रणम् ।
  - ११ पितृयज्ञे प्राचीनावीती  
अन्यत्र निनयादिषु दक्षिणा-  
वीती ।
- इति प्रथमे द्वितीया कण्डिका ।

- अथ प्रथमे तृतीया कण्डिका ।
- १ वक्ष्यमाणकर्मणां होमविधिः
  - २ पवित्राभ्यामाज्यस्योत्पव-  
नम् ।
  - ३ पवित्रलक्षणोत्पवनयोर्निर्णयः



सूत्रम् ।

४ आज्यहोमेषु परिस्तरणं  
कार्यं वा न वा ।

५ पाकयज्ञेषु आज्यभागी कार्यौ  
वा न वा ।

६ धन्वन्तरियज्ञं शूलगवञ्च वर्जं  
सर्वेषु पाकयज्ञेषु ब्रह्मा कार्यौ  
वा न वा ।

७ अनादेशे नामधेयेन होमः ।

८ अनादेशे देवतानिर्णयः ।

९ एकवर्हिरादियज्ञाः समान-  
कालिकाः ।

१० पूर्वोक्तस्य प्रमाणार्थं यज्ञ-  
गाथोदाहरणम् ।

इति प्रथमे तृतीया कण्डिका ।

अथ प्रथमे चतुर्थी कण्डिका ।

१ चोलकर्मादीनां कालो वि-  
धायते ।

२ एके आचार्याः सर्वास्मन्  
काले विवाहमिच्छन्ति ।

३ आज्यहोमः ।

४ ऋगाहुतयोव्याहृत्याहुत-  
यश्च ।

५ उभयाहुतिसमञ्चयन्त्वेके ।

६ एके अनादेशाहुतीनिच्छन्ति

सूत्रम् ।

७ तेषामाहुतयः ।

इति प्रथमे चतुर्थी कण्डिका ।

—

अथ प्रथमे पञ्चमी कण्डिका ।

१ वंशपरीक्षा ।

२ वरगुणकथनम् ।

३ कन्यागुणकथनम् ।

४ परीक्षान्तरम् ।

५ क्षेत्राद्यष्टमृत्पिण्डैः परीक्षा

६ पिण्डानां मृत्पिण्डशेषकथनम् ।

इति प्रथमे पञ्चमी कण्डिका ।

—

अथ प्रथमे षष्ठी कण्डिका ।

१ ब्राह्मादि अष्टधा विवाह-  
कथनम् ।

इति प्रथमे षष्ठी कण्डिका ।

—

अथ प्रथमे सप्तमी कण्डिका ।

१ विवाहे देशधर्मग्रामधर्मकुल-  
धर्माणां कर्तव्यता ।

२ जनपदादिधर्ममिति यद्द-  
क्ष्यामस्तत्सर्वत्र समानम् ।

३ पाणिग्रहणविधिः । पुत्रका-  
मिना अङ्गुष्ठग्रहणम् ।

४ दुहितृकामिना अङ्गुलिग्रहणम्

सूत्रम् ।

- ५ उभयकामिना अङ्गुष्ठाङ्गुलि-  
सहितहस्तग्रहणम् ।
- ६ अग्न्युदककुम्भप्रदक्षिणे बधू-  
जपमन्त्रः ।
- ७ अश्मारोहणे आचार्य्यजप-  
मन्त्रः ।
- ८ लाजहोमप्रकारः । भावा-  
दिर्दिर्लाजानावपति ।
- ९ वरो जामदन्यथेत् त्रिर्ला-  
जानावपति ।
- १० लाजायां हविरवधारणम् ।
- ११ वरकर्तृकमवदानम् ।
- १२ अवदानमेवं सर्वत्र ।
- १३ वरकर्तृकहोममन्त्राः ।
- १४ अमन्त्रकं शूर्पपुटेन बधू-  
कर्तृकं लाजादानम् ।
- १५ एकं लाजानाप्य पद्यात्प-  
रिणयन्ति ।
- १६ शिखां विमुञ्चनम् ।
- १७ दक्षिणां शिखां विमुञ्चति ।
- १८ उत्तरशिखां विमुञ्चति ।
- १९ सप्तपदीगमनम् ।
- २० उभयोः शिरसि उदकुम्भ-  
सेचनम् ।
- २१ ग्रामान्तरगमने अन्तरा-

सूत्रम् ।

- वसतिः ।
- २२ धुशारुन्वत्यादि दृष्टावाग  
विसर्जनम् ।
- इति प्रथमे सप्तमौ कण्डिका ।
- 
- अथ प्रथमे अष्टमौ कण्डिका ।
- १ यानारोहणमन्त्रः ।
- २ नावारोहणमन्त्रः ।
- ३ उदकादुत्तारणमन्त्रः ।
- ४ बधूर्यदिरोदिति तदा एतां  
जपेत् ।
- ५ विवाहाग्निं गृह्येत्वा गन्त-  
व्यम् ।
- ६ देशवृक्षचतुष्पथादौ जप-  
मन्त्रः ।
- ७ पाथिका ईक्षकाः सन्ति चेत्  
तानेतया ईक्षेत ।
- ८ गृहप्रवेशमन्त्रः ।
- ९ उपवेशनदधिप्राशनहृदया-  
ञ्जनादयः ।
- १० विवाहावधि ब्रह्मचर्यधा-  
रणादिः ।
- ११ त्रिरात्रं द्वादशरात्रं वा  
ब्रह्मचर्यधारणम् ।
- १२ संवत्सरं वा ब्रह्मचर्यः

सूत्रम् ।

धारणम् ।

१३ व्रतानन्तरं बधूवस्त्रदानम् ।

१४ ब्राह्मणेभ्योऽन्नदानम् ।

१५ स्वस्तिवाचनम् ।

इति प्रथमे अष्टमी कण्डिका ।

अथ प्रथमे नवमी कण्डिका ।

१ पाणिग्रहणप्रभृतिष्टह्याग्नि-  
परिचरणम् ।

२ अग्नौ नष्टं प्रायश्चित्तं कृत्वा  
पुनरग्निपारयग्रहणम् ।

३ एकं अग्न्युपशान्तीं पत्या  
ग्रहणं वर्दान्ति ।

४ तदग्निपरिग्रहणं अग्निही-  
नविधानेन भवति ।

५ होमादिकालव्याख्या ।

६ होमद्रव्यकथनम् ।

७ द्रव्याभावे द्रव्यान्तरकथनम्

८ सायम्प्रातर्होमः ।

इति प्रथमे नवमी कण्डिका ।

अथ प्रथमे दशमी कण्डिका ।

१ पार्वणस्थालीपाकः ।

२ भोजननियमः ।

३ इध्मावर्द्धिपोर्वन्धनम् ।

सूत्रम् ।

४ देवताकथनम् ।

५ काम्यदेवताकथनम् ।

६ शूर्पमुष्टिनिर्दिपणम् ।

७ शूर्पमुष्टिप्रोक्षणम् ।

८ अवघातप्रक्षालननानाश्रप-  
णानि ।

९ एकत्र श्रपणं वा ।

१० नानाश्रपणविधानम् ।

११ एकत्र श्रपणविधानम् ।

१२ आज्यात्पवनादिः ।

१३ आधाराज्यभागौ स्वष्ट-  
कृदोमश्च ।

१४ आग्नेयादिहोमः ।

१५ आज्यभागयोर्वज्रचक्षु-  
पत्वम् ।

१६ यज्ञपुरुषस्य उपवेशननि-  
यमः ।

१७ अग्नेरुत्तरपूर्वदेशे होमः

१८ हविषो देशनियमः

१९ पश्चावर्त्तिहोमनियमः ।

२० स्वष्टकृदोर्मनिगमः ।

२१ स्वष्टकृदोमे हविःशेषं  
नास्ति ।

२२ स्वष्टकृदोममन्त्रः ।

२३ पूर्णपात्रनियमम्

त्वम् ।

- २४ पूर्णपात्रनिनयनकालः ।  
 २५ पाकयज्ञतन्त्रः ।  
 २६ दक्षिणादानम् ।  
 इति प्रथमे दशमी कण्डिका ।

—

अथ प्रथमे एकादशी कण्डिका

- १ पशुकल्पः ।  
 २ पशुपस्पर्शनम् ।  
 ३ पशुप्रोक्षणम् ।  
 ४ पशुनिनयनम् ।  
 ५ पशुनिनयनं मन्त्रवर्जम् ।  
 ६ उल्लूकाहरणम् ।  
 ७ शामित्रकथनम् ।  
 ८ पशुन्नारम्भणम् ।  
 ९ अन्नारम्भकर्तृकथनम् ।  
 १० वपाहोमः ।  
 ११ स्थालीपाकप्रणयणम् ।  
 १२ पशुवदानं स्थालीपाकहो-  
 मश्च ।  
 १३ अवदानसहितहोमो वा ।  
 १४ प्रत्येकावदाने द्विर्दिव-  
 दानम् ।

१५ तूष्णीं हृदयशूलाचरणम् ।

इति प्रथमे एकादशी कण्डिका ।

अथ प्रथमे द्वादशी कण्डिका ।

सूत्रम् ।

- १ चैत्ययज्ञे स्त्रिष्टकृतः प्राक्  
 बलिहरणम् ।  
 २ विदेशस्थचैत्यपक्षे पलाश-  
 दूतेन बलिहरणम् ।  
 ३ भयसम्भावनायां दूताय श-  
 स्त्रदानम् ।  
 ४ नद्यन्तरा चेत् प्रवरूपदा-  
 नम् ।  
 ५ धन्वन्तरिचैत्यश्चेत् पुरोहि-  
 ताय बलिहरणम् ।  
 इति प्रथमे द्वादशी कण्डिका ।

—

अथ प्रथमे त्रयोदशी कण्डिका

- १ पुंसवनं, अनवलोभनश्च ।  
 २ पुंसवनं कर्म ।  
 ३ प्रश्रवचनम् ।  
 ४ त्रिः प्राशनम् ।  
 ५ अनवलोभनं कर्म ।  
 ६ नस्तद्धरणम् ।  
 ७ हृदयस्पर्शमन्त्रः ।

इति प्रथमे त्रयोदशी कण्डिका

—

अथ प्रथमे चतुर्दशी कण्डिका ।

- १ सीमन्तोन्नयनं कर्म ।

सूत्रम् ।

- २ तस्य कालनिर्णयः ।
  - ३ होममन्त्रः ।
  - ४ सीमन्तव्यूहनम् ।
  - ५ चतुर्वा व्यूहति ।
  - ६ वीणागाथकप्रेषणम् ।
  - ७ गेयगाथाकथनम् ।
  - ८ ब्राह्मण्यो यद् ब्रूयुस्तदाचरणम् ।
  - ९ दक्षिणादानम् ।
- इति प्रथमे चतुर्दशौ कण्डिका

—

अथ प्रथमे पञ्चदशौ कण्डिका

- १ जातकर्म ।
- २ मेधाजननजपः ।
- ३ अंशस्पर्शनम् ।
- ४ नामकरणम् ।
- ५ नामलक्षणम् ।
- ६ चतुरक्षरं वा नाम ।
- ७ नाम्नि कामनानिर्णयः ।
- ८ पुंनामधेयानि युष्माच्चराणि ।
- ९ स्त्रीनामधेयानि अयुष्माच्चराणि ।
- १० येन नाम्ना उपनीतः प्रभियादयते तत् कुर्व्यात् ।

सूत्रम् ।

- ११ सूर्वावघ्राणजपः ।
  - १२ कुमार्या अमन्त्रकं कर्म ।
- इति प्रथमे पञ्चदशौ कण्डिका
- 
- अथ प्रथमे षोडशौ कण्डिका ।
- १ अन्नप्राशनम् ।
  - २ अजमांसान्नाशनम् ।
  - ३ तित्तिरिमांसान्नाशनम् ।
  - ४ घृतीदनान्नाशनम् ।
  - ५ अन्नाशनमन्त्रः ।

६ कुमार्या अमन्त्रकम् ।

इति प्रथमे षोडशौ कण्डिका ।

—

अथ प्रथमे सप्तदशौ कण्डिका ।

- १ चोलं कर्म ।
- २ पूर्णपात्राधानम् ।
- ३ कुमारावस्थानं द्रव्यासादनञ्च ।
- ४ कुशपिञ्जलहस्तकुमारपिञ्जलवस्थानम् ।
- ५ ब्रह्मा वा कुशपिञ्जलानि धारयेत् ।
- ६ अप्निनयनमन्त्रः ।
- ७ शिरडम्बनमन्त्रः ।
- ८ कुशपिञ्जलनिधानमन्त्रः ।

सूत्रम् ।

८ तेषु ताम्रचुरस्त्रापनम् ।

१० केशच्छेदनमन्त्रः ।

११ केशस्त्रापनम् ।

१२ द्वितीयस्य तृतीयस्य मन्त्रौ

१३ चतुर्यस्य मन्त्रः ।

१४ एवमुत्तरतः ।

१५ चुरधारशोधनमन्त्रः ।

१६ नापितानुशासनम् ।

१७ केशसन्निवेशकरणम् ।

१८ कुमार्या अमन्त्रकम् ।

इति प्रथमे सप्तदशी कण्डिका

—

अथ प्रथमे अष्टादशी कण्डिका

१ गोदानं कर्म ।

२ तत्र कालनिर्णयः ।

३ मन्त्रे केशशब्देषु श्मश्रुशब्द-  
करणम् ।

४ श्मश्रुवर्पणम् ।

५ चुरधारशोधने विशेषमन्त्रः

६ नापितानुशासनम् ।

७ आचार्याय दानप्रार्थना ।

८ दक्षिणादानम् । . .

९ संवत्सरत्रताचरणादेशः ।

इति प्रथमे अष्टादशी कण्डिका

अथ प्रथमे एकोनविंशतितमा  
कण्डिका ।

सूत्रम् ।

१ उपनयनम् । अष्टमे वर्षे

ब्राह्मणस्य ।

२ गर्भाष्टमे वर्षे वा ।

३ एकादशे वर्षे क्षत्रियस्य ।

४ द्वादशे वैश्यस्य ।

५ आषोडशात् ब्राह्मणस्य ना-  
तीतः कालः ।

६ आद्वाविंशात् क्षत्रियस्य,  
आचतुर्विंशात् वैश्यस्य ।

७ अत ऊर्ध्वं अचीर्णप्रायश्चि-  
त्तान् नाध्यापयेत् ।

८ सवीतचर्मनिर्णयः ।

९ परिधेयवासोनिर्णयः ।

१० मेखलाधिकारः ।

११ मेखलानिर्णयः ।

१२ दण्डाधिकारः ।

१३ दण्डनिर्णयो दण्डपरि-  
माणश्च ।

इति प्रथमे एकोनविंशतितमा  
कण्डिका ।

—

अथ प्रथमे विंशतितमा  
कण्डिका ।

सूत्रम् ।

१ सर्वे दण्डाः सर्वेषां वा  
भवन्ति ।

२ आचार्यस्य उपवेशननि-  
यमः ।

३ ब्रह्मचारिण उपवेशननि-  
यमः ।

४ साङ्गुष्ठपाणिग्रहणम् ।

५ पाणिग्रहणमन्त्रः ।

६ आदित्यावेक्षणम् ।

७ जपमन्त्रः ।

८ प्रदक्षिणावर्तनम् ।

९ हृदयस्पर्शनम् ।

१० अमन्त्रकं समिदाधानम् ।

इति प्रथमे विंशतितमा  
कण्डिका ।

—

अथ प्रथमे एकविंशतितमा  
कण्डिका ।

१ एके मन्त्रेण समिदाधानं  
वदन्ति ।

२ मुखमार्जनम् ।

३ तेजसामार्जनं जानाति ।

४ सावित्र्युपदेशप्रार्थना ।

५ सावित्र्युपदेशः ।

६ सावित्रीवाचनम् ।

सूत्रम् ।

७ ब्रह्मचारिणो हृदयदेशे क-  
र्त्वाङ्गुलिस्त्रापनम् ।

इति प्रथमे एकविंशतितमा  
कण्डिका ।

—

अथ प्रथमे हाविंशतितमा  
कण्डिका ।

१ ब्रह्मचर्यादेशः ।

२ ब्रह्मचर्यादेशमन्त्रः ।

३ वेदब्रह्मचर्यकालनियमः ।

४ वेदग्रहणान्तं वा ब्रह्मचर्यं  
भवति ।

५ भिक्षाकालनियमः ।

६ समिदाधानकालनियमः ।

७ प्रथमभिक्षानिर्णयः ।

८ भिक्षामन्त्रः ।

९ भैक्ष्यमाचार्याय निवेदनम् ।

१० पाकयज्ञः ।

११ आघाराज्यभागान्तहोम-  
मन्त्रः ।

१२ सावित्र्या द्वितीयम् ।

१३ महानाम्नादिहोमः ।

१४ ऋषिभ्यस्तृतीयम् ।

१५ सौविष्टकृतं चतुर्थम् ।

१६ वेदसमार्पित्वाचनम् ।

सूत्रम् ।

१७ ब्रह्मचर्यव्रतधारणम् ।

१८ मेधाजननम् ।

१९ उदकुम्भाभिषेकवाचनम् ।

२० व्रतादेशव्याख्याशेषः ।

२१ अनुपेतस्य एष विधिविशेषः ।

२२ उपेतपूर्वस्य विधिरुच्यते ।

२३ कृतमकृतञ्च ।

२४ गोदानमनुक्तम् ।

२५ कालोऽनुक्तः ।

२६ सावित्री ।

इति प्रथमे द्वाविंशतितमा  
कण्डिका ।

अथ प्रथमे त्रयोविंशतितमा  
कण्डिका ।

१ ऋत्विज्लक्षणम् ।

२ एकै युवानं वदन्ति ।

३ वरणनियमः ।

४ वरणविशेषनियमः ।

५ सदस्यकथनम् ।

६ वरणविशेषः ।

७ होत्रवरणमन्त्रः ।

८ ब्रह्मवरणमन्त्रः ।

९ अध्वर्यादिवरणमन्त्रः ।

सूत्रम् ।

१० होत्रप्रतिज्ञा ।

११ ब्रह्मप्रतिज्ञा ।

१२ अपरप्रतिज्ञा जपश्च ।

१३ याज्यलक्षणम् ।

१४ । १५ । १६ । १७ । १८  
अकार्यनिर्णयः ।

१९ सोमपवाकप्रश्नः ।

२० कार्यविधिः ।

२१ निषेधविधिः ।

२२ आज्याहुतिहीमः ।

२३ अनाहिताहिताग्निगृह्य-  
शेषः ।

इति प्रथमे त्रयोविंशतितमा  
कण्डिका ।

अथ प्रथमे चतुर्विंशतितमा  
कण्डिका ।

१ ऋत्विजे मधुपर्काहरणम् ।

२ गृहागताय स्नातकाय वि-  
वाहार्थिने ।

३ राज्ञे उपस्थिताय ।

४ आचार्यादिभ्यः ।

५ मधुपर्कस्वरूपनिर्णयः ।

६ द्रव्यालामे प्रतिनिधिः ।

७ आसनादिदाननियमः ।



सूत्रम् ।

८ आसनग्रहीतुः कर्म ।

९ पादप्रक्षालननियमः ।

१० वामपादप्रक्षालनम् ।

११ अर्घ्यग्रहणम् ।

१२ अर्घ्यग्रहणमन्त्रः ।

१३ मधुपर्कक्षणमन्त्रः ।

१४ मधुपर्कग्रहणादिमन्त्राः ।

५ तिरुहरणम् ।

१६ मधुपर्कभोजनम् ।

१७ सर्वभक्षणनिषेधः ।

१८ तृप्तिनिषेधः ।

१९ अवशिष्टमधुपर्कप्रक्षेपः ।

२० सर्वभक्षणं वा ।

२१ आचमनम् ।

२२ द्वितीयाचमनम् ।

२३ आचान्तोदकाय गोदानम् ।

२४ आलम्बनसत्त्वे जपोऽनुष्ठा  
च ।

२५ उत्सर्गसत्त्वे उत्सर्गश्च ।

२६ मधुपर्काङ्गं भोजनं अमां-  
सं न भवति ।

इति प्रथमे चतुर्विंशतितमा

कण्डिका ।

इति प्रथमाध्यायसूची समाप्ता

अस्मिन्नध्याये सूत्रसंख्या २९९

—

द्वितीयाध्याये

कण्डिका १—१० । अरवणा-  
कर्मादि आयतीयकर्मान्तानि  
कर्माणि ।

अथ द्वितीयाध्याये प्रथमा  
कण्डिका ।

सूत्रम् ।

१ अरवणाकर्मकालनियमः ।

२ सक्तुकलशदर्वास्थापनम् ।

३ दिवाकार्यम् ।

४ अस्तमिते स्थालीपाकहोमः

५ अवस्थाननियमः ।

६ पुरोडाशोपरिहोमः ।

७ धानाञ्जलिहोमः ।

८ हुतशेषसमापनम् ।

९ सर्पबलिहरणम् ।

१० प्रदक्षिणोपवेशने, पत्रिदा-  
नमन्त्रश्च ।

११ अमात्याय परिदानम् ।

१२ परिदानान्तरम् ।

१३ बालमन्तरा न व्यवैयुः ।

१४ सायम्प्रातर्बलिहरणम् ।

१५ प्रकारान्तरबलिहरणम् ।

इति द्वितीये प्रथमा कण्डिका

अथ द्वितीये द्वितीया  
कण्डिका ।

सूत्रम् ।

- १ आश्वयुजीकर्म ।
- २ स्थालीपाकहोमः ।
- ३ पृषातकहोमः ।
- ४ आहिताग्नेः आग्रहयणः  
स्थालीपाकः ।
- ५ अनाहिताग्नेर्विशेषः ।

इति द्वितीये द्वितीया  
कण्डिका ।

—

अथ द्वितीये तृतीया कण्डिका ।

- १ प्रत्यवरोहणकर्मकालः ।
- २ पीर्णमास्यां वा ।
- ३ पायसहोममन्त्रौ ।
- ४ स्वष्टकन्निषेधः ।
- ५ जपमन्त्रः ।
- ६ पुनर्जपमन्त्रः ।
- ७ अमात्यप्रवेशः ।
- ८ ज्यायान् ज्यायान् वा प्रवि-  
शति ।
- ९ मन्त्रविदो मन्त्रजपः ।
- १० उत्थाय त्रिर्जपमन्त्रः ।
- ११ त्रिदिङ्मुखानां चतुर्थः  
जपमन्त्रः ।

सूत्रम् ।

१२ स्वस्थयनवाचनम् ।  
इति द्वितीये तृतीया कण्डिका-

—

अथ द्वितीये चतुर्थी कण्डिका ।

- १ अष्टकाकर्मकालः ।
- २ एकस्यां अष्टम्यां वा ।
- ३ पूर्वदिवसे सप्तम्यां पितृभ्यो  
दानम् ।
- ४ ओदनकसरपायसानां अण-  
णम् ।

५ चतुःशरावपरिमितधान्यं  
पिष्ट्वा पूषत्रपणम् ।

६ मन्त्राष्टकैर्होमः, यावद्भिः  
कामयेत् तावद्भिर्वा ।

७ परदिने अष्टम्यां अष्टका,  
पशुना स्थालीपाकेन वा ।

८ अनङ्गो यवसमाहरेद्वा ।

९ त्रयाणामप्यसम्भवे अग्निना  
कक्षं दहेत् ।

१० पूर्वोक्तपक्षद्वये मनसा  
ध्यानम् ।

११ चतुर्णामेकस्याप्यनुष्ठाने  
नानष्टकः स्यात् ।

१२ देवताविकल्पप्रदर्शनम् ।

१३ वपाहोममन्त्रः ।

सूत्रम् ।

- १४ सप्त होममन्त्राः ।  
 १५ स्विष्टकृति अष्टमहोमः ।  
 १६ स्वस्थयनवाचनम् ।  
 इति द्वितीये चतुर्थी कण्डिका ।

—

अथ द्वितीये पञ्चमौ कण्डिका ।

- १ अन्नष्टक्यं कर्म ।  
 २ मांसकल्पार्थि ।  
 ३ पिण्डपिण्डयज्ञकल्पत्वप्रदर्शनम् ।  
 ४ पिण्डभ्यः पिण्डनिपरणम् ।  
 ५ मातृपितामहौप्रपितामहोभ्यः पिण्डनिपरणम् ।  
 ६ अवटसंख्यानिर्णयः ।  
 ७ पित्रादिपिण्डस्थानम् ।  
 ८ मात्रादिपिण्डस्थानम् ।  
 ९ एतन् माध्यावर्षं कर्म व्याख्यातम् ।  
 १० माध्यावर्षकर्मणि मासि मासि पिण्डभ्य एव आहम् कर्त्तव्यम् ।  
 ११ अन्नष्टक्यं नवावरान् भोजयेत् ।  
 १२ अशक्तौ सप्त पञ्च त्रीन् एकं वा ।

सूत्रम् ।

- १३ दृष्टिकर्मणि पूर्त्तकर्मणि च युग्मान् भोजयेत् ।  
 १४ पूर्वद्युः अष्टम्यां कार्म्यं एकोद्दिष्टे च अयुग्मान् ।  
 १५ दृष्टिपूर्त्तेषु दक्षिणावीतिः तिलकार्म्यं यवदानञ्च ।  
 इति द्वितीये पञ्चमौ कण्डिका ।

—

अथ द्वितीये षष्ठी कण्डिका ।

- १ रथारोहणात् पूर्वं तत्स्पर्शनमन्त्रः ।  
 २ अक्षस्पर्शनमन्त्रः ।  
 ३ आरोहणक्रमस्तन्मन्त्रश्च ।  
 ४ रश्मिस्पर्शनमन्त्रः ।  
 ५ गमनप्रवर्त्तमानेषु रथेषु जपमन्त्रः ।  
 ६ शकटाद्यारोहणेष्वप्ययं मन्त्रः ।  
 ७ शकटाद्यङ्गस्पर्शनमन्त्रः ।  
 ८ नावारोहणमन्त्रः ।  
 ९ नवरथेभ्यं विशेषः ।  
 १० कुटुम्बोपयोगिद्रव्याहरणम् ।  
 ११ गृहसमीपागमनम् ।  
 १२ रथावरोहणमन्त्रः ।  
 १३ नवरथावरोहणमन्त्रः ।  
 १४ जपमन्त्रः ।

सूत्रम् ।

१५ पुनर्जपमन्त्रः ।

इति द्वितीये षष्ठी कण्डिका ।

—

अथ द्वितीये सप्तमी कण्डिका ।

१ वास्तुपरीक्षा ।

२ भूमिलक्षणम् ।

३ भूमेरपरलक्षणम् ।

४ अपरलक्षणञ्च ।

५ विरुद्धचोत्पाटनम् ।

६ भूमेरुच्चनिम्नतानिर्णयः ।

७ भोजनगृहस्थाननिर्णयः ।

८ तत्फलकथनम् ।

९ सभागृहस्थाननिर्णयः ।

१० तत्फलकथनम् ।

११ तदपरस्थाननिर्णयः ।

इति द्वितीये सप्तमी

कण्डिका ।

• • —

अथ द्वितीये अष्टमी

कण्डिका ।

१ वास्तुपरीक्षणमवर्णनम् ।

२ खातखननं तत्पूरणञ्च ।

३ प्रशस्तमध्यमगर्हितवास्तु-  
निर्णयः ।

४ पुनर्जलैस्तत्पूरणञ्च ।

सूत्रम् ।

५ प्रशस्तमध्यमगर्हितनिर्णयः ।

६ ब्राह्मणवास्तुकथनम् ।

७ क्षत्रियवास्तुकथनम् ।

८ वैश्यवास्तुकथनम् ।

९ वास्तुकर्षणम् ।

१० ममचतुष्कोणं दीर्घं वा ।

११ वास्तुप्रोक्षणम् ।

१२ अविच्छिन्नधारया प्रोक्ष-  
णमन्त्रः ।

१३ अवान्तरगृहप्रभेदननिर्णयः ।

१४ स्थूणानां गतेषु विशेष-  
विधिः ।

१५ मध्यमस्थूणागते विशेषः ।

१६ मध्यमस्थूणागते मन्त्रः ।

इति द्वितीये अष्टमी

कण्डिका ।

—

अथ द्वितीये नवमी कण्डिका ।

१ वंशाधानम् ।

२ वंशाधानमन्त्रः ।

३ मणिकप्रतिष्ठापनम् ।

४ तन्मन्त्रान्तरविधानम् ।

५ मणिकसिञ्चनमन्त्रः ।

६ वास्तुशमताकरणम् ।

७ तद्योक्षणम् ।

सूत्रम् ।

८ अविच्छिन्नजलधारादानम् ।

९ स्थालीपाकत्रयणादिशिव-  
वाचनम् ।

इति द्वितीये नवमी

कण्डिका ।

अथ द्वितीये दशमी कण्डिका ।

१ गृहप्रपदनम् ।

२ वीजवद्गृहप्रपदनम् ।

३ तत्कालनिर्णयः ।

४ होमकर्म ।

५ अनुमन्त्रणम् ।

६ आयतीमन्त्रः ।

७ एके अन्यसूक्तमिच्छन्ति ।

८ अगुरुगवीनां आयतीमन्त्रः ।

इति द्वितीये दशमी कण्डिका ।

इति द्वितीयाध्यायसूची

ममाप्ता ॥

अस्मिन्नध्याये सूत्रसंख्या १२२ ।

तृतीयाध्याये

कण्डिका १—१२ । पञ्चयज्ञादि-

सन्नाहान्तानि कर्माणि ।

अथ तृतीयाध्याये प्रथमा

कण्डिका ।

सूत्रम् ।

१ पञ्चयज्ञप्रतिज्ञा ।

२ पञ्चानां नामकथनम् ।

३ पञ्चानां स्वरूपकथनम् ।

४ अहरहः कर्त्तव्यता ।

इति तृतीये प्रथमा कण्डिका ।

अथ तृतीये द्वितीया

कण्डिका ।

१ स्वाध्यायविधिः ।

२ स्वाध्यायाध्ययननियमः ।

३ ऊपूर्वा व्याहृतीः समस्ता  
ब्रूयात् ।

४ सावित्राध्ययननियमः ।

इति तृतीये द्वितीया

कण्डिका ।

अथ तृतीये तृतीया

कण्डिका ।

१ स्वाध्यायक्रमः ।

२ अध्ययने दैवाहुतिनियमः ।

३ अध्ययने पैत्राहुतिनियमः ।

४ अध्ययने कालावधिनियमः ।

इति तृतीये तृतीया

कण्डिका ।

अथ तृतीये चतुर्थी

कण्डिका ।

सूत्रम् ।

- १ देवतर्पणम् ।
- २ ऋषितर्पणम् ।
- ३ प्राचीनावीती ।
- ४ आचार्य्यतर्पणम् ।
- ५ पितृतर्पणं दक्षिणा च ।
- ६ तिथिविशेषादौ निषेधवचनं  
नित्यस्वाध्यायस्यैव, न ब्रह्म-  
यज्ञस्य ।
- ७ ब्रह्मयज्ञानध्यायः ।

इति तृतीये चतुर्थी

कण्डिका ।

—

अथ तृतीये पञ्चमी

कण्डिका ।

- १ अध्ययनप्रारम्भः ।
- २ अध्ययनकालनियमः ।
- ३ अध्ययनतिथिनियमः ।
- ४ आग्न्यभागाहुतिः ।
- ५ दधिसक्तु, होमः ।
- ६ होममन्त्रः ।
- ७ अग्नये मन्त्राः ।
- ८ एको मन्त्रः ।
- ९ अपर एको मन्त्रः ।

सूत्रम् ।

- १० देवताहोमादिमार्जनम् ।
  - ११ जपनियमः ।
  - १२ व्याहृतिसावित्रीजपो वेदा-  
रम्भश्च ।
  - १३ उत्सर्गविधिः ।
  - १४ अध्ययनकालनिर्देशः ।
  - १५ ब्रह्मचारिधर्मबुक्ताऽर्ध-  
यीत ।
  - १६ ब्रह्मचारिणामपि अध्यय-  
नम् ।
  - १७ समावृत्तौ जाया गच्छे दि-  
त्येके ।
  - १८ प्रजोत्पत्त्यर्थं जायागम-  
नम् ।
  - १९ इत्युपाकरणम् ।
  - २० षण्मासान्ताष्टकादि ।
  - २१ सावित्र्यादितर्पणम् ।
  - २२ आचार्य्यादितर्पणम् ।
  - २३ एतद्भूत्सर्जनम् ।
- इति तृतीये पञ्चमी कण्डिका ।
- 
- अथ तृतीये षष्ठी कण्डिका ।
- १ काम्यकर्मस्थाने पाकयज्ञः ।
  - २ पुरोडाशस्थाने चरुः ।
  - ३ कामप्राप्तिफलम् ।

सूत्रम् ।

४ नैमित्तिकहोमः ।

५ होममन्त्रः ।

६ अशुभस्वप्नदर्शने उपस्थान-  
मन्त्रः ।

७ तत्र मन्त्रान्तरम् ।

८ जृम्भणादौ जपमन्त्रः ।

९ अगमनीयगमनादौ आच्य-  
होमः ।

१० तत्र समिदाधानं वा ।

११ तत्र मन्त्रजपो वा ।

इति तृतीये षष्ठी कण्डिका ।

—

अथ तृतीये सप्तमी कण्डिका ।

१ आदित्योपस्थानमन्त्रः ।

२ तत्र मन्त्रचतुष्टयम् ।

३ सन्ध्योपासनम् ।

४ तत्र सायंकाले कर्त्तव्यनि-  
यमः ।

५ तत्र प्रातर्नियमः ।

६ तत्र कालनिर्णयः ।

७ कपोतपाते होमजपो ।

८ अर्थार्थं गच्छन् होमजपो ।

९ नष्टं वस्तु खल्वमिच्छन्  
होमजपो ।

१० महान्तमध्वानं गमिष्यन्

सूत्रम् ।

होमजपो ।

इति तृतीये सप्तमी कण्डिका ।

—

अथ तृतीये षष्ठमी कण्डिका ।

१ समावर्त्तनसांस्कृत्यमाणस्य  
व्यात्मने आचार्यार्थञ्च दान-  
द्रव्यानर्णयः ।

२ उभयोर्दानद्रव्यालाभे आ-  
चार्यार्थैव दानम् ।

३ समिदाहरणनियमः ।

४ कामनाविशेषे समिन्नि-  
र्णयः ।

५ उभयोर्मुभयकामः ।

६ समिधदानादिगोदानम् ।

७ मन्त्रान् आत्मवाचकान्  
कुर्यात् ।

८ मर्दननियमः ।

९ स्नानाञ्जननियमः ।

१० कुण्डलबन्धनम् ।

११ अनुलेपननियमः ।

१२ स्रग्बन्धनम् ।

१३ तत्रान्यनियमः ।

१४ छ्वादानम् ।

१५ वैणवदण्डदानम् ।

१६ मण्डलीपसमिधादानम् ।

इति तृतीये षष्टी

कण्डिका ।

अथ तृतीये नवमी कण्डिका ।

सूत्रम् ।

१ उपदेशमन्त्रः ।

२ प्रत्यृचं समिधादानम् ।

३ मधुपर्कपूजनम् ।

४ अनुज्ञाते समावर्त्तनस्नानम् ।

५ व्रतनियमः ।

६ निषेधनियमः ।

७ निषेधनियमान्तरम् ।

८ स्नातकस्य माहात्म्यम् ।

इति तृतीये नवमी कण्डिका ।

अथ तृतीये दशमी कण्डिका ।

१ गुरवे नामकथनम् ।

२ उपवेशनानुज्ञा ।

३ उच्चैर्नामकथनम् ।

४ उपांशुकथनमन्त्रः ।

५ शिष्यस्य उपांशुक्रथनमन्त्रः ।

६ आचार्य्यजपमन्त्रः ।

७ जपानन्तरम् अनुमन्त्रणम् ।

८ प्रशंसा ।

९ पश्चिमाम् प्रीमनोज्ञा वचः

सूत्रम् ।

श्रुत्वा जपमन्त्रः ।

१० सृमस्यामनोज्ञा वचः श्रुत्वा  
जपमन्त्रः ।

११ भयप्राप्ती जपमन्त्रः ।

इति तृतीये दशमी कण्डिका ।

अथ तृतीये एकादशी

कण्डिका ।

१ सर्वाभ्यो दिग्भ्यो भयप्राप्ती  
जपमन्त्रो होमश्च ।

२ जपमन्त्रः सूक्तशेषश्च ।

इति तृतीये एकादशी

कण्डिका ।

अथ तृतीये द्वादशी

कण्डिका ।

१ राजसन्नाहनम् ।

२ तत्र जपमन्त्रः ।

३ राज्ञे कवचदानमन्त्रः ।

४ धन्तुर्दानमन्त्रः ।

५ राज्ञो जपमन्त्रः ।

६ स्वीयजपमन्त्रः ।

७ इषुधिदानमन्त्रः ।

८ रथगमने जपमन्त्रः ।

९ अश्वानुमन्त्रणम् ।



सूत्रम् ।

- १० इषूनवेष्टमानाजपमन्त्रः ।  
 ११ तलनश्चमानराजजपमन्त्रः  
 १२ सारयमाणे जपमन्त्रः ।  
 १३ राजीक्षणमन्त्रः ।  
 १४ सौपर्णमन्त्रः ।  
 १५ अनुक्रमेण पथगमनम् ।  
 १६ युद्धप्रदेशनियमः ।  
 १७ दुन्दुभिवादनमन्त्रः ।  
 १८ बाणत्यागमन्त्रः ।  
 १९ युद्धमाने राजनि पुरो-  
 हितजपमन्त्रः ।  
 २० तत्र पुनर्मन्त्रः ।

इति तृतीये द्वादशौ  
 कण्डिका ।

इति तृतीयाध्यायसूची  
 समाप्ता ॥

अस्मिन्नध्याये सूत्रसंख्या १२० ।

चतुर्थाध्याये

कण्डिका १—९ । आहिताग्नेः  
 षोडशप्रश्ननादि सन्तातीय-  
 जपान्तानि कर्माणि ।

अथ चतुर्थाध्याये प्रथमा  
 कण्डिका ।

सूत्रम् ।

- १ व्याधिपीडितस्याहिताग्नेः  
 कर्त्तव्यम् ।  
 २ ग्रामकामत्वे प्रमाणम् ।  
 ३ ग्रामे वास्तव्यत्वे प्रमाणम् ।  
 ४ अगदः सोमादिभिरिष्टा  
 ग्रामं प्रविशेत् ।  
 ५ अनिष्टा वा ग्रामं प्रविशेत् ।  
 ६ मृतस्याहिताग्नेश्चिताभूमि-  
 स्वननम् ।  
 ७ खातस्य निम्नोच्चनियमः ।  
 ८ खातस्य आयामनियमः ।  
 ९ खातस्य विस्तृतनियमः ।  
 १० खातस्य अधोनियमः ।  
 ११ श्मशानदेशनिरूपणम् ।  
 १२ तत् स्थानं बहुलीषधिकं  
 भवेत् ।  
 १३ कण्टकिष्ठच्छाद्युद्वासनम् ।  
 १४ दहनलक्षणश्मशानस्य वि-  
 शेषविधिः ।  
 १५ प्रेतस्य केशादिवपनम् ।  
 १६ वह्निराज्यादिसंस्थानम् ।  
 १७ पृषदाज्यकथनम् ।  
 इति चतुर्थे प्रथमा कण्डिका ।

अथ चतुर्थे द्वितीया कण्डिका ।

सूत्रम् ।

१ अग्नियज्ञपात्राद्यानयनम् ।

२ प्रेतानयननियमः ।

३ शकटादिना प्रेतानयन-  
मित्येके ।

४ अनुस्तरणीपशुकथनम् ।

५ तत्र पशुविशेषः ।

६ अजापशुवर्णनियमः ।

७ कृष्णं पशुमित्येके ।

८ पशोः सव्यबाहुबन्धनं कृत्वा  
आनयनम् ।

९ तदनु अमात्यानामागम-  
नम् ।

१० कर्तुः कर्तव्यनियमः ।

११ आहवनीयाधानम् ।

१२ गार्हपत्याधानम् ।

१३ दक्षिणाग्न्याधानम् ।

१४ चिनाग्निचयनम् ।

१५ चितायां प्रेतसंवेशनम् ।

१६ प्रेतपत्नीसंवेशनम् ।

१७ क्षत्रियप्रेतस्य धनुःसंवे-  
शनम् ।

१८ पद्मप्रत्यापनम् ।

१९ कर्तृजपमन्त्रः ।

२० धनुरपनयनमन्त्रः ।

सूत्रम् ।

२१ पुनः कर्तृजपः ।

२२ धनुःक्षेपः ।

इति चतुर्थे द्वितीया कण्डिका ।

—

अथ चतुर्थे तृतीया कण्डिका ।

१ पात्रयोजनम् ।

२ जुह्वानयनम् ।

३ उपभृतानयनम् ।

४ अग्निहोत्रहवनादि आन-  
यनम् ।

५ स्थानविशेषे द्रव्यविशेषा-  
धानम् ।

६ नासिकायां सुवाधानम् ।

७ एकञ्चेत् सुवं भिक्षा नाशि-  
काहये योजनम् ।

८ कर्णे द्रव्यविशेषाधानम् ।

९ एकञ्चेत् भिक्षा इति पूर्व-  
वत् ।

१० उदरे द्रव्यविशेषाधानम् ।

११ उदरे समवर्तधानायोज-  
नम् ।

१२ उपस्थे द्रव्यविशेषाधा-  
नम् ।

१३ अङ्गुष्ठयोर्द्रव्यविशेषा-  
धानम् ।

सूत्रम् ।

१४ पादद्वये द्रव्यविशेषाधानम् ।

१५ एकश्चेत् छित्त्वा इति पूर्ववत् ।

१६ आसेचनपात्रे पृषदाज्व-  
पूरणम् ।

१७ उपयोगद्रव्याधानम् ।

१८ आयुधायोजनम् ।

१९ प्रेतस्य शिरोमुखाच्छादनमन्त्रः ।

२० प्रेतपाणौ वृक्षाधानम् ।

२१ हृदये हृदयाधानम् ।

२२ प्रेतपाणौ पिण्डाधान-  
मित्येके ।

२३ वृक्षाभावे पिण्डाधानमित्येके ।

२४ प्रणीताप्रणयनानुमन्त्रणम् ।

२५ दक्षिणाग्नी आज्याहुति-  
हीमः ।

२६ प्रेतस्योरसि पञ्चमाहुति-  
मन्त्रः ।

इति चतुर्थे तृतीया कण्डिका ।

—

अथ चतुर्थे चतुर्थी कण्डिका ।

१ युगपदग्निप्रज्वालनम् ।

सूत्रम् ।

२ अनुष्ठितस्य कर्मणः फल-  
विज्ञापनम् ।

३ प्रकारान्तरस्य फलविज्ञा-  
पनम् ।

४ अन्यप्रकारस्य फलविज्ञाप-  
नम् ।

५ युगपत्प्राप्तौ फलविज्ञापनम् ।

६ दहनमन्त्रः ।

७ दहनप्रशंसा ।

८ आतिवाहिकशरीरमास्थाय  
धूमेन सह स्वर्गलोकगमनम् ।

९ कर्तृजपमन्त्रः पृष्ठतोऽनी-  
क्षित्वा सर्वेषां गमनञ्च ।

१० सकृत् स्नात्वा प्रेताय ज-  
लाञ्जलिं दत्त्वा न्यानि वासां-  
सि परिधाय आनक्षत्रदर्श-  
नात् तत्रावस्थानम् ।

११ आदित्यमण्डलं वा दृष्ट्वा  
गृहं प्रविशेत् ।

१२ प्रवेशे पूर्वापरनियमः ।

१३ गृहमागत्य अश्मादीनुप-  
स्थयन्ति ।

१४ तस्मिन् दिने अन्नं न रचे-  
रन् ।

१५ क्रीताद्यन्त्रेन वर्त्तेरन् ।

सूत्रम् ।

१६ त्रिरात्रमचारलवणम् ।

१७ द्वादशरात्रं दानाध्ययन-  
वर्जं महागुरुसृते ।

१८ सप्तपिण्डे दशाहम् ।

१९ उपनेहगुरौ असप्तपिण्डेऽपि  
दशाहं द्वादशाहं वा ।

२० अदत्तासु स्त्रीषु सृतासु  
दशाहम् ।

२१ एकदेशाध्यापकेषु त्रिरा-  
त्रम् ।

२२ असप्तपिण्डज्ञातौ त्रिरा-  
त्रम् ।

२३ दत्तासु स्त्रीषु त्रिरात्रम् ।

२४ अदन्तजाते त्रिरात्रम् ।

२५ असम्पूर्णगर्भे त्रिरात्रम् ।

२६ सहाध्यायिषु सृतेषु एका-  
हम् ।

२७ ऋगानग्रामौये श्रोत्रिये  
एकाहम् ।

इति चतुर्थे चतुर्थी कण्डिका ।

अथ चतुर्थे पञ्चमी कण्डिका ।

१ अस्थिसञ्चयनम् ।

२ स्त्रीपुरुषभेदेन कुम्भनि-  
यमः ।

सूत्रम् ।

३ प्रोक्षणमन्त्रः ।

४ सञ्चयने पूर्वापरनियमः ।

५ सञ्चयनानन्तरं अवधान-  
नियमः ।

६ पांसुप्रक्षेपः ।

७ प्रक्षेपानन्तरं उत्तराजप-  
मन्त्रः ।

८ कपालेन सञ्चयनाधारकु-  
म्भापिधानम् ।

इति चतुर्थे पञ्चमी कण्डिका ।

अथ चतुर्थे षष्ठी कण्डिका ।

१ शान्तिकर्म ।

२ अग्निहरणम् ।

३ चतुष्पथे अग्निपरिगमनम् ।

४ अग्न्यनवेक्षणादिकुम्भपिञ्ज-  
लान्तम् ।

५ अग्निजननम् ।

६ अग्निदीपनम् ।

७ अग्निसिञ्चनम् ।

८ अनङ्गुलमण्ड्यात्वारोहणम् ।

९ परिधिपरिधानम् ।

१० आहुतिचतुष्टयमन्त्रः ।

११ चतुष्ठी आञ्जौरन् ।

१२ कर्तुरीक्षणम् ।

सूत्रम् ।

१३ अश्लामिभर्मणम् ।

१४ परिक्रमणजपः

१५ स्विष्टकृदादिसमापनम् ।

१६ अथोपवेशनम् ।

१७ आ उदयादस्वपन्त आस-  
ते ।

१८ होमसमापनम् ।

इति चतुर्थे षष्ठी कण्डिका ।

—

अथ चतुर्थे सप्तमी कण्डिका ।

१ आङ्गाधिकारः ।

२ ब्राह्मणनियमः ।

३ ब्राह्मणसंख्याकथनम् ।

४ पिण्डपितृयज्ञे उक्ताः पिण्ड-  
निपरणादयः आद्येऽपि  
ज्ञेयाः ।

५ ब्राह्मणाय जलदानम् ।

६ आसनदानम् ।

७ पुनर्जलदानम् ।

८ पात्रे तिलावपनम् ।

९ पित्रं कर्म अप्रदक्षिणं  
कार्यमिति ।

१० अर्घ्यदानम् ।

११ अर्घ्यदानात् पूर्वं जल-  
दानम् ।

सूत्रम् ।

१२ अर्घ्यापां निवेदनम् ।

१३ अर्घ्यानुमन्त्रणम् ।

१४ अर्घ्या आपो यस्मिन् पात्रे  
एकीकृताः तत् प्रथमपात्रं  
नीदरेत् ।

इति चतुर्थे सप्तमी कण्डिका ।

—

अथ चतुर्थे अष्टमी कण्डिका ।

१ गन्धादिदानम् ।

२ अग्नी करणानुज्ञा ।

३ प्रत्यनुज्ञा ।

४ अग्नी करणहोमः ।

५ पाणिष्वेव वा होमः ।

६ देवपितृणाम् अग्निमुख-  
पाणिमुखत्वे प्रमाणम् ।

७ भोजनपात्रेऽन्नदानविधा-  
नम् ।

८ हुतशेषान्नदानम् ।

९ भोजनपात्रे अधिकान्न-  
दानम् ।

१० भोजनात् तृप्तेषु पाठ-  
मन्त्रः ।

११ पिण्डार्थमन्नमुद्धृत्य शेष-  
निवेदनम् ।

सूत्रम् ।

१२ अनाचान्तेषु पिण्डनिप-  
रणम् ।

१३ आचान्तेषु तदित्येके ।

१४ ब्राह्मणानुज्ञानम् ।

१५ अस्तु स्वधेति प्रत्यनुज्ञानम्  
इति चतुर्थे अष्टमौ कण्डिका ।

—  
अथ चतुर्थे नवमी कण्डिका ।

१ अथ शूलगवः ।

२ तस्य कालादिनियमः ।

३ पशुनिरूपणम् ।

४ पशुलक्षणम् ।

५ कृष्णविन्दुयुक्तपशुरित्येके ।

६ आलोहवासेत् कामं कृष्णं  
गृह्णीयात् ।

७ पश्वभिषेकः ।

८ शिर आरभ्य पुच्छदेशप-  
र्यन्तम् ।

९ पशुसर्गः ।

१० प्रभोर्द्विपर्यन्तं पाल-  
नम् ।

११ तत्र देयनियमः ।

१२ यत्रस्थो ग्रामं न पश्यति  
तत्र देशे ।

१३ तत्र कालनियमः ।

सूत्रम् ।

१४ यूपनिखननं तत्र पशुब-  
नन्धश्च ।

१५ प्रोक्षणादिपशुकल्पेन स-  
मानम् ।

१६ वपाहोमः ।

१७ होममन्त्रः द्वादशनामकः ।

१८ षट् नामको वा मन्त्रः ।

१९ एकनामको वा मन्त्रः ।

२० बालहरणम् ।

२१ दिगुत्तस्थानम् ।

२२ सर्वरुद्रयज्ञेष्वेवम् ।

२३ स्थालीपाकव्रीहीनां फ-  
लीकरणम् ।

२४ ग्रावत्वमतं विशेषः ।

२५ अङ्गावदानसमये शोषि-  
तनिनयनम् ।

२६ संज्ञपनदेशे भूमौ निप-  
तितं रुधिरं सर्पेभ्य उद्दि-  
शति ।

२७ सर्वाणि रुद्रस्य नामधे-  
यानि ।

२८ सर्वा अस्मैव सेनाः ।

२९ सर्वाण्युत्सृष्टान्यस्यैव ।

३० यज्ञमानं प्रीणाति ।

३१ अथ कर्मणो ब्रवाणं रुद्रो

सूत्रम् ।

न हिनस्ति ।

३२ अस्य हुतशेषं न प्राश्नी-  
यात् ।

३३ अस्य द्रव्याणि ग्रामं नाह-  
रियुः ।

३४ नात्वागन्तव्यमिति पुत्रा-  
दीन् प्रतिषेधयेत् ।

३५ नियमेन हुतशेषं प्राश्नी-  
यात् ।

३६ शूलगवस्य फलश्रवणम् ।

३७ शूलगवेनेष्टा अन्यं पशु-  
मुत्सृजेत् ।

३८ अनुत्सृष्टो नैव स्यात् ।

३९ शूलगवनामकेन पशुक-  
र्मणा रहितो न भवेत् ।

सूत्रम् ।

४० शन्तातीयं जपन् गृहप्र-  
वेशः ।

४१ पशूपतापे गोष्ठे यजनम् ।

४२ स्थालीपाकं निधाय सर्व-  
हुतं कुर्यात् ।

४३ प्रतिधूमं गवानयनम् ।

४४ शन्तातीयं जपन् पशूनां  
मध्यस्थियात् ।

४५ समाप्तिज्ञापनार्थं आचा-  
र्यं नमस्कारः ।

इति चतुर्थे नवमी कण्डिका ।

इति चतुर्थायसूची

समाप्ता ॥

अध्विन्रध्याये सूत्रसंख्या १८२ ।

—:—

इति चतुर्थाध्यायः समाप्तः ।

## परिशिष्टभागसूचीप्रारम्भः ।



अथ प्रथमोऽध्यायः ।

कण्डिका १—२६ सन्ध्योपा-  
सनादि जातकर्मान्तानि  
कर्माणि ।



कण्डिकासूत्रम् ।

- १ परिशिष्टप्रतिज्ञानादि ।
- २ सन्ध्योपासनमाचमनादि ।
- ३ मार्जनम् ।
- ४ पापशोधनम् ।
- ५ गायत्री ।
- ६ देवताध्यानादि ।
- ७ आचमनमन्त्रादि ।
- ८ मन्त्राणामृषिदेवतच्छ-  
न्दांसि ।
- ९ स्नानविधिः ।
- १० मध्यन्दिन स्नानविधानम् ।
- ११ मन्त्रस्नानम् ।
- १२ वैश्वदेवः ।
- १३ स्वस्तिवाचनादि ।
- १४ होमे स्थण्डिलादि ।
- १५ सुक्सुवादिष्वर्चमार्गः ।
- १६ ब्रह्मणः पञ्चकर्माणि ।

कण्डिकासूत्रम् ।

- १७ पार्वणस्थालीपाकः ।
- १८ नित्यमौपासनम् ।
- १९ पुनराधानम् ।
- २० अनेकभार्यस्य अग्निभा-  
गिनौनियमः ।
- २१ कन्यावरणम् ।
- २२ उपनयनादि ।
- २३ अन्योन्यावलोकनम् ।
- २४ आर्द्राक्षतारोपणादि ।
- २५ ऋतुमतीक्ष्णत्वादि ।
- २६ जातकर्मादि ।

इति प्रथमोऽध्यायः ।



अथ द्वितीयोऽध्यायः ।

कण्डिका १—१८ ग्रहयज्ञादि  
आभ्युदयिकान्तानि कर्माणि ।



- १ ग्रहयज्ञादि ।
- २ ग्रहयज्ञसम्भारादि ।
- ३ अर्चनाङ्गानि ।
- ४ अर्चनविधिः ।
- ५ आवाहनमन्त्राः ।



- कण्डिकासूत्रम् ।  
 ६ पहाणामधिदेवता ।  
 ७ साह, ष्टदवतावाहनम् ।  
 ८ अन्युपधानादि ।  
 ९ यजमानाभिषेकः ।  
 १० होमविधानादि ।  
 ११ भोजनविधिः ।  
 १२ शयनादिविधिः ।  
 १३ अथ आह्वानि ।  
 १४ ब्राह्मणनियमः ।  
 १५ मन्वादिदानादिपिण्डपि-  
 लयज्ञान्तकर्म ।  
 १६ अग्नौ करणादिकर्म ।  
 १७ पिण्डदानादिश्राद्धशेषस-  
 मापनान्तकर्म ।  
 १८ अग्निदग्धापिण्डदानादि ।  
 १९ अथाभ्युदयिके विशेषः ।  
 इति द्वितीयोऽध्यायः ।

अथ तृतीयोऽध्यायः ।

कण्डिका १—१८ पितृमेधादि  
 हृषोत्सर्गान्तानि कर्माणि ।

- १ अथ पितृमेधः ।  
 २ अग्निदाननियमः ।

- कण्डिकासूत्रम् ।  
 ३ अग्निकार्यसमापनम् ।  
 ४ अथ कर्तुरुदकविधिः ।  
 ५ अथ पिण्डक्रिया ।  
 ६ अथ नवश्राह्वानि ।  
 ७ अथ सञ्चयनम् ।  
 ८ अथ दशाहकृत्यम् ।  
 ९ अथैकोद्दिष्टम् ।  
 १० एकोद्दिष्टविधिः ।  
 ११ अथ सपिण्डौकरणम् ।  
 १२ अथामश्राद्धम् ।  
 १३ अथातीतसंस्कारः ।  
 १४ अथ पालाशविधिः ।  
 १५ अथ नारायणबलिः ।  
 १६ अथ नागबलिः ।  
 १७ अथ पुराणमेकोद्दिष्टम् ।  
 १८ अथ वृषोत्सर्गः ।  
 इति तृतीयोऽध्यायः ।

अथ चतुर्थोऽध्यायः ।

कण्डिका १—२२ पूर्तक-  
 र्मादि अग्निकार्यान्तानि  
 कर्माणि ।

कण्डिकासूत्रम् ।

- १ अथ पूतानि ।
- २ अथ वह्निर्मण्डलादि ।
- ३ अथ प्रतिमाद्रव्याणि ।
- ४ प्रासादप्रतिष्ठादि ।
- ५ तदनुष्ठानादि ।
- ६ अग्निस्थापनादि ।
- ७ देवाभिषेकादि ।
- ८ शान्तिप्रतिष्ठादि ।
- ९ अथ वाप्यादिविधिः ।
- १० अथारामादिविधिः ।
- ११ होमविशेषः ।
- १२ प्राचीं दिशमन्वावर्त्तते ।
- १३ दक्षिणां दिशमन्वाव-  
र्त्तते ।

कण्डिकासूत्रम् ।

- १४ प्रतीचीं दिशमन्वाव-  
र्त्तते ।
  - १५ उदीचीं दिशमन्वाव-  
र्त्तते ।
  - १६ पृथिवीमन्वावर्त्तते ।
  - १७ अन्तरिक्षमन्वावर्त्तते ।
  - १८ दिवसमन्वावर्त्तते ।
  - १९ रात्रिमन्वावर्त्तते ।
  - २० परमन्वावर्त्तते ।
  - २१ सर्वा दिशाऽन्वावर्त्तते ।
  - २२ अग्निकार्यं फलम् ।
- इति चतुर्थोऽध्यायः ।

इति परिशिष्टसूचौ समाप्ता



पण्डितकुलपतिः  
श्रीजीवानन्दविद्यासागरभंडाचार्य्य बि, ए,

# आश्वलायनगृह्यसूत्रम् ।

प्रथमोऽध्यायः ।

अथ प्रथमा कण्डिका ।

उक्तानि वैतानिकानि गृह्याणि वक्ष्यामः ॥ १ ॥

आश्वलायनमाचार्यं प्रणिपत्य जगद्गुरुम् ।

देवस्वामिप्रसादेन क्रियते वृत्तिरीदृशौ ॥

वैतानिकान्युक्तानि । अतः परं गृह्याणि वक्ष्यामः । विता-  
नोऽग्नीनां विस्तारः । तत्र भवानि वैतानिकानि । बह्वग्नि-  
साध्यानि कर्माणीत्यर्थः । गृहनिमित्तोऽग्निर्गृह्यः । तत्र  
भवानि कर्माण्यपि लक्षणया गृह्याणीत्युच्यन्ते । गृहशब्दो  
भार्यायां शालायाञ्च वर्तते । तथा “स गृहो गृहमागतः”  
इत्यत्र हि पूर्वं गृहशब्दो भार्यावचनः । उत्तरस्तु शाला-  
वचनः । येषां भार्यासंयोगादुत्पन्नाग्नौ इमानि कर्माणि प्रव-  
र्तन्ते तेषामयं गृहशब्दो भार्यावचनः । येषान्तु दायविभाग-  
कालेऽग्निरुत्पद्यते तेषां शालावचनः । “भार्यादिरग्निर्दाया-  
दिर्वा तस्मिन् गृह्याणि” इति गौतमः । उक्तानुकीर्तनं सम्बन्ध-  
करणार्थम् । सम्बन्धकरणे प्रयोजनं कथं सौत्र्यः परिभाषाः  
प्राप्नुयुरिति । कथं वा न प्राप्नुयुः शास्त्रान्तरत्वात् । कथं  
शास्त्रान्तरत्वम् । सूत्रसमाप्तावाचार्येणमस्कारात् । शास्त्र-  
न्तर एवाचार्येणमस्कार उपपद्यते । इदं प्रतिज्ञासूत्रम् ॥ १ ॥

## त्रयः पाकयज्ञाः ॥ २ ॥

पाकयज्ञास्त्रयस्त्रिविधा इत्यर्थः । कुतः । हुताः प्रहुताः ब्रह्मणि हुताः इत्येकैकस्मिन् बहुवचननिर्देशात् । यदि हि त्रिविधत्वं न स्यात् एकवचनेन निर्देशं कुर्यात् । तस्मात्त्रिविधत्वमिति । पाकयज्ञा अल्पयज्ञाः । प्रशस्तयज्ञा वा । दृष्टस्योभयत्र पाकशब्दः । “योऽस्मत् पाकतरः” इत्यत्राल्पत्वे पाकशब्दः । “तं पाकेन मनसाऽपश्यम्” इति “यो सा पाकेन मनसा” इति च प्रशंसायाम् । तेन आज्यहोमेष्वपि पाकयज्ञतन्त्रं सिद्धं भवति । यदि हि पाकशब्दः पक्ती वर्तते आज्यहोमेषु तन्त्रं न स्यात् । इष्यते च । तस्मान्न तत्र वर्तते । प्रशस्तयज्ञा इत्युक्तम् । कथं प्रशस्तत्वं । उच्यते । यस्मादेतेषु संस्कारा उच्यन्ते । तैश्च ब्राह्मण्यमवाप्यते । के पुनस्ते संस्कारा । गर्भाधानादयः । तस्मात् सर्वेषां पाकयज्ञत्वमिति यदुक्तं तत् सम्यक् ॥ २ ॥

कथं त्रिविधत्वमित्यत आह ।

## हुता अग्नी ह्यमाना अनग्नी प्रहुता ब्राह्मणभाजने ब्रह्मणिहुताः ॥ ३ ॥

अग्नी ह्यमानाः “हविष्यस्य जुहुयाद्” [गृ० १५२।२] इत्येवमादयो हुताः । अनग्नी क्रियमाणाः “अथ बलिहरणम्” [गृ० १।२।३] इत्येवमादयः प्रहुताः । ब्राह्मणभाजनं यत्रास्ति ब्राह्मणान् भोजयित्वेति ते ब्रह्मणि हुताः । अग्नाविति वचनमनग्नी ह्यमानस्य सर्पबलेः प्रहुतत्वार्थम् । सोऽपि ऋ जुहोतिशब्दोदितः । हुतादिसंज्ञाविधानं कृत्स्नोपदेशार्थम् । शब्दतश्चार्थतश्च रुगतीर्थसंज्ञावत् । अथवा त्रैविध्योपदेशार्थम् । पाकयज्ञानामितत् तन्त्रमिति वक्ष्यति । अत्र त्रैवि-

धोपदयो सति तत् पाकयज्ञग्रहणमपार्थकम् । तत्समानजाती-  
यानामेव हुतानां पाकयज्ञानां तन्त्वं यथा स्यादित्येवमर्थं  
त्रैविध्यापदेशः । प्रहुतं ब्रह्मणिहुतानां माभूत् तन्त्वमिति ।  
तेन सर्पवल्यादाववदानधर्मा निवृत्तः, ब्राह्मणभोजने च निर्वा-  
पादि निवृत्तम् ॥ ३ ॥

अथाप्यृच उदाहरन्ति यः समिधा य आहु-  
ती यो वेदेनेति ॥ ४ ॥

• अधिकपादग्रहणसृचोऽधिकस्य दृत्रचस्य ग्रहणार्थं, न त्वचस्य ।  
तृतीयस्यामप्यर्थविरोधात् । बहुवचनन्तु अगोरुधाय आ ते  
अग्ने यः समिधेति दृत्रचावभिप्रेत्यापपन्नम् । ऋचामुदाहरणं  
कथम् । एतान्यपि कर्माणि नित्यानि औत्तैस्तुल्यानि आहिता-  
ग्नेरपि स्युरित्येवमर्थम् ॥ ४ ॥

समिधमेवापि अद्धान आदधन्मन्ये त यज  
इदमिति नमस्तस्मै, य आहुत्या यो वेदेनेति  
विद्यथैवाप्यस्ति प्रीतिस्तदेतत्प्रशयन्नुषिरुवाच, अ-  
गोरुधाय गविषेद्युक्षा यदस्मां वचः । घृतात्  
खादौयो मधुनश्च वोचतेति, वच एव म इदं  
घृताच्च मधुनश्च खादौयोऽस्ति प्रीतिः खादौयो-  
ऽस्त्वित्येव तदाह, आ ते अग्न ऋचा हविर्हृदा  
तष्टं भरामसि । ते ते भवन्तूक्ष्ण ऋषभासो  
वशा उतेति, एत एव. म उक्षाणश्च ऋषभाश्च  
वशाश्च भवन्ति, य इमं खाध्यायमधीयत इति

यो नमसा खध्वर इति नमस्कारेण वै खल्वपि  
न वै देवा नमस्कारमति यज्ञो वै नम इति हि  
ब्राह्मणं भवति ॥ ५ ॥

समिधमेवापि अद्धान आदधन्मन्येत इत्यारभ्य यज्ञो वै  
नम इत्यन्तं ब्राह्मणं भवति । तत्र समिधेत्यस्य तात्पर्यकथनं  
ब्राह्मणम् । समिधमेवापीति । समिधमेवापि अद्धान आद-  
धयज इदं देवतमिति मन्येतैव । कुतः । नमस्तस्मै । अत्र नमः-  
शब्देनान्मुच्यते । निघण्टुषु नमःशब्दोऽन्ननामसु पठितः ।  
समिदपि तस्मै देवताय नमो भवति अन्नं भवति । प्रीतिर्हेतु-  
भंवतीत्यर्थः । अद्धान इत्यनेन अद्वायुक्तस्यैव पाकयज्ञेऽधि-  
कार इति ज्ञाप्यते । य आहुतीत्यस्य विवरणं ब्राह्मणम् । य  
आहुत्येति । तत्र “सुपां सु लुग्” [पा० ७।१।३६] इत्यादिना  
तृतीयैकवचनस्य पूर्वसवर्णादेशः । यो वेदेनेत्यस्य तात्पर्यकथनं  
ब्राह्मणम् । यो वेदेनेति । विद्ययैवेत्यादि । विद्ययापि प्रीति-  
र्देवतस्यास्त्येवेत्यर्थः । द्रव्यत्यागाभावेऽपि वेदस्याध्ययनमात्रे-  
णापि प्रीतिरस्तीत्यभिप्रायः । विद्यया प्रीतिरस्तीत्येतत् दृढ-  
यितुं तस्मिन्नर्थे मन्वान्तरत्वं साक्षित्वेन श्रुतिदर्शयति । तदेत-  
दित्यादि । तदेतदर्थरूपं पश्यन् ऋषिर्मन्त्रदृष्ट्वा उवाच । अगो-  
रुधायेत्यादि । अस्मिन् सूत्रे स्तोतारः प्रत्यक्षीकृताः । एव-  
म्भृतायेन्द्राय हे सखायो वचो वोचत । घृतात् स्वादीयो मधु-  
नयेति कृत्वेति । वच एवेत्यनेन तु तात्पर्यकथनपरिण ब्राह्म-  
णेन देवताः प्रत्यक्षीकृताः स्तूयन्ते । हे इन्द्र ! इदं मे मम  
वच एव घृताच्च मधुनश्च स्वादीयः । अतिद्वत्वात् स्वादीय-  
स्त्वस्य प्रार्थनेयमिति दर्शयति । स्वादीयोऽस्त्वित्यादिना ।  
स्वादीयोऽस्त्वित्येवासी साक्षित्वेन ऋषिराहेत्यर्थः । अतोऽस्त्व

प्रीतिः । एवमध्ययनं रसात् स्वादुतरमित्युक्तम् । मांसादपि स्वादुतरमिति मन्त्रान्तरं दर्शयति । आ ते अग्न इत्यादि । अस्य मन्त्रस्य तात्पर्यकथनं ब्राह्मणम् । एत एवेत्यादि । हे अग्ने ! एत एव मे मत्सम्बन्धिनः । अत एव ते तव उच्चाणश्च ऋषभाश्च वशाश्च भवन्ति । भवन्त्वित्यर्थः । भवन्तीति लिङ्ङर्थे लोट् । [पा० ३।४।७] विकरणसिप्रत्ययाडागमेकारलोपान्त् व्यवस्थितविकल्पत्वान्न भवन्ति । के मत्सम्बन्धिन इति चेत् । ये इमं स्वाध्यायमधीयत इति । अस्य मन्त्रस्य तात्पर्यं उच्चारितमासेन तव यावती प्रीतिस्तावती तव विद्ययापि भवत्वित्यर्थः । उत्तगार्हर्चतात्पर्यकथनं ब्राह्मणम् । यो नमसा स्वध्वर इति नमस्कारेणेत्यादि । नमस्कारेणापि योऽग्निमर्चयति सोऽपि स्वध्वरः शोभनयज्ञः । “तस्येदर्वन्तो रंहयन्तः” इत्यादि पाकयज्ञानामर्थवादः । नमस्कारेणापि खलु प्रीतिरस्ति । कुतः । न वै देवा नमस्कारमति । अतिरतिक्रमणे । देवा हि नमस्कारं नातिक्रामन्ति । तमप्याङ्गियन्त इत्यर्थः । किमिति नातिक्रामन्ति । यज्ञो वै नमः । नमस्कारोऽपि यज्ञ इत्यर्थः । इति हि ब्राह्मणं भवति । इतिशब्दो निर्दिष्टपरामर्शी । समिधमेवेत्यादि एवमन्तं ब्राह्मणं भवतीत्यर्थः ॥ ५ ॥

इति प्रथमे प्रथमा कण्डिका ॥ ० ॥

अथ द्वितीया कण्डिका ।

अथ सायंप्रातःसिद्धस्य हविष्यस्य जुहुयात् ॥१॥

अथशब्दो विशेषप्रक्रियार्थः । अथ गृह्णाण्युच्यन्त इति । अत्र सायम्प्रातःशब्दो लक्षणया अहोरात्रवचनौ । कुत एतत् । स्मृतिदर्शनात् । “सायम्प्रातरशनान्यभिपूजयेत्” इति । अथ-



नञ्च मध्याह्ने विहितम् । “पूर्वाह्णे देवानां मध्यन्दिने मनु-  
ष्याणां अपराह्णे पितृणाम्” इति । वैश्वदेवानन्तरं आतिथ्यादे-  
र्विधानाच्च । सिद्धं पक्वम् । सिद्धस्येति दध्नः पयसश्च माभूत् ।  
हविष्यस्येति चणककोद्रवादीनां माभूत् । कथमहविष्यस्य  
प्राप्नुयात् । अन्नसंस्कारत्वात् । उभयमपि तर्हि नारभ्यम् ।  
उभेनाद्येव सिद्धस्य हविष्यस्य च भविष्यति । यथा चतुरश्वतुरो  
मृष्टौर्न तत्रैवपतौत्युक्ते हविष्यमेव प्रतीयते सिद्धं च तद्भवति ।  
अनारभ्यमाणे दोषः । अनादिष्टद्रव्यत्वादाज्यं प्रसज्यते ।  
आज्यशेषेण वाऽन्नक्ति हृदये इति भुवन् ज्ञापयति यत्र द्रव्यं  
नादिश्यते तत्राज्येन होम इति । तस्मात्तन्नवृत्त्यर्थं सिद्धग्रहण-  
मारभ्यं तर्हि हविष्यग्रहणमपार्थक्यम् । नन्वन्नसंस्कारत्वादह-  
विष्यस्यापि स्यात् । अपूर्वार्थत्वाच्च न स्यात् । तर्हि तन्त्रान-  
इत्यर्थे हविष्यग्रहणम् । कथं हविष्यस्य होम एव स्यात् न तन्त्र-  
मिति । ननु उत्तरत्र विधानान्न तन्त्रं प्राप्नोतीति च शङ्का न  
कार्या । तर्हि विवाहेऽपि तन्त्रानवृत्तिप्रसङ्गात् । तत्र चेयते  
तन्त्रम् । होममन्त्रानाह ॥ १ ॥

अग्निहोत्रदेवताभ्यः सोमाय वनस्पतयेऽग्नौ-  
षोमाभ्यामिन्द्राग्निभ्यां द्यावापृथिवीभ्यां धन्व-  
न्तरथ इन्द्राय विश्वेभ्यो ब्रह्मणे ॥ २ ॥

अग्निहोत्रदेवताभ्य इति विधायकी न मन्त्रः । तथाऽर्थ-  
प्रतीतिः । अग्निहोत्रशब्दोऽयं द्रव्ये कर्मणि च वर्तते । तत्राग्नि-  
होत्रदेवताभ्य इति किं द्रव्यदेवता गृह्यन्ते उत कर्मदेवता  
इति संशयः । का पुनर्द्रव्यदेवताः । “रुद्राद्या रौद्रङ्गविसत्”  
इत्याद्याः श्रुतावुक्तास्ता न सम्भवन्ति । भक्तिमात्रत्वात् । तेन  
कर्मदेवता गृह्यन्ते । एवञ्चेदग्निगृह्यतिरित्येवमाद्या अपि

प्राप्नुवन्तीति शङ्का न कार्या । तामामनित्यत्वात् । कास्तर्हि ।  
 अग्निः सूर्यः प्रजापतिश्चोभयत्र । श्रुती चास्य मस्यगुपदेश ।  
 “तस्य वा एतस्याग्निहोत्रस्य” इत्यादि । सोमाय वनस्पतय  
 इत्येको मन्त्रः । वनस्पतेर्गुणत्वेन दृष्टत्वात् । “अग्निगृहेहर्षतिः  
 सोमा वनस्पतिः” इति । समाचारश्चैवमव । इत्युक्त्वा देवयज्ञः  
 ५२ ॥

### स्वाहेत्यथ बलिहरणम् ॥ ३ ॥

अप्रपितयागत्वादेव स्वाहाकारं सिद्धं स्वाहाकारवचन  
 ज्ञापनाद्यम् । एतज्ज्ञाप्यते । अन्यत्र बलिहरणे स्वाहाकारी  
 न भवति । तेन चैत्यत्रली नमस्कारी भवति । अथगच्छ  
 दानन्त्यर्थात् । इतरथा कर्मन्तरत्वात् जालान्तरे वा बलि-  
 हरणं भ्यात् । अथयज्ञस्वपा पूर्वा वा स्यात् । उत्तरो वा ।  
 प्रमुष्यप्रमुष्यन्तर एव । “अश्वदेव क्रत्वा आतथिमाकाङ्क्षेत्”  
 इति वचनात् । ३ ।

एताभ्यश्चैव देवताभ्योऽङ्गा ओषधिवनस्प-  
 तिभ्यो गृहाय गृहदेवताभ्या वास्तुदेवताभ्यः ॥४॥

एताभ्यः प्रागुक्ताभ्यो देवताभ्यश्चकाराद्वच्यमाणदेवताभ्यश्च ।  
 बलिहरणं कायेम । एवकारः पानर्वाचिकः । भूमौ प्राक्-  
 सस्यां पातं करोति । ब्रह्मणे स्वाहेति हुत्वाऽन्तरालमुक्त्वा-  
 ऽङ्गा इत्यादिभिर्जुहोति । गृहदेवताभ्य इति मन्त्रः न विधा-  
 यकः । तथा वास्तुदेवताभ्य इति च । यदि हि विधायकः  
 स्यात् उभयवचनमुपायेकं स्यात् । गृहमेव हि वास्त्वित्य-  
 च्यते ॥ ४ ॥

इन्द्रायेन्द्रपुरुषेभ्यो यमाय यमपुरुषेभ्यो वरु

णाय वरुणपुरुषेभ्यः सोमाय सोमपुरुषेभ्य इति  
प्रतिदिशाम् ॥ ५ ॥

दिग्ग्रहणेन चतस्रो दिशो गृह्यन्ते । यत्रैव प्रधानदेव-  
तास्तत्रैव पुरुषैर्भूवितव्यमिति कृत्वा प्रधानानामुत्तरतः पुरु-  
षेभ्यो बलिं हरेत् ॥ ५ ॥

ब्रह्मणे ब्रह्मपुरुषेभ्य इति मध्ये ॥ ६ ॥

दिग्देवतानां मध्ये पूर्वोक्ते अन्तराले ॥ ६ ॥

विश्वेभ्यो देवेभ्यः ॥ ७ ॥

मध्ये एव ॥ ७ ॥

सर्वेभ्यो भूतेभ्यो दिवाचारिभ्य इति दिवा ॥ ८ ॥

मध्ये एव । दिवाग्रहणं ज्ञापनार्थं क्रियते । तेन वैश्वदे-  
वस्य प्रातरारम्भणं भवति । इतरथा सायम्प्रातरुपदेशात्  
सायमुपक्रमः स्यात् अग्निहोत्रवत् । तच्चारिष्टम् । अतो  
दिवाग्रहणम् । तेनाग्नये स्मार्हति सायं जुहुयादित्यत्र साय-  
मुपक्रमः ॥ ८ ॥

नक्तञ्चारिभ्य इति नक्तम् ॥ ९ ॥

दिवाचारिभ्य इत्यस्य स्थानं नक्तञ्चारिभ्य इति नक्तं भवति

रक्षोभ्य इत्युत्तरतः ॥ १० ॥

सर्वांमामुत्तरतः ॥ १० ॥

स्वधा पितृभ्य इति प्राचीनावीती शेषं  
दक्षिणा निनयेत् ॥ ११ ॥

“यज्ञोपवीतशौचे च” [श्रौ० १।१।१०] इति यत्र प्राची-

नावीतित्वं निवीतित्वं वाऽऽचार्येण न विहितं तत्र यज्ञो-  
पवीतित्वं प्राप्तम् । अतः प्राचीनावीतित्वं विधीयते । निन-  
येदिति वचनं क्रियान्तरज्ञापनार्थम् । तेन बलिहरणमिदं न  
भवति । किमेवं सिध्यति स्वाहाकारो न भवति । ननु स्वधा-  
कारः प्रदानार्थः स्वाहाकारश्च प्रदानार्थ इत्युभयोरिककार्य-  
कारित्वेन समानजातीयत्वात् स्वधाकारस्तस्य बाधको भवति ।  
नैतदेवम् । समानार्थयोः समुच्चयो दृश्यते । यथा सोमाय  
पितृमतं स्वधा नम इति स्वधानमस्कारयोः तद्वदवाप्याशङ्का  
स्यात् । का पुनरियं क्रिया । पितृयज्ञः । एवं च कृत्वा  
पितृयज्ञार्थं ब्राह्मणभोजनमन्वहं न कर्तव्यमिति सिद्धम् ।  
शेषग्रहणमानन्तर्यार्थम् । असत्यस्मिन् क्रियान्तरत्वात्काला-  
न्तरं वा स्यात् । एवमुक्तं वैश्वदेवम् । यस्मिन् कस्मिंश्चिदग्नी  
वैश्वदेवं कार्यं न गृह्य एवेति नियमः । कुतः । प्राङ्मुखाणा-  
द्विवाहान्तेः । यादृ हि तत्राभिप्रेतमभविष्यत् तमेव पूर्वं  
ब्रूयात् । पाणिना च वैश्वदेवं कार्यं न पात्रान्तरण शक्य-  
त्वात् ॥ ११ ॥

इति प्रथमं द्वितीया कण्डिका ।

—

अथ तृतीया कण्डिका ।

अथ खलु यच्च क्व च होष्यन्त्स्यादिषुमात्रा-  
वरं सर्वतः स्यण्डिलमुपलिष्योऽस्मिन् षल्लेखा  
उद्गायतां पश्चात्प्रागायते नानान्तयोस्तिस्रो  
मध्ये तदस्यद्याग्निं प्रतिष्ठाप्यान्वाधाय परिस-

मूह्य परिस्तीर्य्य पुरस्ताद्दक्षिणतः पश्चादुत्तरत  
इत्युदकसंस्थन्तूष्णीं पर्य्युक्षणम् ॥ १ ॥

अथशब्दोऽधिकारार्थः । इत उत्तरं यानि वक्ष्यन्ते तेषा-  
मेवायं होमविधिर्भवतीति । तेन वैश्वदेवः क्वचग्रहणेन प्राप्य-  
माणो होष्यधर्मो न भवति । खलुशब्दोऽपार्थकः । मितान्त-  
रेष्वनर्थक इति वचनात् । यत्र-क्वच-ग्रहणमहरहः क्रियान्त-  
रविध्याशङ्कानिवृत्त्यर्थम् । यत्र क्व च होष्यन्त्यादिति होम-  
मनूय धर्मविधिः । तर्हि यत्र त्येवास्तु क्वच-ग्रहणमनर्थकम् ।  
न तन्त्रप्रतिषेधविषयेऽप्यीपासनाग्निपरिचरणे एतत्सूत्रविहि-  
तपरिसमूहनपरिस्तरणपर्य्युक्षणानां प्रात्यर्थं क्वच-ग्रहणम् ।  
लेखादयो न सन्तीति वक्ष्यामः । इषुमात्रा मात्रा यथ्य  
स्थण्डिलस्य तद्विषुमात्रम् । एकस्य मात्राशब्दस्य लोपः । उद्ग-  
मुखवत् । तच्च तदवरञ्च इषुमात्रावरम् । अवरं निक्लृष्टमि-  
त्यर्थः । सर्वतः सर्वासु दिक्षु । चतसृष्वित्यर्थः । चतसृष्वपि  
दिक्षु इषुमात्रप्रमाणं ततोऽधिकं वा चतुरस्रं स्थण्डिलं गोम-  
येनोपलिप्य षट् लेखा उल्लिखेत् । षड्-ग्रहणं कथम् । षट्-  
स्रपि लेखासु अग्निः स्थापनं यथा स्यादिति केनाचयत्रियेन  
शकलेन स्थण्डिलमध्ये उदग्दीर्घां प्रादेशमात्रां न्यूनां वा  
लेखामग्निप्रतिष्ठापनदेशस्य पश्चादुल्लिखेत् । नानेत्यसंसर्गार्थम् ।  
तस्या अन्तयोर्नाना असंसृष्टे प्रागायते लेखे लिखेत् । तत-  
स्तिस्त्री मध्ये असंसृष्टाः प्रागायताः लेखाः लिखेत् । शकलं  
तत्रैव निधाय । स्थण्डिलमभ्युक्ष्य शकलं निरस्याप उपसृष्ट्या-  
भ्यात्ममग्निं प्रतिष्ठाप्यान्वादधाति । ततोऽतिदेशप्राप्तं वह्निष  
इषस्य च सन्नहनं करोति । अन्धाधानं नाम कर्माङ्गत्वेन  
द्वयोस्तिसृषां समिधाम् अभ्याधानम् । ततः परिसमूह्य परि-

समूहनं नामाऽग्नेः समन्तात् परिमार्जनम् । तच्चाग्निहोत्र-  
वत् । ततः परिस्तीर्य । पुरस्ताद्दक्षिणतः पश्चादुत्तरत इत्येवम् ।  
उदकसंस्थवचनं एकैकस्यां दिश्युदकसंस्थताप्राप्त्यर्थम् । अथवा  
इत्युदकसंस्थमिति पृथग्योगः । निपातानामनेकार्थत्वादिति-  
शब्द एवस्मृकारः । एवंविधं यत्कर्म सर्वादिकम्बद्धं परिमसू-  
हनपर्युक्षणशिरस्त्रिरुन्दनादिकं तदुपराजतायां दिश्वारभ्या-  
दकसंस्थं काव्यमित्यर्थः । ततस्तृणो पव्युक्षणं करोति । तृणो-  
ग्रहणं मन्त्रवर्जमन्ये धर्मा अग्निहोत्रदृष्टा भवन्तीत्येवमथेम ।  
त्रिंस्त्रिंशत्कर्म पुनः पुनरुदकमादायादायान्ते च कर्मणा पर्यु-  
क्षणम् । उभयत्र च परिमसूहनपूर्वकत्वमित्यत्र पुनः परिमसू-  
हनावधानं मध्ये परिस्तरणासद्व्यर्थम् । एतास्मिन् काले उत्तर-  
तोऽग्नेरपः प्रणयति चर्मसेन कांस्तेन सृष्टयेन वा । उत्तरत्र  
निमग्नदशनात् ॥ १ ॥

### पवित्राभ्यामाज्यस्योत्पवनम् ॥ २ ॥

कार्थिर्मात शेषः । अथ किंलक्षणं पवित्रे कथं वा उत्प-  
वनं काव्यमित्येतद्व्ययं निर्णेतुमाह ॥ २ ॥

अप्रच्छिन्नाग्रावनन्तर्गभीं प्रादेशमात्रौ कुशौ  
नानान्तयोगृहीत्वाङ्गुठीपकनिष्ठिकाभ्यामुत्ताना-  
भ्यां पाणिभ्यां सवितुष्टा प्रसव उत्पुनान्यच्छि-  
द्रेण पवित्रेण वसोः सूर्यस्य रश्मिभिरिति प्रागु-  
त्पुनाति सक्तंन्मन्तेण द्विस्तृणीम् ॥ ३ ॥

प्रशब्दः सूर्याच्छिन्नाग्रयोरनिवृत्त्यर्थः । न विद्यते अन्त-  
मध्ये गर्भी ययोस्तौ तथोक्तौ । प्रादेशमात्रौ कुशौ । एवंलक्षण-  
युक्तौ कुशौ पवित्रसञ्ज्ञौ । नानित्यसंसर्गार्थम् । पवित्रे अन्तयो-

रसंसृष्टे अङ्गुष्ठोपकनिष्ठिकाभ्यामुत्तानाभ्यां पाणिभ्यां गृहीत्वा प्रागुत्पुनाति सक्तमन्त्रेण द्विस्तूष्णोम् । प्रागिति पाठः कार्य्यः । प्राङ्ङितं पुल्लिङ्गपाठे तु कर्तुः प्राङ्ङुखत्वं स्यात् । तच्च परिभाषासिद्धम् । ननु कर्मणश्चापि प्राक्तं तत एव सिद्धम् । सत्यम् । तत्तु शास्त्रान्तरदृष्टं पुनराहारनिवृत्त्यर्थम् । तेन ज्ञायतं शास्त्रान्तरदृष्टानामपिरोधिनां पात्रासादनादीनामिच्छातः क्रियेति ।

इत्थं हि शास्त्रान्तरे दृष्टम् । परिस्तरणकाले उत्तरतोऽग्नेः कांश्चिद्दर्भानास्तीर्थं ब्रह्मवत्सु कर्मसु दाक्षिणतोऽग्नेरपि कांश्चिद्दर्भानास्तीर्थं ततोऽग्निं पय्युच्य उदगग्नेर्दर्मेषु इन्द्रं न्याञ्च पात्राणि प्रयुनक्ति उभाभ्यां पाणिभ्याम् । अयं पात्रासादनक्रमः ।

“प्रोक्षणपात्रमथ सुवयुक्तं पात्रमपां प्रणयनाय विशिष्टम् ।  
भाजनमाज्यहविर्ग्रहणार्थं त्विधमथो परिसादय दर्भान् ॥”

इति । आज्यहोमेषु दर्वीमत्सु तु कर्मस्वयं क्रमः ।

स्थालीश्वरोः प्रोक्षणभाजनञ्च दर्वीस्रिवी सादय दर्विहोमं ।

मात्रं प्रणीतार्थमथाज्यपात्रमिक्षं क्रमणं क्रमवित् कुर्वीच्च ॥

ततोऽप्रच्छिन्नाग्रावित्युक्तलक्षणे पवित्रे गृहीत्वा प्रोक्षणपात्रे निधायप आसिच्य ताभ्यां त्रिरुत्पूय उत्तानानि पात्राणि कृत्वा विस्रस्येक्षं सर्वाणि पात्राणि प्रोक्षति । ततः प्रणीता-पात्रं प्रत्यग्ग्नेर्निधाय तस्मिंस्ते पवित्रे अन्तर्द्याद्याद्भिः पूरयित्वा गन्धादि प्रक्षिप्य पाणिभ्यां पात्रं नासिकान्तमुद्धृत्योत्तरतोऽग्निं दर्भेषु निधाय दर्भः प्रच्छाधासादयेदिति । आचार्य्यस्य तु पूर्णपात्रं कार्य्यम् । अन्यस्य तु करणेऽभ्युदयः । अकरणे न प्रत्यवाय इत्याशयः ।

इत्थं चान्यशास्त्रे दृष्टम् । पूर्णपात्रनिधागानन्तरं तत्रस्थे

पवित्रे गृहीत्वाज्यस्थाल्यां निधायज्यमासिच्योदगङ्गारान-  
मोह्य तेष्वधिश्रित्याज्यमवज्वलयेत् । इदं दर्भाग्रं प्रच्छिद्य प्रक्षा-  
ल्याज्ये प्रत्यस्य पुनर्ज्वलता तन्नैवोल्बु, केन त्रिः परिहरेत् येना-  
वज्वलनं कृतम् । ततः शनैः उदगुद्वास्याङ्गारानतिसृज्य तत्रस्थ-  
मवाज्यमुत्पूय पवित्रे त्वद्भिः प्रोच्याग्नीं विनिक्षिपेदिति ।  
आचार्यस्योत्पवनं नित्यम् । अन्यत्पाक्षिकम् ।

पूर्ववदित्याकृतं सुक्सुवसंमार्जनमप्यन्यशास्त्रे दृष्टम् ।  
तस्यापीच्छातः क्रिया । अनयोः सम्मार्गं उच्यते । दक्षिणेन  
हस्तं नोभीं गृहीत्वा सव्येन कांश्चिद्दर्भानादाय सवैवाग्नीं  
प्रताप्य जुह्वं निधाय दक्षिणेन पाणिना सुवस्य विलं दर्भाग्रै-  
र्विलादारभ्य प्रागपवर्गं त्रिः संसृज्याधस्तादग्रेणैवाग्रमभ्या-  
न्वन्त्रिः संमार्ष्टि । ततो दर्भाणां मूलेन दण्डस्याधस्तात् विल-  
पुष्टादारभ्य यावदुपरिष्ठाद्विलं तावन्त्रिः संमार्ष्टि । अथाऽद्भिः  
प्रोच्य सुवसं निष्टप्याज्यस्थाल्यां निधायोदकसृष्टैरेव दर्भजुह्वं  
चैत्रमव संमार्ष्टि । ततो दर्भानद्भिः प्रक्षाल्याग्नावनुप्रहरत् ।  
एवं सम्मार्गः ।

स्विष्टकृदन्ते चेध्वसन्नहनानामग्नीं प्रासनं दृष्टम् । अन्य-  
दपि यदस्मच्छास्त्राऽविरुद्धं परशास्त्रे दृष्टन्तदपीच्छातः कार्य-  
मिति ज्ञापयितुं प्रागुत्पुनातीति पुनराहारप्रतिषेधः कृतः ।  
किञ्च उत्पुनाति त्रिरित्येव वाच्यं लाघवार्थम् । तथा सति  
सर्वत्रैव कर्मावृत्तावित्यनेन सकृन्मन्त्रेण द्विस्तूष्णीं इति सिध्यति ।  
एवं सिद्धे इदं वचनं गृह्ये कर्मावृत्तौ मन्त्रावृत्तिर्भविष्यतीत्येव-  
मर्थम् । पूर्वयोगः किमर्थः । अस्याधिकारार्थ इति चेत् ।  
तर्हि प्रागुत्पुनात्याज्यमित्यत्रैव वाच्यम् । अथ पवित्रसंज्ञार्थः  
तर्हि कुर्वी पवित्रे इत्यत्रैव वाच्यम् । उच्यते । पूर्वेणामन्त्र-  
कमुत्पवनं विधीयते । अनेन तु समन्त्रकम् । तत्र वैतानिके



अमन्त्रकं गृह्ये कर्मणि समन्त्रकमित्येवं विनिवेशः ॥ ३ ॥

कृताकृतमाज्यहोमेषु परिस्तरणम् ॥ ४ ॥

कृतिरेव कृतम् । कृतञ्च अकृतञ्च यस्य तत् तथोक्तम् ।  
आज्यमेव यत्र हविः स आज्यहोमः । अन्यथाज्यग्रहणस्य  
वैयर्थ्यं स्यात् । सर्वत्र ह्याधारादयः सन्त्येव । आज्यहोमेषु  
परिस्तरणं कार्यं वा न वेत्यर्थः । अयं च परिस्तरणविकल्पो  
यवाग्रहणमस्ति यथा “आज्याहुतीर्जुहुयात्” इति तत्रैव भवति  
न पुनरनादिष्टाज्यहोमेषु । यदनादिष्टहोमेष्वप्ययं विकल्पः  
स्यात् तत्राज्यग्रहणमपार्थक्यं स्यात् ॥ ४ ॥

तथाज्यभागौ पाकयज्ञेषु ॥ ५ ॥

तथेति कृताकृतावित्यर्थम् । पाकयज्ञेषु सर्वेष्वज्यभागौ  
कार्यौ वा नवेत्यर्थः । पाकयज्ञग्रहणमाज्यहोमाधिकारान्व-  
न्त्यर्थम् ॥ ५ ॥

ब्रह्मा च धन्वन्तरियज्ञशूलगववर्जम् ॥ ६ ॥

तर्थात् वर्त्तते । पाकयज्ञेष्विवात् च । ब्रह्मा च सर्वेषु पाक-  
यज्ञेषु कृताकृतो भवति । धन्वन्तरियज्ञं शूलगवं च वर्जयित्वा ।  
अथ तयोर्नित्यो भवति उत नैव भवति । नित्यो भवतीति  
ब्रूमः । कुतः । तयोरुपदेशात् । “ब्रह्माणमग्निं चान्तरा वै  
वैद्यं परिब्रवन्तं ब्रह्माणमुपवेत्स्य” इति च । तर्हि तस्मादेव  
नित्योऽस्तु किमनेनेति च शङ्का न कार्या । अस्मिन् विकल्प-  
प्रतिषेधेऽसति उपदेशस्य पक्षे कृतार्थत्वात् । तयोरपि ब्रह्मा  
चौलवत् कृताकृतः स्यात् । ब्रह्मास्ति चेत् प्रणीताप्रणयनात्  
पूर्वं समस्पर्षाण्यङ्गो भूत्वाऽग्नेणाग्निं परीत्य-दक्षिणतः कुशेषु  
“निरस्तः परावसुः” इति द्रव्यं प्रथग्दक्षिणाद्विरस्य “इदमह-  
सर्वा वसोः सदनं सीदामि” इति मन्त्रेणोपविशेत् । ततो

वृहस्पतिब्रह्मा ब्रह्मसदन आशिष्यते “वृहस्पते यज्ञं गोपाय” इत्यन्तं ब्रह्मजपं जपेत् । ततः “ब्रह्मन्नपः प्रणेष्यामि” इति कर्त्ताऽतिसृष्टः “भूर्भुवः स्वर्वृहस्पतिप्रसूतः” इति जपित्वा “ॐ प्रणय” इत्यतिसृजेत् । केचिदतिसर्जनं प्रत्यतिसर्जनञ्च नेच्छन्ति । कर्मान्ते प्रायश्चित्तानि संस्थाजपं च कुर्यात् । सर्वदा यज्ञमना भवेदुदङ्मुखश्च ॥ ६ ॥

**अमुष्मै स्वाहेति जुहुयात् ॥ ७ ॥**

क्वचिन्नामधेयेन होम उक्तः । “सावित्रै ब्रह्मणे” इत्यादि । क्वचिन्मन्त्रेण होम उक्तः । “अग्ने नय सुपथा राये अस्मान्” इति चतसृभिरिति । यत्र तु नोभयथा तत्र तु नामधेयेन कथं होमः स्यात् इत्येतत् सूत्रम् । प्राजापत्यस्य स्थालीपाकस्य हुत्वा काम्याश्चरव इत्यादौ ॥ ७ ॥

**अग्निरिन्द्रः प्रजापतिर्विश्वे देवा ब्रह्मेत्यना-  
देशे ॥ ८ ॥**

यत्र होमस्थानादेशः कर्मणश्चादेशस्तत्रैता देवता होतव्याः । कुत्र । जातकर्मादौ । तर्हि रथारोहणेऽपि स्यात् । एवं तर्हि अन्यथा व्याख्यास्यामः । यत्र होमस्योच्यते न मन्त्रः चील-कर्मादौ “नैके काञ्चन” [गृ० १।४।६] पक्षे तत्रैताभ्यो देव-ताभ्यो युहोति । मन्त्रानादेश इतीयमेव व्याख्या साध्वी । मन्त्रप्रकरणत्वात् । तेन जातकर्मादौ न होमोऽस्ति । अन्ये तु पूर्वाक्तदोषपरिहारेण वर्णयन्ति । यत्र परशास्त्रे होमस्यो-च्यते स्वशास्त्रे तु कर्ममात्रं तत्रैता देवता भवन्तीति । क्व । जातकर्मादौ ॥ ८ ॥

एकबर्हिराद्याज्यस्विष्टकृतः स्युस्तुल्यकालाः

॥ ९ ॥

एकबर्हिरादियेषां पाकयज्ञानां ते तथोक्ताः । तुल्यकाला  
एककालाः । एकस्मिन् काले यद्यनेके पाकयज्ञाः कार्यत्वेन  
प्राप्ताः तदा ते समानतन्त्राः कार्या इत्यर्थः । किमुदाहरणम् ।  
यदा पर्वणि रात्रौ काम उत्पद्यते तदा काम्यपार्वणयोरिकका-  
लत्वम् । यदा वाऽऽग्रयणाऽऽश्वयुजी कर्मणी आश्वयुज्यां क्रियेते  
तदा तयोरिककालत्वम् । बर्हिरादिग्रहणस्य तन्त्रोपलक्षणा-  
यतां स्पष्टयितुं यज्ञगाथामुदाहरति ॥ ९ ॥

तदेषाभियज्ञगाथा गीयते ।

पाकयज्ञान् समासाद्य एकाज्यानेकबर्हिषः ।

एकस्विष्टकृतः कुर्यान्नानापि सति दैवते ॥ १० ॥

इति ।

तस्मिन्नर्थे एषा यज्ञगाथाऽभिमौयते पठ्यते । बहून् पाक-  
यज्ञानेकस्मिन् काले समासाद्य प्राप्य एकाज्यानेकबर्हिषः एक-  
स्विष्टकृतः कुर्यान्नानापि सति दैवते । न प्रतिदैवतं तन्त्रमा-  
वर्त्तयितव्यमित्यर्थः ॥ १० ॥

इति प्रथमे तृतीया कण्डिका ।

— —

अथ चतुर्थी कण्डिका ।

उदगयन आपूर्यमाणपक्षे कल्याणे नक्षत्रे  
चौलकर्मापनयनगोदानविवाहाः ॥ १ ॥

अनेन चौलकर्मादीनां कालो विधीयते । उदग् यदा

गच्छत्यादित्यः तदुदगयनम् । तथा लोकप्रसिद्धेः । आपूर्य-  
माणस्य चन्द्रस्य यः पक्षः स तथोक्तः । सहि मासस्य च पक्षस्य  
च कर्त्ता । अथवा आपूर्यमाणश्चासौ पक्षश्च आपूर्यमाण-  
पक्षः । सहि चन्द्रश्मिभिरापूर्यते शुक्लपक्ष इत्यर्थः । ज्योतिः-  
शास्त्राविरुद्धं कल्याणं नक्षत्रम् । चैलकर्मति चैलस्यैव संज्ञा-  
न्तरं नतु व्रतादेशानामयं काल इत्यते । स कथं प्राप्नोति ।  
उपनयनातिदेशात् । तर्हि यत्र गोदानग्रहणमपार्थकं चैला-  
तिदेशात् । उच्यते । समावर्त्तनार्थं गोदानग्रहणम् । “गोदा-  
निकं कर्म कुर्वीत” इति कर्मग्रहणं यथा कर्मणोऽन्यनियमे  
वाग्यमनादिकं निवर्त्तयति तथा कालमपि निवर्त्तयेत् ।  
तस्मात् गोदानग्रहणं यत्र गोदानगन्धोऽप्यस्ति तत्रापि यथा  
स्यात् । तर्हि समावर्त्तनग्रहणमेव कार्यम् । उच्यते । लाघ-  
वार्थं गोदानग्रहणम् ॥ १ ॥

### सार्वकालमेके विवाहम् ॥ २ ॥

एके आचार्याः सर्वस्मिन् काले विवाहमिच्छन्ति । नोद-  
गयनादिनियमः । तेषां कोऽभिप्रायः । दोषश्रवणात् “ऋतु-  
मत्यां हि तिष्ठन्त्यां दोषः पितरमृच्छति” इति । अन्ये च  
लांकिका दोषाः समुत्पद्यन्ते ॥ २ ॥

### तेषां पुरस्तात् चतस्र आज्याहुतीर्जुहुयात् ॥३॥

तेषां ग्रहणं किमर्थम् । विवाहस्यानन्तरत्वात् सर्वेषां  
प्राप्तयेमिति चेत् । तन्न दर्शनात् । सर्वेषां स्युः यदयं विवाहे  
चतुर्थीमित्याह । उच्यते । तेषां सम्बन्धिन्यः अन्तर्वर्त्तिन्यः एता  
आहुतयो भवन्ति नतु तेभ्यः पूर्वं भवन्तीत्येवमर्थं तेषां ग्रहणम् ।  
तर्हि पुरस्ताद्-ग्रहणमपार्थकम् । न । प्रयोजनमुपरिष्ठाह-  
च्छामः । संख्यावचनं किमर्थम् । तत्रैके ब्रुवते । यत्र परि-

माश्वत्थनं प्रत्यृचग्रहणं वा नास्ति “धाता ददातु दाशुष इति  
हाभ्याम्” इत्यादौ तत्र कथं प्रत्यादेशं होमः स्यादिति । तद-  
मत् । एकमन्त्राणि कर्माणीति न्यायात् । अपि च । स्वहा-  
कारान्तैर्मन्त्रैरिति प्रतिमन्त्रं स्वाहाकारः प्राप्तः स च प्रदा-  
नाथः । नच तमतिक्रम्य होतव्यमिति युक्तं वक्तुमस्य विद्य-  
मानाया गतौ । तेन सर्वत्र प्रत्यृचमेव होम इति सिद्धम् ।  
का पुनरस्य गतिः । तत्रैके नियमार्थमिति प्राहुः । समु-  
च्चयपक्षेऽपि कथं चतस्र एव स्युः न बह्व्य इति कथं  
प्रयोगः एकैकस्या ऋचोऽन्ते एकैका आहुतिरिति । तदप्य-  
सत् । प्राधान्येनाहुतिविधिप्रकरणत्वात् आहुतिसमुच्चय एव  
न मन्त्रसमुच्चयः । किमर्थं तर्हीदं नियमार्थमेव चतस्र एव  
स्युरिति । तेनाज्यभागी न भवतः । तर्हि स्विष्टकृदपि न  
स्यात् । न । पुरस्तान्नियमार्थं हि पुरस्तादग्रहणं कृतम् ।  
आधारी तु स्त एव अनाहुतित्वात् । आज्यग्रहणं परिस्तरण-  
विकल्पार्थम् ॥ ३ ॥

अग्न आयूंषि पवस इति तिसृभिः प्रजा-  
पते न त्वदेतान्यन्य इति च व्याहृतिभिर्वा ॥४॥

चतसृभिः । चतसृणामेव हि सूत्रे व्याहृतिसंज्ञा कृता ।  
व्याहृतिभिश्च भूः स्वाहेत्यादिभिः ॥ ४ ॥

समुच्चयमेके ॥ ५ ॥

एके आचार्याः ऋगाहुतीनां व्याहृत्याहुतीनां च समुच्चय-  
मिच्छन्ति । तेनाष्टाहुतयः ॥ ५ ॥

नैके काञ्चनू ॥ ६ ॥

एके आचार्याः कामप्याहुतिं नेच्छन्ति । नैक इत्येव वक्तव्ये

काञ्चनग्रहणसृगाहुतीनां व्याहृत्याहुतीनां चायं प्रतिषेधो  
यथा स्यात् किमशब्दस्य सर्वनामत्वात् सर्वनाम्नाञ्च प्रकृतपरा-  
मशत्वात् अन्यास्त्वाहुतयो होतव्या इत्येवमर्थम् । तनाऽनादे-  
शाहुतयः सिद्धाः ॥ ६ ॥

त्वमर्थ्यमा भवसि यत् कनौनामिति विवाहं  
चतुर्थीम् ॥ ७ ॥

अत्र सशयः । पूर्वस्या बाध उतोत्कर्ष इति । उत्कर्ष इति  
ब्रूमः । असमानजातित्वात् । समानजातरेव हि बाधो  
विहितः । एष समानजातिधमे इति तच्छब्दचोदितश्च समान-  
जातिर्भवति । यथा । अथ सामिधेन्यः ताः सामिधेन्य इति ।  
अत्र च तच्छब्दचोदितत्वात् न बाधः । अपि तूत्कर्षः । यथा  
“प्रतिप्रस्थाता वाजिर्न द्वितीयः” इत्यत्र आग्नीध्रस्योत्कर्षः तद्व-  
दत्रापि । अपि च । संख्यानिर्दिष्टो न पूर्वं बाधते । यत्र तु  
बाधते तत्र स्थानग्रहणं करोति । यथा द्वितीयाहुतिस्थानं  
महाव्रतमिति । तस्मात् उत्कर्ष इति सिद्धम् ॥ ७ ॥

इति प्रथमं चतुर्थी कण्डिका ।

अथ पञ्चमी कण्डिका ।

कुलमग्रे परीक्षित ये मातृतः पितृतश्चेति  
यथोक्तं पुरस्तात् ॥ १ ॥

कुलशब्देनोभौ वंशी महापातकादिरहिताविति सिद्धौ  
तथाऽपस्मारादिदोषरहिताविति कुलमग्रे प्रथमं परीक्षेत ।  
कथम् । ये मातृतः पितृतश्चेति यथोक्तं पुरस्तात् । “ये मातृतः  
पितृतश्च दशपुरुषं समनुष्ठितविद्यातपोभ्यां पुण्यैश्च कर्मभिर्ग्रे-

षामुभयतो वा ब्राह्मण्यं निनयेयुः पितृतश्चैके” इति । अग्रे-  
वचनं बध्वरगुणेभ्यः कुलमेव प्रधानं स्यात् इत्येवमर्थम् ॥ १ ॥

अथ वरगुणमाह ।

बुद्धिमते कन्यां प्रयच्छेत् ॥ २ ॥

अर्थदर्शिनो बुद्धिः । कोऽर्थः । यः शास्त्राविरुद्धः । तद्वते  
बुद्धिमते कन्यां प्रयच्छेत् ॥ २ ॥

अथ कन्यागुणमाह ।

बुद्धिरूपशीललक्षणसम्पन्नामरोगामुपयच्छेत्

॥ ३ ॥

बुद्धिरूपशीललक्षणैर्युक्तां रोगवर्जितां कन्यामुपयच्छेत्  
स्वीकुर्यात् । यत्र स्वमनो रमते तद्रूपम् ॥ ३ ॥

लक्षणानां दुरवगाहत्वं मत्वा परीक्षान्तरमाह ।

दुर्विज्ञे यानि लक्षणानीति ॥ ४ ॥

लक्षणानि दुर्विज्ञानीति कृत्वा एवं परीक्षेत ॥ ४ ॥

अष्टौ पिण्डान् कृत्वा ऋतमग्रे प्रथमं जज्ञ  
ऋते सत्यं प्रतिष्ठितं यदियं कुमार्यभिजाता  
तदियमिह प्रतिपद्यतां यत् सत्यं तद्दृश्यतामिति  
पिण्डानभिमन्त्र्य कुमारीं ब्रूयादेषामेकं गृहा-  
येति ॥ ५ ॥

चेत्वादिभ्योऽष्टभ्यो मृदमाहृत्याऽष्टौ पिण्डान् कृत्वा “ऋत-  
मग्रे” इत्यनेन मृत्पिण्डानभिमन्त्र्य कुमारीं ब्रूयादेषामेकं गृहा-  
येति । पुनःपिण्डग्रहणं कुमार्या अभिमन्त्रणं भाभूत् । सापि  
हि । इतीया निर्दिष्टा ॥ ५ ॥

चेत्राच्चे दुभयतःशस्याद्गृह्णीयादन्नवत्यस्याः  
 प्रजा भविष्यतीति विद्याङ्गोष्ठात् पशुमती वेदि-  
 पुरीषाद् ब्रह्मवर्चस्विन्यविदासिनो ऋदात् सर्व-  
 सम्पन्ना देवनात्कितवो चतुष्पथाद्द्विप्रव्राजिनौ-  
 रिणादधन्या श्मशानात् पतिघ्नौ ॥ ६ ॥

उभयतःशस्यात् चेत्रादाहृतं मृत्पिण्डं गृह्णीयात् चेत्  
 अस्याः प्रजा अन्नवती भविष्यतीति विद्यात् । एवमुत्तरवापि  
 नेयम् । यदेकस्मिन् संवत्सरे द्विः फलति तदुभयतःशस्यं चेत्रम् ।  
 अपवृत्ते कर्मणि या वेदिस्तस्याः पुरीषम् । अविदासिऋदो  
 नामाऽशोष्यं ऋदम् । देवनं द्यूतस्थानम् । यत्रोषवीजं न  
 प्ररोहति तदरिणम् । हो प्रव्रजतीति द्विप्रव्राजिनो ! स्वैरि-  
 णीति यावत् । पतिं हन्तीति पतिघ्नौ । अत्र प्रजास्तुतिनि-  
 न्दाद्वारेण सैव स्तुता निन्दिता चेति मन्तव्यम् । उत्तरैस्त्रिभि-  
 र्वाक्यैः सैव निन्द्यते ॥ ६ ॥

इति प्रथमे पञ्चमी कण्डिका ॥

अथ षष्ठी कण्डिका ।

अलंक्ष्य कन्यामुदकपूर्वां दद्यादेष ब्राह्मो  
 विवाहः । तस्यां जातो द्वादशावरान् द्वादश  
 परान् पुनात्युभयतः । ऋत्विजे वितते कर्मणि  
 दद्यादलंक्ष्य स दैवो दशावरान् दश परान्  
 पुनात्युभयतः । सह धर्मं चरतं इति प्राजापत्यो-



ऽष्टावरानष्ट परान् पुनात्युभयतः । गोमिथुनं  
 दत्त्वोपयच्छेत स आर्षः सप्तावरान् सप्त परान्  
 पुनात्युभयतः । मिथः समयं कृत्वोपयच्छेत  
 स गान्धर्वः । धनेनोपतोष्योपयच्छेत स आसुरः ।  
 सुप्तानां प्रमत्तानां वापहरेत् स पैशाचः । हृत्वा  
 भित्त्वा च शीर्षाणि रुदतीं रुदद्भ्योहरेत् स  
 राक्षसः ॥ १ ॥

कन्यामलङ्कृत्य उदकपूर्वां दद्यात् । एष विवाहो ब्राह्म-  
 सज्जो भवति । तस्यां कन्यायां जातो द्वादशाऽवरानुत्पत्स्य-  
 मानान् द्वादश परान् पुनाति । उभयतो माहृतः पितृतश्चे-  
 त्यर्थः । एवमुत्तरत्रापि नेयम् । वितने कर्मणीति वैतानिके  
 कर्मणीत्यर्थः । मिथःसमयकरणं नाम त्वं मम भार्या भव अहं  
 तव पुरुषो भवामीत्येवंरूपो विवाहो गान्धर्वसंज्ञः । कन्या-  
 पित्रे धनदानेन यो विवाहः स आसुरसंज्ञः । सुप्तेभ्यः प्रम-  
 त्तेभ्योऽसावधानेभ्यः कन्यामपहृत्य यो विवाहः स पिशाच-  
 संज्ञकः । युद्धं कृत्वा कन्यामपहृत्य यो विवाहः स राक्षससं-  
 ज्ञकः । एवमेतेऽष्टौ विवाहाः । तत्र पूर्वेषु चतुर्षु पूर्वः पूर्वः  
 प्रशस्तः । उत्तरेषु चतुर्षु उत्तरोत्तरः पापीयान् । तत्र पूर्वो  
 ब्राह्मणस्य । इतरयोः प्रतिग्रहाभावात् आर्त्विज्याभावाच्च ।  
 गान्धर्वः क्षत्रियस्य, पुराणे दृष्टत्वात् । राक्षसश्च तस्यैव, युद्ध-  
 संयोगात् । आसुरस्तु वैश्यस्य, धनसंयोगात् । इतरे त्रयोऽनि-  
 यताः ॥ १ ॥

इति प्रथमे षष्ठी क्षण्डिका ॥

अथ सप्तमी कण्डिका ।

अथ खलूच्चावचा जनपदधर्मा ग्रामधर्माश्च  
तान् विवाहे प्रतीयात् ॥ १ ॥

अथशब्दोऽधिकारार्थः । यद्वक्ष्यते तद्विवाहे वेदितव्यमिति ।  
खलूक्तः । उच्चावचग्रहणं कथम् । एते जनपदधर्मादयो नाना-  
प्रकाराः क्रियेरन् नैकेन कर्ता समुच्चैरान्नाति । जनपदधर्मा  
देशधर्माः । ग्रामशब्देन नगरमुच्यते । धर्मशब्दादेव द्वितीया-  
निर्देशे सति अन्वये सिद्धे तानितिवचनं कुलधर्मा अपि कार्या  
इत्येवमर्थम् । तान् तादृशानित्यर्थः । विवाहाधिकारे पुन-  
र्विवाहग्रहणं कृतस्त्रे विवाहे यथा स्युरित्येवमर्थम् । इतरथो-  
पयमनकालादुत्तरकालं विहितत्वादुपयमने न स्युः । उपय-  
मनं नाम कन्यायाः स्वीकरणम् । प्रतीयादिति कुर्यादित्यर्थः  
॥ १ ॥

यत् तु समानं तद्वक्ष्यामः ॥ २ ॥

किमर्थमिदम् । यथा अन्यान्युपदेशादेव सर्वत्र भवन्ति  
पार्वणादीनि तथेदमापि स्यात् । नियमार्थं तर्हि जनपदादि-  
धर्माणां वक्ष्यमाणधर्माणां च विरोधे सति वक्ष्यमाणमेव धर्मं  
कुर्यात् । जनपदादिधर्ममिति यद्वक्ष्यामस्तत् सर्वत्र समान-  
मेवेत्यर्थः । वैदेहेषु सद्य एव व्यवयो दृष्टः । गृह्ये तु “ब्रह्म-  
चारिणो विरात्रम्” इति ब्रह्मचर्यं विहितम् । तत्र गृह्योक्त-  
मेव कुर्यात् न देशधर्ममिति सिद्धम् ॥ २ ॥

पश्चादग्नेर्दृषदमश्मानं प्रतिष्ठाप्योत्तरपुरस्ता-  
दुदकुम्भं समन्वारब्धायां हुत्वा तिष्ठन् प्रत्यङ्मुखः  
प्राङ्मुख्या आसीनाया गृह्णामि ते सौभगत्वाय

हस्तमित्यङ्गुष्ठमेव गृह्णीयाद्यदि कामयीत पुमांस  
एव मे पुत्रा जायेरन्निति ॥ ३ ॥

अग्निप्रतिष्ठापनोत्तरकालं पश्चादग्नेर्दृषदमश्मानं प्रति-  
ष्ठाप्य उत्तरपूर्वदेशे उदकुम्भं प्रतिष्ठापयेत् । तत आज्यस्य  
बर्हिषि सादनान्तं कृत्वा समन्वारब्धायां बध्वां इध्माभ्याधा-  
नान्तं कृत्वा ततः पूर्वोक्ता आज्याहुतौर्हुत्वा तिष्ठन् प्रत्यङ्गुखः  
प्राङ्मुख्या आसीनाया अङ्गुष्ठमेव गृह्णीयात् गृह्णामीत्युक्त्वा  
पुत्रकामश्चेत् । मन्त्रस्तूत्रयोरपि हस्तग्रहणयोर्भवत्येवायम् ।  
दृष्टम् प्रांसिद्धा । अश्मा तत्पुत्रकः । तन्तोभयोः प्रतिष्ठापनं  
सिद्धम् । एवं चेत् दोषः । “अश्मानमारोहयति” [गृ० १।७।७]  
इत्यत्र पुत्रकारोहणं स्यात् । तर्हि अश्मग्रहणं तस्य विशेषणं  
स्यात् । दृष्टदमश्मानमिति अश्ममयीमित्यर्थः । ऋत्नमथ्यपि  
हि लोके दृष्टद्विद्यते । तर्हि पुत्रकप्रतिष्ठापनं न स्यात् । न ।  
स्यादेव मङ्गलाथत्वात् । दक्षिणतः पत्न्युपविशेत्, उत्तरतः  
पतिरिति शास्त्रान्तरे दृष्टम् । स्रुवेण होमः साधनान्तराऽनुप-  
देशात् । एवम्भूतो व्यक्तहोमेत्यनेनैवावस्थाने सिद्धे “तिष्ठन्  
समिधमादध्याद्” [श्री०] इत्यत्र तिष्ठन्-ग्रहणं कथम् । अन्य-  
त्वासीनस्य कर्माणि स्युरित्येवमर्थम् । ततोऽत्राप्यासीनप्राप्तौ  
तद्विवृत्यर्थं तिष्ठन्-ग्रहणम् । प्रत्यङ्गुख इति प्राङ्मुखत्वनिव-  
च्यर्थम् । “तस्य निव्याः प्राञ्चश्रेष्टाः [श्री० १।१।८] इत्यनेन  
प्राङ्मुखत्वे सिद्धे प्राङ्मुख्या आसीनाया इति वचनं प्रत्यङ्गुखा-  
धिकारनिवृत्त्यर्थम् । आसीनाया इत्येतत् कथम् । इत उत्तरं  
बध्वा विहितं कर्म तिष्ठन्त्या स्यादित्येवमर्थम् । “उत्तानो-  
त्तानं पाणिं गृह्णीयात् नीचेन षोत्तानम्” इति शास्त्रान्तरे  
दृष्टम् । पुत्रशब्दः पुंसि स्त्रियाञ्च स्मृतौ दृष्टः ।

“अकृता वा कृता वापि यं विन्देत् सदृशात् सुतम् ।

पौत्रो मातामहस्तेन दद्यात् पिण्डं हरेत्तनम् ॥

इति ॥ [मनुः ६।१३६]

दौहित्रेण मातामहः पौत्रो भवति इत्यर्थः । लोके च दुहितरि पुत्रशब्दं प्रयुञ्जाना दृश्यन्ते एहि पुत्रेति । मन्वं च दृश्यते । “पुमांस्ते पुत्रा जायताम्” इति । तस्मात् पुमासः पुत्रा इति विशषणम् । अथवा ।

पुत्रान्त्रो नरकात् यस्मात् पितरं त्रायते सुतः ।

तस्मात् पुत्र इति प्राक्तः स्वयमेव स्वयम्भवा ॥ इति ॥

[मनुः ६।१३८]

एवंविधः स पुत्रो जायेत न प्रथमप्रकृतमात्रमित्येवमर्थ-  
सम्भयार्थहणम् ॥ ३ ॥

अङ्गुलीरेव स्वीकामः ॥ ४ ॥

एवकारोऽङ्गुलिदृश्यर्थः । स्वीकामो दुहितकाम इत्यर्थः

॥ ४ ॥

रोमान्ते हस्तं साङ्गुष्ठमुभयकामः ॥ ५ ॥

उभयकामः पुत्रदुहितकामः अङ्गुष्ठाङ्गुलीभिः सङ्गुष्ठं हस्तं  
गृह्णीयात् ॥ ५ ॥

प्रदक्षिणामग्निमुदकुम्भञ्च त्रिः परिणयन्  
जपति । अमोहमस्मि सा त्वं सा त्वमस्यमाहं  
दौरहं पृथिवी त्वं सामाहमृक् त्वं तावेह विवहा-  
वहै प्रजां प्रजनयावहै सम्प्रियौ रोचिष्णु मुमन-  
स्यमानौ जीवेव शरदः शतामिति ॥ ६ ॥

अग्निमुदकुम्भश्च त्रिःप्रदक्षिणं वधूः स्त्रीः परिणयन् जपति ।  
 अमोहमस्मीति । उदकुम्भग्रहणमन्येषां यज्ञपात्राणां बहिः-  
 करणार्थमित्येके । अन्ये तु विवाहे यदन्यद् दृष्टं पात्रं अश्मा  
 तस्यैव बहिःकरणार्थमिति । त्रिर्ग्रहणं परिणयनेन सुख्यते  
 उत जपेन ? । यदि पूर्वेण तर्हि सकृज्जपः स्यात् । अथ जपेन  
 तर्हि सकृत् परिणीतिः । पूर्वेणेति ब्रूमः । कुतः । परिणीय  
 परिणीयेति तस्य बहुत्वं दर्शितम् । जपश्च परिणयाङ्गमिति  
 कृत्वा यावत् परिणयनमावर्तते ॥ ६ ॥

पारणीय परिणीयाश्मानमारोहयतीममश्मा-  
 नमारोहाश्मेव त्वं स्थिरा भव । सहस्र पृतना-  
 यतोऽभितिष्ठ प्रतन्यत इति ॥ ७ ॥

वीष्मावचनं सर्वपरिणयनेष्वश्मानमारोहणं कारायतव्य-  
 मित्येतदर्थम् । अथास्य कर्मणः कः कर्ता । आचार्यः ।  
 कुतः । वक्ष्यति । “शिरसो उदकुम्भेनावसिच्य” [गृ० १।७।२०]  
 इति । स्वयं कर्तृत्वं सति अवर्षचनं कर्तुं न शक्यते । तद-  
 सत् । आचार्येण ह्ययं विस्मृष्टो विवाहं करोति । उदकुम्भ-  
 ग्रहणन्तु तत्रस्थमुदकुम्भं लक्ष्मति ॥ ७ ॥

बध्वञ्जला उपस्तौर्य्यं भ्राता भ्रातृस्थानो वा  
 द्विर्जाजानावपति ॥ ८ ॥

ततो बध्वञ्जलो उपस्तौर्य्यं बध्वा भ्रात्रादिर्द्विर्जाजानाव-  
 पति । वरो जामदग्न्यश्चेत्तः । ततः शेषं प्रत्यभिघार्य्यं अव-  
 दानं च प्रत्यभिघारयति । एवमवदायावदाय त्रिभिर्मन्त्रैर्ज-  
 होति । भ्रातृस्थानः पितृव्यपुत्रो मातुलपुत्रश्च ॥ ८ ॥

त्रिर्जामदग्नानाम् ॥ ९ ॥

पञ्चावर्त्तिनामित्यर्थः ॥ ८ ॥

प्रत्यभिवाय्यं हविः ॥ १० ॥

हविःशब्दः शेषे वर्त्तते । यथा नात्र हवींषीति ॥१०॥

अवत्तञ्च ॥ ११ ॥

अवदानमित्यर्थः । उपस्तरणाभिधारणे कः करोति ।  
भाता । कुतः । समानकर्त्तृत्वनिर्देशात् । तदयुक्तम् । यदि ह्यत्र  
भाताऽभिप्रेतः स्यात् बध्वञ्जलौ भातीपस्तीर्य्येवावच्छत्,  
तस्माद्द्वर एव करोति । यत्तूक्तं समानकर्त्तृत्वनिर्देशादिति ।  
तत्र ब्रूमः । असमानकर्त्तृकत्वेऽपि हि ज्ञापत्ययो दृश्यते ।  
यथा “आज्याहुतिं हुत्वा मुख्यं धनं दद्याद्” इति होमे ब्रह्मा  
कर्त्ता, दाने यजमानः इत्यादिषु पूर्वकालतामात्रमेव विवक्षितं  
सहदत्रापि ॥ ११ ॥

एषोऽवदानधर्मः ॥ १२ ॥

यत्र यत्रावदानमस्ति तत्र तत्रैव धर्मो भवतीत्यर्थः ।  
मध्यात् पूर्वाधाञ्च हविषोऽयद्यतीत्यादौ ॥ १२ ॥

अर्थ्यमणं नु देवं कन्या अग्निमयक्षत, स  
इमां देवो अर्थ्यमा प्रेतो मुञ्चातुनामुतः स्वाहा ।  
वरुणं नु देवं कन्या अग्निमयक्षत, स इमां  
देवो वरुणः प्रेतो मुञ्चातुनामुतः स्वाहा । पूषणं  
नु देवं कन्या अग्निमयक्षत, स इमां देवः पूषा  
प्रेतो मुञ्चातुनामुतः स्वाहेत्यविच्छिन्दत्यञ्जलिं  
सुचेव जुहुयात् ॥ १३ ॥

को जुहोति । बधुः । कुतः । अविच्छिन्दत्यञ्जलिमिति

स्त्रीलिङ्गनिर्देशात् । कस्यैते मन्त्राः । बध्वाः । कुतः सा हि जुहोति, मन्त्रलिङ्गात्, कन्या, अग्निमयचर्तति । तदसत् । नहि स्त्रीणां मन्त्रेष्वधिकारोऽस्ति । ननु, कथं पत्नीवाचने । तत्र वचनमस्ति, अत्र तु सन्दिग्धम् । तस्मात् वरस्य मन्त्राः । मन्त्रलिङ्गाच्च, स इमां देव इति हि परोक्षनिर्देशः । यदि हि बध्वाः स्युः स इमां देव इति न स्यात् । यत्तूक्तं साहि जुहोतीति । तत्र ब्रूमः । अन्यस्याऽपि मन्त्रो दृश्यते । अध्वर्युर्जुहोति होता वषट्करोति । यत्तूक्तं मन्त्रलिङ्गादिति । तत्र ब्रूमः । न ह्यत्रेयं कन्याऽभिधीयते, अन्या एव तु कन्याः । यदौयमभिधीयते बहुवचनं नोपपद्यते । तथाभूतश्च प्रत्ययः । तस्मात् वरस्येति सिद्धम् ॥ १३ ॥

अपरिणीय शूर्पपुटेनाभ्यात्मं तूष्णीं चतुर्थम्

॥ १४ ॥

अग्रामनिषेधः किमर्थः । चतुर्थहोमं कृत्वा कथममन्त्रकं परिणयनं स्यादित्येवमर्थमित्येके । अन्ये तु त्रौणि परिणयनान्यानन्तर्येणोक्तानि, तत्र त्रयो होमाः, तत्र कथं पूर्वं पूर्वं परिणयनं कृत्वा पश्चात् होमः स्यादिति ज्ञापयितुमिति । शूर्पपुटः कोणः । तूष्णींवाचनं प्रजापतिज्ञापनार्थम् । चतुर्थगृहणं कथम् । एतस्य द्रथस्य स्विष्टकृतं न स्यात्, स एव च कर्ता यथा स्यादिति । तेन बधूर्जुहोति ॥ १४ ॥

ओष्योष्य हैके लाजान् परिणयन्ति तथो-

त्तमे आहुतो न सन्निपततः ॥ १५ ॥

अभिमतार्थज्ञापनार्थो ह्यशब्दः । एके लाजानोष्योष्य पश्चात् परिणयन्ति । किमिति । तथा सत्युत्तमे आहुतौ न

सन्निपतत इति कृत्वा । पूर्वस्मिंस्तु पक्षे उत्तमे आहुती सन्नि-  
पततः । कोऽयं सन्निपातो नाम यदि पूर्वाहुतिशिरसि प्रक्षेपः ।  
न तर्हि क्वचिदप्यसाविष्यते, किं पुनः पूर्वस्मिन् पक्षे । अथान-  
न्तर्यम् । न, तर्ह्यसौ दोषः । पार्वणादौ दृष्टत्वात् । तस्माद-  
यमर्थः । यथोत्तमे आहुती न सन्निपततस्तथा कर्त्तव्यम् । उत्त-  
मयोराहुत्योर्मध्ये परिणयनं कर्त्तव्यमित्यर्थः । कथं वा न स्यात्,  
अपरिणीय शूर्पपुटेनाभ्यात्ममिति । अन्यार्थं कृतमपीह मध्यं  
परिणयनं निवर्त्तयेत्, अथ वा पूर्वस्मिन् पक्षे उत्तमे सन्नि-  
पततः । अत्र तु न सन्निपतत इति वदन् अपरिणीय-वचनं  
चतुर्थपरिणयनार्थमित्यस्मिन्नपि पक्षे पूर्वं परिणयनं कृत्वा  
पश्चात् होमः, न चानन्तर्येण होमः, इति ज्ञापयति । यदि  
त्वानन्तर्येण होमः स्यात् सर्वासामेव सन्निपातादुत्तमयोरा-  
हुत्योः पूर्वस्मिन् पक्षे सन्निपात इति नोपपद्यते ॥ १५ ॥

अथास्यै शिखे विमुञ्चति यदि कृते भवतः

॥ १६ ॥

अथशब्द इदानीं स्निष्टकृत्निवृत्त्यर्थः । अस्या इति वरस्य  
निवृत्त्यर्थः । यदौत्थनित्ये । देशधर्मादिना यदि कृते भवतः ।  
के कृते भवत इत्याह ॥ १६ ॥

ऊर्णास्तुके केशपक्षयोर्बद्धे भवतः । प्र त्वा  
मुञ्चामि वरुणस्य प्राशादिति ॥ १७ ॥

प्र त्वा मुञ्चामीति दक्षिणां शिखां विमुञ्चति ॥ १७ ॥

उत्तरामुत्तरया ॥ १८ ॥

प्रेतो मुञ्चामीत्युत्तरां शिखां विमुञ्चति । वरस्य तु शिखे  
तूर्णां विमुञ्चति ॥ १८ ॥



अथैनामपराजितायान्दिशि सप्तपदान्यभ्युत्-  
क्रामयतीष एकपदूर्जे द्विपदौ रायस्पोषाय  
त्रिपदौ मायोभव्याय चतुष्पदौ प्रजाभ्यः पञ्चप-  
दृतुभ्यः षट्पदौ सखा सप्तपदौ भव सा मामनु-  
व्रता भव, पुत्रान्विन्दावहै बहूँस्ते सन्तु जरद-  
ष्टय इति ॥ १९ ॥

अथशब्दः पूर्वेण तुल्यः । एनां बधूं, अपराजिता प्रागु-  
दौचौ, तत्र सप्तपदान्यभ्युत्क्रामयति बधूं सप्तभिर्मन्त्रैः ।  
वाक्यस्य साकाङ्गत्वात् भवादेश्च योग्यत्वात् सन्निहितत्वाच्च  
प्रत्येकं सम्बध्यते । यथा रङ्गस्य लल्लिखामीति शब्दः “प्राणाय-  
त्वापानाय त्वा व्यानाय त्वोल्लिखामि” इत्यन्त्ये वाक्ये पठि-  
तोऽपि पूर्वत्रापि सम्बध्यते, तद्वदत्रापि । ऐतरेयिर्भिरप्युक्तं,  
“भवादि सर्वत्र समानम्” इति । तेन इष एकपदौ भव । सा  
मामनुव्रता भवेति सर्वत्र सम्बन्धनीयम् ॥ १९ ॥

उभयोः सन्निधाय शिरसी उदकुम्भेनाव-  
सिच्य ॥ २० ॥

सप्तमे पदे अभ्युत्क्रामिते तत्रैष एवोभयोः शिरसी सन्नि-  
धाय केनचिदुदकुम्भमानाय तत्रस्थेनोदकेन शिरसी अवसि-  
च्यति । अथाज्येन स्विष्टकृतं जुहोति ॥ २० ॥

ब्राह्मण्याश्च वृद्धाया जीवपत्न्या जीवप्रजाया  
अगार एतां रात्रिं वसेत् ॥ २१ ॥

ग्रामान्तरगमने यद्यन्तरा वसतिः स्यात् तदा एवंगुण-

युक्तायाः ब्राह्मण्या गृहेऽनन्तरां रात्रिं वसेत्, वसतिं कुर्व्यादित्यर्थः । स्वग्रामे विवाहस्येन्द्रायं विधिः ॥ २१ ॥

ध्रुवमरुन्धतीं सप्त ऋषीनिति दृष्ट्वा वाचं  
विसृजेत जीवपत्नीं प्रजां विन्देयेति ॥ २२ ॥

समाप्ते होमे रात्रौ ध्रुवादीन् दृष्ट्वा वाचं विसृजेत “जीवपत्नी” इति मन्त्रेण । इदानीं वाग्विसर्जनविधानात् होमादारभ्य एतावन्तं कालं वाचो नियम इति गम्यते । कस्यायं वाग्विसर्गः । बध्वाः । कुतः । मन्त्रलिङ्गात् । तथा हि । जीवः पतिर्यस्याः सा जीवपत्नी । जीव इति कर्त्तरि पचाद्यच् । “पत्युर्नी यज्ञसंयोग” [पा० ४।१।३३] “विभाषा सपू-  
यस्य” [पा० ४।१।३४] इति डीप्प्रत्ययो नञ्चान्तादेशः ॥ २२ ॥

इति प्रथमे सप्तमी कण्डिका ।

—  
अथ ऋष्टमी कण्डिका ।

प्रयाण उपपद्यमाने, पूषा त्वेतो नयतु हस्त-  
गृह्येति, यानमारोहयेत् ॥ १ ॥

विवाहहोमानन्तरं स्वगृहं गन्तव्यम् । तत्र यदि ग्रामान्तरे गृहं स्यात्, तथा सति तत्र प्रयाणे यदि यानमुपपद्यते, तथा सत्युपपद्यमाने याने यानमारोहयेत् बधूं मन्त्रेण । तेन प्रयाणे यानस्याऽनियमः । यानादन्येन शिविकादिना प्रयाणे च न भवति मन्त्रः । स्वग्रामविवाहपक्षे स्वगृहगमने नायं विधिः ॥ १ ॥

अश्वन्वतीरीयते न्सरभध्वमित्यर्द्धेन नाव-  
मारोहयेत् ॥ २ ॥

यद्यन्तरा नाव्या नदी स्यात् तदाऽनेनार्द्धर्चेन नावमारो-  
हयेत्, बधूमिति शेषः ॥ २ ॥

उत्तरेषीत्क्रमयेत् ॥ ३ ॥

उत्तरेषार्द्धर्चेन, अत्राजहामेत्यर्द्धर्चेन बधूसुदकादुत्तारयेत्  
॥ ३ ॥

जीवं रुदन्तीति रुदत्याम् ॥ ४ ॥

नोयमाना बधूः यदि रोदिति बन्धुवियोगात् तदा एता-  
ञ्जपेत् । अयं विधिः स्वग्रामेऽपि भवत्यविशेषात् ॥ ४ ॥

विवाहाग्निमग्रतोऽजसन्नयन्ति ॥ ५ ॥

विवाहाग्निग्रहणं अग्निविशेषनियमाभावशङ्कानिहत्स्य-  
र्थम् । अजस्रग्रहणं भ्रियमाणस्य नयनार्थम् । तेनान्यत्र प्रयागे  
समारोपणं कृत्वा नयनं गम्यते । अथञ्च विधिः स्वग्रामेऽपि  
भवत्यविशेषात् ॥ ५ ॥

कल्याणेषु देशवृक्षचतुष्पथेषु, माविदन् परि-  
पन्थिन इति जपेत् ॥ ६ ॥

कल्याणेषु विवाहादिशोभनेषु देशवृक्षचतुष्पथेषु एताञ्ज-  
पेत् ॥ ६ ॥

वासि वासे सुमङ्गलीरियं बधूरितोक्षकानो-  
क्षेत ॥ ७ ॥

वसती वसती ईक्षकाः सन्ति चेत् तानेतया ईक्षेत । वासा-  
दन्यत्रेक्षणे मन्त्रः । वीष्णावचनं प्रतिवसती मन्त्रप्राप्त्यर्थम् ॥७॥

इह प्रियं प्रजया ते समृध्यतामिति गृहं  
प्रवेशयेत् ॥ ८ ॥

अनया बधूं गृहं प्रवेशयेत् । इदमादयो विधयः स्वग्रा-  
मेऽपि वियाहे भवन्ति ॥ ८ ॥

विवाहाग्निमुपसमाधाय पश्चादस्याऽऽनडुहं  
चर्मास्तीर्थं प्राग्ग्रीवमुत्तरलोम तस्मिन् उप-  
विष्टायां समन्वारध्यायाम्, आ नः प्रजां जनयतु  
प्रजापतिरिति चतसृभिः प्रत्यृचं हुत्वा, समञ्जन्तु  
विश्वेदेवा इति दध्नः प्राश्य प्रतिप्रयच्छेदाज्यशे-  
षेण वानक्ति हृदये ॥ ९ ॥

अग्निप्रणयनान्तं कृत्वाऽग्निमुपसमादधाति, ममिधः प्रक्षिप्य  
प्रज्वलयतीत्यर्थः । ततः पश्चादस्याऽऽनडुहं चर्मासृणाति,  
प्राग्ग्रीवमुत्तरलोम ऊर्ध्वलोम, ततोऽन्वाधानाद्याज्यस्य बर्हिषि  
मादनान्तं कृत्वा तस्मिन् चर्मण्युपविष्टायां समन्वारध्यायां  
बध्वां, इध्माधानाद्याज्यभागान्तं कृत्वा, आ नः प्रजामिति  
चतसृभिः प्रत्यृचं हुत्वा, ततः समञ्जन्त्वित्यृचा दध्न एकदेशं  
स्वयं प्राश्य बध्ने प्राशनार्थं शिष्टं दधि प्रयच्छेत् । सा तु तूष्णीं  
प्राश्नाति । सक्तत् प्रयुक्तस्य मन्त्रस्य उभयप्राशनार्थत्वात् उभ-  
यार्थत्वम्, नाविति द्विवचनात् । आज्यशेषेण वा उभयोर्हृदये  
अर्नाक्ति, तेनैव मन्त्रेण । हृदये अत ऊर्ध्वमिति विहृत्या पाठः  
कार्यः, प्रगृह्यत्वात् । ततः स्विष्टकृतादि समापयेत् । विवा-  
हाग्निग्रहणं अन्यनिवृत्त्यर्थम् । कथं पुनरन्याग्निप्राप्तिशङ्का,  
“गृह्याणि वक्ष्यामः” [गृ० १।१।१] इति प्रतिज्ञातम् । उच्यते ।  
दायविभागकाले अग्निः परिगृह्यते चेत्, अत्राप्यन्योऽग्निः  
प्रसज्येत्, तद्विवृत्त्यर्थमिदम् । अपि चात्र विवाहाग्निग्रहणात्  
न विवाहहोममात्रेण अग्नेर्गृह्यत्वसिद्धिः किन्तर्हि गृहप्रवेश-

नीयहोमे कृते । एवमुभाभ्यां होमाभ्यां गृह्यत्वसिद्धिः नैके-  
 निति ज्ञायते । तेन गृहप्रवेशनीयहोमादर्वाक् दर्शपूर्णमास-  
 प्राप्ते पार्वणस्थालीपाको न कार्यः । परिचरणहोमस्तु कार्यं  
 एव, “पाणिग्रहणादि” [गृ० १।६।१] इति वचनात् । वैश्व-  
 देवं च कार्यमेव, तस्याग्निविशेषविध्यभावात् । तेनाग्निनाशे  
 होमद्वयं कार्यमिति सिद्धम् । उपसमाधयेति आस्तरणका-  
 लोपदेशार्थम् । अथवा समानकर्तृकत्वसिद्धार्थं, तेन यत्रोपस-  
 माधानग्रहणं नास्ति तत्रान्यो वोपसमाधानं कुर्यात् । तस्मि-  
 न्नितिवचनं चर्मस्तरणानन्तरं तन्त्रान्तरमिति ज्ञापनार्थम् ।  
 प्रत्यृचग्रहणं कथं, ऋगन्ते होमः स्यात् न स्वाहाकारान्त  
 इत्येवमर्थम् । स्वाहाकारं पठन् जुहुयादित्यर्थः । तेन यत्र  
 प्रत्यृचग्रहणं नास्ति तत्र स्वाहाकारं कृत्वा पश्चात् होमः ।  
 आज्यशेषेण वेति सिद्धवदुपदेशात् अनादेशे आज्येन होम  
 इति गम्यते ॥ ६ ॥

अक्षारालवणाशिनौ ब्रह्मचारिणावलंकुर्वा-  
 णावधःशायिनौ स्याताम् ॥ १० ॥

विवाहादारभ्य एते नियमा भवन्त्युभयोः ।

हैडिस्विका राजमाषा माषा मुद्गा मसूरिकाः ।

लङ्गा ढक्काश्च निष्पावास्तिलाद्याः क्षारमंजिताः ॥

गृहप्रवेशीयहोमात् प्रागपि नियमानामिष्टत्वात् योग-  
 विभागः कृतः ॥ १० ॥

उत्तरावधिमाह ।

अत ऊर्ध्वं विरात्रं द्वादशरात्रम् ॥ ११ ॥

अतो गृहप्रवेशनीयहोमादूर्ध्वं विरात्रं द्वादशरात्रं या  
 नियतौ स्याताम् ॥ ११ ॥

संवत्सरं वैक ऋषिर्जायत इति ॥ १२ ॥

संवत्सरं वा नियतो स्याताम् एक ऋषिकल्पः पुत्रो जायत इति कृत्वा । अन्ये त्वाहुः, व्रतान्ते एक ऋषिः सम्पद्यते, पिढगोत्रं विहाय पतिगोत्रं भजत इत्यर्थः ॥ १२ ॥

चरितव्रतः सूर्याविदे बधूवस्त्रं दद्यात् ॥ १३ ॥

व्रतानन्तरं सूर्याविदे बध्वा उपयमनकाले उपहितं वस्त्रं दद्यात् । सूर्य्याया दृष्टो मन्त्रः सूर्या, यथा, वृषाकापरिति, मा च सत्यं नोत्तभिर्तात सूक्तम् । कथं तत् पुनरसौ वेत्ति, स्वरता वर्णत इत्यादि ॥ १३ ॥

अन्नं ब्राह्मणेभ्यः ॥ १४ ॥

दद्यादिति शेषः ॥ १४ ॥

अथ स्वस्त्ययनं वाचयौत ॥ १५ ॥

ॐ स्वास्ति भवन्तो ब्रुवन्त्विति । ते च ॐ स्वस्तीति प्रत्यूचुः ॥ १५ ॥

इति प्रथमे अष्टमी कण्डिका ॥

अथ नवमी कण्डिका ।

पाणिग्रहणादि गृह्यं परिचरेत् स्वयं पत्न्यपि वा पुत्रः कुमार्यन्तेवासो वा ॥ १ ॥

पाणिग्रहणप्रभृति गृह्यमग्निं परिचरेत् स्वयं पत्न्यादयो वा । पाणिग्रहणादिवचनं गृहप्रवेशनीयहोमानन्तरकाले प्रारम्भो शङ्कानिवृत्त्यर्थम् । अदिधास्यते तत्परिचरणम् । पत्नी-कुमार्यौ न होमकर्म कुर्यातामित्येके । कुतः । स्त्रीणां मन्त्रा-

ऽनधिकारात् । अन्ये तु सहोमकम् । कुतः । वचनात् । पत्नी-  
मन्नहनवत् । अन्तेवासौ शिष्यः ॥ १ ॥

**नित्यानुगृहीतं स्यात् ॥ २ ॥**

अनुशब्दः परिशब्दस्य स्थानं । नित्यं परिगृहीतं स्यादि-  
त्यर्थः । किमुक्तं भवति । यदि विवाहाग्निर्नष्टः स्यात् ततो  
नष्टाहरणप्रायश्चित्तं कृत्वा परिचरेदिति । अथवा आत्मनः  
पत्न्या वा समीपे कथं नित्यः स्यात् नोभयोरन्यतरः स्थाप-  
यितव्य इति । अथवा होष्यद्वर्मस्योपलेपनादेर्निवृत्त्यर्थम् । तर्दापि  
हि कचग्रहणेन प्राप्नोति, परिसमूहनादिवत् ॥ २ ॥

**यदि तूपशाम्येत्पत्युपवसेदित्येके ॥ ३ ॥**

यदि प्रादुष्करणकाल उदायेत् ततः अन्यस्मात् होमका-  
लात् पत्न्युपवसेदित्येके । एक-ग्रहणात् यजमान उपवसेदि-  
त्येके ! अयासाग्नि इत्येकामाहृतिं जहुयात् इत्येके । कुतः ।  
शास्त्रान्तरे दर्शनात् । अन्ये तु पूर्वसूत्रमेवं व्याचक्ष्वः । नित्य-  
शब्द उक्तार्थः, नित्यमाचमनमिति यथा । अनुशब्दः पश्चाद्-  
चनः । एतदुक्तं भवति, यदि वैवाह्यो न गृहीता दायविभा-  
गकाले गृह्यते । गृहीतोऽपि नष्टो वा द्वादशरात्रमतिक्रान्तः,  
तत उक्तया क्रियया पश्चात् गृहीता भवतीति । तत्र विवा-  
हाज्याहुतयो लाजाहुतयो गृहप्रवेशनीयाज्याहुतयश्च हृदया-  
ञ्जनं च भवति नान्यत्, कन्यासंस्कारत्वात् । होमद्वयं चात्र  
समानतन्त्रं स्यात् । लाजहोमांस्त्रापि पत्न्यञ्जलिना कार्यः ।  
तद्दोमे तस्य साधनत्वेन दृष्टत्वात् । लाजावपनं तु स्वयमेव  
करोति न भ्राता । दायविभागकाले गृह्यमाणे प्रयोगविशेषो-  
ऽन्वेषः ॥ ३ ॥

**तस्याग्निहोत्रेण ॥ ४ ॥**

तस्य ग्रहणं योगविभागार्थम् । तस्याग्निहोत्रेणैव विधि-  
र्भवति नान्येन । तेन पाकयज्ञवन्तं न भवति, तर्हि प्राग-  
नादयोऽपि स्युरित्याशङ्काह ॥ ४ ॥

**प्रादुष्करणहोमकालौ व्याख्यातौ ॥ ५ ॥**

प्रादुष्करणं नाम अपराह्णे गार्हपत्यं प्रज्वाल्येति, एवं  
प्रातर्युष्टायामिति च, प्रदोषान्तो होमकालः सङ्गवान्तः  
प्रातरिति । एतावेव भवतो नान्यदित्यर्थः ॥ ५ ॥

**हौस्यं च मांसवर्जम् ॥ ६ ॥**

हौस्यं चाग्निहोत्रेण व्याख्यातम् । पयसा नित्यहोम  
इत्यादि पञ्च द्रव्याण्याम्नातानि । मांसवर्जमिति मांसप्रति-  
षेधात् शास्त्रान्तरे दृष्टमपि हौस्यं भवतीति गम्यते ।

पयो दधि यवागृथ सर्पिरोदनतण्डुलाः ।

मांसो मांसं तथा तैलमापस्तानि दशैव तु ॥

द्रवद्रव्याणि स्रुवेण जुहोति । काठनानि तु पाणिना ।  
येन द्रव्येण सायं जुहोति तेनैव प्रातः प्रतिनिधिवर्जम् ॥ ६ ॥

**कामं तु व्रीहियवतिलैः ॥ ७ ॥**

कामवचनं पूर्वाक्ताभावे कथमेतेषां ग्रहणं स्यात् इत्येव  
मर्थम् । व्रीह्यादयश्च प्रत्येकं साधनानि, न मिश्राणि । तच्च  
न्यायतोऽवगन्तव्यम् ॥ ७ ॥

**अग्नये स्वाहेति सायं जुहुयात् सूर्याय  
स्वाहेति प्रातस्तूष्णीं द्वितीये उभयत्र ॥ ८ ॥**

तूष्णीं द्वितीये आहुती जुहोति । तूष्णींवचनं प्रजापति-  
ध्यानार्थम् । उभयत्र सायं प्रातश्चेत्यर्थः । अग्निं परिसमूह्य  
परिस्तीर्य पर्युक्ष्य होमद्रव्यस्याऽग्निहोत्रवत्तूष्णीं संस्कारं कृत्वा



ततोऽग्नये स्वाहेति जुहोति, ततः प्रजापतये इति चतुर्थ्यन्तः  
शब्दरूपं ध्यात्वा स्वाहेत्युपांशुक्त्वा द्वितीयाहुतिं जुहोति ।  
ततः परिसमूहनपर्युक्षणे । एवं सायम् । प्रातर्हीमे तु पूर्व-  
मन्त्रस्थाने सूर्याय स्वाहा इति विशेषः ॥ ८ ॥

इति प्रथमे नवमी कण्डिका ॥

अथ दशमी कण्डिका ॥

अथ पार्वणस्यालीपाकः ॥ १ ॥

उक्तोऽर्थः । पार्वणि भवः पार्वणः । स्थालोपाक इति कर्म-  
नामधेयम् । दर्शपूर्णमासातिदेशात् काले सिद्धे पार्वणवचनं  
याणिग्रहणाद्यहरहः क्रियाशङ्कानिबन्धव्यर्थम् । पिवाहादनन्तरं  
या पौर्णमासी तस्यामस्य प्रथमप्रारम्भः । प्रतिपद्यीपामनं  
हुत्वा ततः परिसमूहनादि प्रारभेत ॥ १ ॥

तस्य दर्शपूर्णमासाभ्यामुपवासः ॥ २ ॥

तस्य ग्रहणं नियमार्थम् । तस्यैवोपवासो यथा स्यात् तदति-  
दिष्टानां माभूदिति, दर्शपूर्णमासाविति कर्मनामधेयम् । उप-  
वास इत्येकभोजनम् । सर्पिर्मिश्रं दधिमिश्रं अक्षारलवणम-  
श्रितव्यमित्यादयश्च नियमा लक्ष्यन्ते । तस्य ताभ्यामुपवासो  
व्याख्यात इत्यर्थः ॥ २ ॥

द्विधावर्हिषोश्च सन्नहनम् ॥ ३ ॥

अनयोश्च बन्धनं ताभ्यां व्याख्यातम् । “इधः पञ्चदशदा-  
शकः” इति शान्तिकर्मणि साधयिष्यामः ॥ ३ ॥

देवताञ्चोपांशुयाजेन्द्रमहेन्द्रवर्जम् ॥ ४ ॥

देवताश्च ताभ्यां व्याख्याताः । उपांशुयाजादिवर्जम् । तेना-

अग्निरग्नीषोमी पौर्णमास्यां, अग्निरिन्द्राग्नी अमावास्या-  
याम् । तदुक्तं शौनकेन ।

“पौर्णमासी न सम्प्राप्तार्थविवाहादनन्तरम् ।

ततः प्रक्रम्य कुर्वीत स्थालीपाकं तु कर्मसु ॥

तत्र यद्यप्यमावास्या विवाहानन्तरं यदा ।

तथापि पौर्णमास्यादिस्थालीपाकक्रिया स्मृता” ॥

अथेन्द्रमहेन्द्रयोर्निषेधः किमर्थः, सन्नयत एव हि ते विहिते,  
इन्द्रं महेन्द्रं वा सन्नयत इति, न चात्र सान्नाय्यं विहितम् ।  
उच्यते । गृह्यकर्माणि तावदाहिताग्नेरपीथन्ते अर्धाधाने  
श्रीपासनाग्नी, सर्वाधाने तु कर्मणि कर्मणि पुनः संस्कुर्यात् ।  
सन्नयत इति कर्तृविशेषणम् । दर्शं चासी सन्नयन् भवति  
सोमर्नष्टवांसत् । तेनात्रापि तस्य प्राप्नोतः । तस्मात् निषेधः ।  
तर्हि इन्द्राग्नी न स्यातां, असन्नयत इतिवचनात् । उच्यते ।  
इन्द्राग्नी अस्याऽपि देवता भवत्येव, अत्र ह्यसावसन्नयन्निति  
कृत्वा । न चात्राभावः कर्तृविशेषणम् ॥ ४ ॥

### काम्या दूतराः ॥ ५ ॥

उक्ताभ्योऽन्या या उपांशुयाजाद्या देवताः ताः काम्या  
भवन्ति । कामि सति कर्तव्या इत्यर्थः । “विष्णुं बुभूषन्  
यजेत” इत्येवमाद्याः काम्याः । अथ काम्यानां स्थान इत्येव  
सिद्धे उपांशुयाजादीनामपि निषेधः कृतः । तच्चात्र काम्यत्वे-  
नाऽपि न क्रियेरन्निति भ्रान्तिः स्यात् तन्निरवृत्त्यर्थमिदं वच-  
नम् । अथात्र किं द्रव्यमुपांशुयाजस्य तावदाज्यं, तस्य विद्य-  
मानत्वात् दृष्टत्वाच्च इन्द्रमहेन्द्रयोस्तु चरः, सान्नाय्याभावात्  
॥ ५ ॥

तस्यै तस्यै देवतायै चतुरस्रतुरो मुष्टीन्नि-

वंपति पवित्रे अन्तर्द्धायाऽमुष्मै त्वा जुष्टं निर्व-  
पामीति ॥ ६ ॥

प्रणीताप्रणयनोत्तरकालं शूर्पे पवित्रे अन्तर्द्धाय व्रीहीन्  
यवान् वा असम्भवे अन्धान् वा हीम्यान् एकैकस्यै देवतायै  
चतुरश्वतुरो मुष्टीन् निर्वपति, “अमुष्मै त्वा जुष्टं निर्वपामि”  
इति । अमुष्मैशब्दस्य स्थाने चतुर्ध्या विभक्त्या देवतां निर्दि-  
शेत् । चतुरश्वतुर इति वीप्सावचनं एकैकस्यै देवतायै चतुर्मु-  
ष्टिप्राथम्यम् । पवित्रे व्याख्यात ॥ ६ ॥

अथैनान् प्रोक्षति यथानिरुप्तममुष्मै त्वा  
जुष्टं प्रोक्षामीति ॥ ७ ॥

अथशब्दः कथं, सर्वामामेव देवतानां निरुप्तेषु प्रोक्षणं  
स्थादित्येवमर्थम् । एतानिति बहुवचनं संश्लिष्टानिव प्रोक्षेत् न  
विभज्येत्त्वेवमर्थम् । यथानिरुप्तमिति तस्यै तस्यै देवतायै  
चत्वारि चत्वारि प्रोक्षणानि समन्तकेषु निर्वापेषु समन्तकारिणि  
अमन्त्रकेष्वमन्त्रकारिणि पवित्रे अन्तर्द्धाय कुर्यादित्येवमर्थम् ।  
निर्वपिप्रोक्षणं एकस्मिन्नेव पात्रे भवतः, उत्तरत्र विधानात्  
॥ ७ ॥

अवहतान् त्रिष्फलीकृतान्नाना अपयेत् ॥ ८ ॥

कृष्णाजिने उलूखलं कृत्वा पद्मवहन्यात् । त्रिष्फलीकृता-  
निति त्रिःशुक्लीकृतानित्यर्थः । पिण्डपितृयज्ञे सकृत् प्रक्षाल्येति  
सकृद्ग्रहणादत्र त्रिः प्रक्षालयेत्, ततो नाना अपयेत् ॥ ८ ॥

समोष्य वा ॥ ९ ॥

एकत्र वा अपयेत् ॥ ९ ॥

यदि नाना अपयेद्विभज्य तण्डुलानभिसृशे-  
दिदममुष्मा इदममुष्मा इति ॥ १० ॥

यदि पृथक् अपयेत् तथा सति तण्डुलानभिसृशेत्, इद-  
ममुष्मा इदममुष्मा इति । अमुष्मै-शब्दः पूर्ववत् ॥ १० ॥

यद्यु वै समोप्य व्यङ्गारं जुहुयात् ॥ ११ ॥

यदि समोप्य अपयेत् तथा सति चतुर्व्युद्धृत्य एवमभि-  
सृश्य ततो जुहुयात् । व्यङ्गारमिति व्युद्धृत्येत्यर्थः । व्यङ्गरणं  
नामधात्वान्तरे पृथक्करणम् । जुहुयादिति वचनं होमकाले  
व्यङ्गरादित्येवमर्थम् ॥ ११ ॥

शृतानि हवींष्यभिघार्योदगुद्वास्य बर्हिष्या-  
साद्येधमभिघार्योऽयन्त इध्म आत्मा जातवेद-  
स्तनेध्यस्व वर्द्धस्व चेद्ध वर्द्धय चास्मान् प्रजया  
पशुभिर्ब्रह्मवर्द्धसेनान्नाद्येन समेधय स्वाहेति ॥ १२ ॥

उत्तरतोऽर्धराज्यसुत्पूयाग्नेः पश्चात् बर्हिरास्तीर्योऽज्य-  
मामाद्य ततः शृतानि हवींष्यभिघार्योदगुद्वास्य बर्हिष्यामाद्य  
तत इध्ममभिघार्यं अयन्त इति मन्त्रेषाम्नावादध्यात् । बर्हि-  
ष्यासाद्य पुनरभिघार्येति केचित् पठन्ति ॥ १२ ॥

तूष्णीमाघारावाघार्योऽज्यभागौ जुहुयाद्-  
ग्नये स्वाहा सोमाय स्वाहेति ॥ १३ ॥

तूष्णीं-ग्रहणं मन्त्रवर्जं, अन्ये धर्माः शास्त्रान्तरदृष्टाः कथं  
प्रवर्त्तेरन्निति । उत्तरपश्चिमाया आरभ्य दक्षिणपूर्वां प्रति  
अविच्छिन्नामान्यधारां हरेत्, तथा दक्षिणपश्चिमाया आरभ्य  
उत्तरपूर्वां प्रत्याभ्रारयेत्, सुवेणीभौ जुहुयात् । कृतः । यत्राज्य-

होमं साधनान्तराऽनुपदेशस्तत्र सूत्रेण होम इति साधितम्,  
 "एवश्मूतोऽव्यक्तहोमः" इति [गृ०] सूत्रे व्याख्याट्टभिः । याव-  
 न्मात्रं स्वशास्त्रानुक्तं अपेक्षितं तावन्मात्रं ग्राह्यं, नतु स्वशास्त्रे  
 उक्तमपि, "आज्यभागौ जुहुयादग्नये स्वाहा सोमाय स्वाहा"  
 इति । आज्यभागवित्यनयोःर्यागयोः संज्ञा ॥ १३ ॥

उत्तरमाग्नेयं दक्षिणं सौम्यम् ॥ १४ ॥

अग्नं उत्तरपार्श्वे आग्नेयमाज्यभागं जुहुयात्, दक्षिणपार्श्वे  
 तु सौम्यम् । सुवेणोभौ जुहुयात् पूर्ववत् ॥ १४ ॥

विज्ञायते चक्षुषी वा एते यज्ञस्य यदाज्य-  
 भागौ ॥ १५ ॥

आज्यभागौ यज्ञस्य चक्षुषी इत्येवं श्रूयत इत्यर्थः ॥ १५ ॥

ततः किमित्याह ।

तस्मात् पुरुषस्य हि प्रत्यङ्मुखस्यासीनस्य  
 दक्षिणमक्ष्युत्तरं भवत्युत्तरं दक्षिणम् ॥ १६ ॥

यज्ञपुरुषस्य हि प्रत्यङ्मुखस्यासीनस्य दक्षिणमक्ष्युत्तरं  
 भवत्युत्तरं दक्षिणं, तस्मात् दक्षिणसंस्थैव शक्या कर्तुं, नोदक्-  
 संस्थेत्यर्थः । श्रुत्याकर्षोऽन्यत्र क्वचिदुदकसंस्थाऽपि यथा  
 स्यादिति । तेन बलिहरणे प्रधानानामुत्तरतः पुरुषेभ्यो बलि-  
 हरणं सिद्धम् ॥ १६ ॥

मध्ये हवींषि प्रत्यङ्गरं वा प्राक्संस्थान्युद-  
 क्संस्थानि वोत्तरपुरस्तात् सौविष्टकृतम् ॥ १७ ॥

अग्नेर्मध्यप्रदेशे हवींषि जुहोति । प्रत्यङ्गरं वा देशे हवींषि  
 वा जुहोति । प्रत्यङ्गरमिति द्वितीया सप्तम्यर्थे । तत्रापि देशे  
 प्राक्संस्थानि वा जुहोति, उदक्संस्थानि वा । ननु प्राक्-

संस्थानीत्यस्मिन्नसत्यपि उदकसंस्थानि वेति वाशब्दप्राप्तया प्राक्संस्थया सह विकल्पे सति पक्षे प्राक्संस्थत्वमपि सिध्यति । किमर्थं प्राक्संस्थवचनम् । उच्यते, देशद्वयस्य संस्थाद्वयस्य चानन्तर्ययोगो मा भूदित्येवमथम् । तेन देशद्वयेऽपि संस्थाद्वयस्य यथासंख्यता नास्तीति सिद्धम् । अग्नेरुत्तरपूर्वदेशे सौविष्टकृतं हविर्जुहोति ॥ १७ ॥

मध्यात् पूर्वाद्वाञ्च हविषोऽवद्यति ॥ १८ ॥

हविषो मध्यात् पूर्वाद्वाञ्चाङ्गुष्ठपर्वमात्रं हविरवद्यतीति देशो नियम्यते ॥ १८ ॥

मध्यात् पूर्वाद्वात् पश्चाद्वादिति पञ्चावत्ति-  
नाम् ॥ १९ ॥

पञ्चावत्तिनान्तु मध्यात् पूर्वाद्वात् पश्चाद्वादित्वं समवदानं भवति । पश्चाद्वाञ्चत्वं तावत्तव सिद्धे मध्यात् पूर्वाद्वादात्-वचनं प्रत्यक्संस्थता यथा स्यात्, प्राक्संस्थता ना भूदित्येवमथम् ॥ १९ ॥

उत्तराद्वात् सौविष्टकृतम् ॥ २० ॥

सर्वेषां हविषामुत्तराद्वात् सिष्टकदर्थमवदानं प्रधानादवदानम् भूयः सक्तात् सक्तदवखण्डयति । पञ्चावत्तौ तु एवं सक्तत् सक्तदृग्दृष्टौत्वा पुनरपि पूर्वावदानदेशस्य पुरस्तात् सक्तत् सक्तदवद्येत्, तथा दृष्टत्वात् । ततो द्विरुपरिष्ठादभिघारयति पञ्चावत्तौ चतुरवत्तौ च ॥ २० ॥

नात्र हवीषि प्रत्यभिघारयति, खिष्टकृतं  
द्विरभिघारयति ॥ २१ ॥

खिष्टकृति हविःशेषं न प्रत्यभिघारयति । अत्र-ग्रहण-

मत्रैव नाभिघारयति न प्रधानहविःष्वित्येवमर्थम् । हविः-  
शब्दः शेषे वर्तते । यद्यवत्ते वर्तते चतुरवत्तताऽऽहुतेर्न  
स्यात् । तन्न चेष्यते ॥ २१ ॥

यदस्य कर्मणोऽत्यरीरिचं यद्वा न्यूनमिहा-  
कारम् । अग्निष्टत्स्विष्टकृत् विद्यात् सर्वं स्विष्टं  
सुहुतं करोतु मे । अग्नये स्विष्टकृते सुहुतहुते  
सर्वप्रायश्चित्ताहुतीनां कामानां समर्द्धयित्रे  
सर्वान्नः कामान् समर्द्धय स्वाहा इति ॥२२॥

अनेन मन्त्रेण स्विष्टकृतं जुहुयात् ॥ २२ ॥

बर्हिषि पूर्णपात्रं निनयेत् ॥ २३ ॥

यत् पूर्वं निहितं पूर्णपात्रं तदधुना बर्हिषि निनयेत्,  
निषिञ्चेदित्यर्थः ॥ २३ ॥

एषोऽवभृथः ॥ २४ ॥

यदिदं पूर्णपात्रनिनयनं एषोऽस्य कर्मणोऽवभृथो भवति ।  
अवभृथवचनम् अवभृथधर्मप्राप्त्यर्थम् । तेन कालोऽभ्युक्तणञ्च  
भवति । कालस्तु सर्वप्रायश्चित्तादूर्द्ध्वं प्राक् सस्याजपात् । अने-  
नैवाभ्युपायेन सर्वप्रायश्चित्तानि संस्थाजपश्च कर्त्वा कार्याणी-  
त्युक्तं भवति । निरसनोपवेशनं ब्रह्मजपः सर्वप्रायश्चित्तानि  
संस्थाजप इति पञ्च ब्रह्मणी भवन्तीत्युक्तम् । तत्रैवं क्रमः ।  
पूर्वं कर्त्वा सर्वप्रायश्चित्तानि जुहोति, ततो ब्रह्मा सर्वप्रायश्चि-  
त्तानि जुहुयात्, ततः कर्त्वा पूर्णपात्रं निनयति, ततः कर्त्वा  
सस्याजपेनोपतिष्ठते, ततो ब्रह्मोपतिष्ठते, ततः कर्त्वा परि-

समूहनपर्युक्षणे इति । अभ्युक्षणञ्च “आपः अस्मानिदमापः  
सुमित्त्रा नः” इत्येतैर्मन्त्रैः ॥ २४ ॥

### पाकयज्ञानामितत् तन्त्रम् ॥ २५ ॥

एतत् तन्त्रं पाकयज्ञानां सर्वेषां भवतीत्यर्थः । पाकयज्ञ-  
ग्रहणं स्थालीपाकसदृशानां हुतानामिव तन्त्रं यथा स्यात्,  
प्रहुतब्रह्मणिहुतानां सा भूदित्येवमर्थम् । अङ्गसंहतिस्तन्त्रं,  
विध्यन्त इत्यर्थः । यद्यपि सर्वमुच्यते, तथापि न प्रधानदेवताः  
प्रमजन्ति । देवतागमं नित्यानामपाय इति बाधदर्शनात् ॥ २५ ॥

### हविरुच्छिष्टं दक्षिणा ॥ २६ ॥

उच्छिष्टं हविर्दक्षिणां ददाति ब्रह्मणे यद्यस्ति ब्रह्मा ।  
तदभावे ब्राह्मणेभ्यः कर्माङ्गत्वाद्दक्षिणानाम् ॥ २६ ॥

इति प्रथमे दशमौ कण्डिका ॥

अथ एकादशी कण्डिका ।

### अथ पशुकल्पः ॥ १ ॥

उक्तोऽर्थः । अत्र पशोस्तन्त्रमात्रमुच्यते न पुनः पशुर्विधो-  
यते कल्पग्रहणात् । एवं तर्ह्युपाकरणविधानमनर्थकं, अष्टका-  
शूलगर्भयोः प्रतिषेधात्, प्रोक्षणापाकरणवर्जं प्रोक्षणादि समानं  
पशुर्नति । उच्यते । मधुपर्के ॐ कुरुतेति यदा ब्रूयात् तदा  
अर्थवत् । अत्र षट्त्विजां वाहस्यत्यः, स्यातकस्यैन्द्राग्नः, ऐन्द्रो  
राज्ञः, आचार्यादेरेनामग्नेयः, प्रियस्य मैत्रः, वरस्य प्राजा-  
पत्यः, अतिथेराग्नावैश्वानरः, इत्येवं शास्त्रान्तरे दृश्यते कास्य-  
पशुषु चार्थवत् ॥ १ ॥

उत्तरतोऽग्नेः शामित्रस्यायतनं कृत्वा पाय-



यित्वा पशुमाप्लाव्य पुरस्तात् प्रत्यङ्मुखमवस्था-  
प्याऽग्निं दूतमिति द्वाभ्यां हुत्वा सपलाशयाऽऽ-  
र्द्रशाखया पश्चादुपस्यशेदमुष्मै त्वा जुष्टमुपाक-  
रोमीति ॥ २ ॥

आज्यभागान्तं कृत्वा उत्तरतोऽग्नेः शमित्तस्यायतनं  
कृत्वा ततः पशुं पाययित्वा ततः पशुमाप्लाव्य अग्नेः पुरस्तात्  
प्रत्यङ्मुखमवस्थाप्य ततोऽग्निं दूतमिति द्वाभ्यां हुत्वा सपला-  
शया सपर्णयाऽऽर्द्रशाखया अशुष्कशाखया पश्चादिति पृष्ठदेशे  
उपस्यशेत् पशुम् । अमुष्मै त्वेति मन्त्रेण । अमुष्मैशब्दः पूर्व-  
वत् । अग्निं हुतमित्यस्य प्रतीकस्य बहुगतत्वेऽपि हीनपाद-  
ग्रहणसामर्थ्यात् सूक्तादेर्ग्रहणं, तर्हि हे सूक्ते प्राप्नुतः । न ।  
यत्न सूक्तद्वयमिच्छति तत्र सूक्ते इति करोति । यथा उप प्र-  
बन्त इति सूक्ते इति । तस्मादृचा भवत इति सिद्धम् ॥ २ ॥

व्रीहियवमतीभिरद्भिः पुरस्तात् प्रोक्षति,  
अमुष्मै त्वा जुष्टं प्रोक्षामीति ॥ ३ ॥

व्रीहियवमिन्द्राभिरद्भिः पशुं पुरस्तात् अग्रतः प्रोक्षति,  
अमुष्मै त्वेति मन्त्रेण ॥ ३ ॥

तासां पाययित्वा दक्षिणमनु बाहुं शेषं  
निनयेत् ॥ ४ ॥

तासां व्रीहियवमतीनामेकदेशं पशुं पाययित्वा दक्षिणं  
बाहुम् अनु शेषं निषिञ्चेत् । तासांग्रहणं प्रोक्षणप्रतिषेधेऽपि  
अष्टकायां पायनं यथा स्यादित्येवमर्थम् ॥ ४ ॥

आवृत्तैव पर्यग्निं कृत्वोदञ्चं नयन्ति ॥५॥

आहतैव पर्यग्निं कृत्वा पशुमुदञ्चं नयन्ति । आहतैव  
तूष्णीमेवेत्यर्थः । मन्त्रप्रतिषेधो मन्त्रवर्जम्, अन्ये धर्मास्त्रे-  
तायां दृष्टाः, कथं स्युरिति, त्रिःपर्यग्निकरणादयः ॥ ५ ॥

तस्य पुरस्तादुल्मुकं हरन्ति ॥ ६ ॥

तस्य पशोः पुरस्तादग्रतः उल्मुकं प्रदीप्तं काष्ठं हरन्ति ।  
तस्य ग्रहणमग्रतो नयनं यथा स्यात् नापि पूर्वेण नापि प्रथम-  
मित्येवमर्थम् । अन्यथा पुरस्ताच्छब्दस्याऽनेकार्थत्वात् दिक्का-  
लवाचिनोऽपि ग्रहणं स्यात् ॥ ६ ॥

शामित्र एष भवति ॥ ७ ॥

एषोऽग्निः शामित्रो भवति । तस्मात् प्रागुक्ते शामित्रा-  
यतनं तस्य प्रतिष्ठापनं भवति ॥ ७ ॥

वपाश्रपणीभ्यां कर्त्ता पशुमन्वारभते ॥ ८ ॥

वपाश्रपण्यो काश्मर्यमर्थो भवतः । तत्रैका विशाखा,  
अपरा मशास्त्रा, ताभ्यां र्योऽस्य कर्मणः कर्त्ता अश्वर्युस्थानीयः  
स्यात् स पशुमन्वारभते ॥ ८ ॥

कर्त्तारं यजमानः ॥ ९ ॥

अश्वर्युं यजमानोऽन्वारभते ॥ ९ ॥

पश्चाच्छामित्रस्य प्राक्शिरसं प्रत्यक्शिरसं  
वोदक्पादं सञ्चय्य पुरा नाभेस्तृणमन्तर्द्वाय वपा-  
मुत्खिद्य वपामवदाय वपाश्रपणीभ्यां परिगृह्या-  
द्भिरभिषिच्यं शामित्रे प्रताप्याग्रेणैनमग्निं हुत्वा  
दक्षिणात् आसीनः श्रपयित्वा परीत्य जुहुयात्  
॥ १० ॥

शामित्रस्य पश्चिमे देशे बर्हिर्बुधस्तृणाति कर्ता । “तं यत्  
निहनिथन्तो भवन्ति तदध्वर्युर्बर्हिरधस्तादुपास्यति” इति  
श्रुतः । ततस्तस्मिन् बर्हिषि प्राक्शिरसं प्रत्यक्शिरसं वोद-  
क्पादं पशुं सञ्जपयति शमिता । उदक्पादमित्येव सिद्धे  
प्राक्शिरसं प्रत्यक्शिरसं वेतिवचनं ऊर्द्धशिरसः संज्ञपनं मा-  
भूदित्येकमर्थम् । ततः कर्ता पुरा नाभिरवाङ्माभेर्दक्षिणतो  
नाभेरासीनो वपास्थानं ज्ञात्वा तत्र दणमन्तर्द्वाय तिर्यक्  
क्षित्त्वा वपामुत्खिदत् उडरेत् । वपास्थानं तु दक्षिणस्य  
पार्श्वस्य विविक्तप्रदेशः यदि प्राक्शिराः संज्ञप्तः, तथा सति  
दक्षिणं पार्श्वमुत्तानं कृत्वा दणान्तर्द्वािनादि कुर्यात् । ततो  
वपामवदाय अवखण्ड्य । पुनर्वपाग्रहणं कृत्स्नावदानार्थं,  
तेनान्येष्ववदानेष्वकृत्स्नानि ग्रहणानि भवन्ति । ततो वपा-  
अपणौभ्यां परिगृह्याद्भिरभिषिच्य प्रक्षाल्य, शामित्रं प्रताप्य ।  
प्रतापनं तु धर्ममात्रं, अपणस्योत्तरत्र विधानात् । ततः शामि-  
त्रस्योत्तरतो गत्वाऽग्रेणैव नमोपासनमार्गं वपां हुत्वाऽस्य दक्षि-  
णत आसीनः अपयित्वा अपयिता तां वपामभिषाच्य, बर्हिषि  
प्लक्षशाखासु निधाय, उभावप्यग्नी यथागतं परोत्य जुहुयात्,  
अमुष्मै स्वाहेति । वपाअपणकाले आज्येनावसिच्याऽवसिच्य  
अपयति, “तामध्वर्युः सुवेणाभिघारयन्नाह” इति श्रुतः ।  
यद्यपि “चतुरवत्तो यजमानः स्यादथ पञ्चावत्तैव वपा” इति  
श्रुतर्वपा पञ्चावत्ता भवति । आज्यं हिरण्यशकलं वपा हिर-  
ण्यशकलमाज्यमिति, हिरण्याभावे तु द्विराज्यन्ततो वपा पुन-  
र्द्विराज्यमिति ॥ १० ॥

एतस्मिन्नेवाग्नौ स्थालीपाकं अपयन्ति ॥११॥

एतस्मिन्नेवोपासने एवाग्नौ पशुङ्गत्वेन पशुदेवतायै स्थाली-

पाकं अपयन्ति । बहुवचनं कर्तुरनियमार्थम् । एतस्मिन्निति-  
वचनं शामित्रे मा भूदित्येवमर्थे, इतरथा शामित्रस्य अप-  
णार्थत्वात्तस्मिन्नेव स्यात् ॥ ११ ॥

एकादश पशोरवदानानि सर्वाङ्गस्योऽव-  
दाय शामित्रे अपयित्वा हृदयं शूले प्रताप्य  
स्थालीपाकस्याग्रतो जुहुयात् ॥ १२ ॥

पशोर्ग्रहणं यानि त्रेतायां एकादशावदानानि पशोः  
प्रसिद्धानि तानि यथा स्युरित्येवमर्थम् । हृदयं जिह्वा वक्त्र  
इत्येवमादीनि । सर्वाङ्गग्रहणमेकादशभ्योऽन्यान्यपि यान्य-  
ङ्गानि दृष्टानि तेषामपि विकल्पेन ग्रहणार्थम् । एवमवदाय  
तानि शामित्रे अपयति । हृदयं शूले प्रोत्थ्य प्रतापयति यथा  
शृतं भवति । ततः शृतान्यभिघार्याद्वास्य ततः स्थालीपाकस्यैक-  
दशं पूर्वं जुहुयात्, ततोऽवदानानि ॥ १२ ॥

अवदानैर्वा सह ॥ १३ ॥

अवदानैर्वा सह स्थालीपाकं जुहोति, न पृथक् । यदा तु  
पृथक् जुहोति तदा स्विष्टकृदपि पृथक् काव्यः ॥ १३ ॥

एकैकस्यावदानस्य द्विर्द्विरवद्यति ॥ १४ ॥

द्विर्ग्रहणं देशानियमार्थम् । एकैकस्यावदानस्य यस्मिन्  
कस्मिंश्चिद्देशे द्विर्द्विरवद्यति । पञ्चावत्ती तु त्रिस्त्रिरवद्यति ।  
उपस्तरणप्रत्यभिघारणे कृत्वा जुहोति ॥ १४ ॥

आवृत्तैव हृदयशूलेन चरन्ति ॥ १५ ॥

स्विष्टकृत्सर्वप्रायश्चित्तान्तं कृत्वा तूष्णीं हृदयशूलेन  
चरन्ति । आवृत्तुग्रहणं मन्त्रवर्जमन्ये धर्मास्त्रेतायां दृष्टाः कथं  
स्युरित्येवमर्थम् । तेन शुष्कार्द्रयोः सन्धिदेशे शूलस्योद्दामनं,

तस्योपरिष्ठादप उपस्यर्शनम् । समिदग्रहणमुपस्थानं समिदा-  
धानमित्येते कार्याः । ततः पूर्णपात्रनिनयनादि समापयेत्  
॥ १५ ॥

इति प्रथमे एकादशी कण्डिका ॥

अथ द्वादशी कण्डिका ॥

चैत्ययज्ञे प्राक् स्विष्टकृतश्चैत्याय बलिं हरेत्  
॥ १ ॥

चित्ते भवाश्चैत्याः । शङ्करः पशुपतिः आर्या ज्येष्ठा इत्येव-  
मादयः । यदि कस्यैचिद्देवतायै प्रतिशृणोति, यदि आत्मनो-  
ऽभिप्रेतं वस्तु लब्धं ततस्त्वामहमाज्येन स्थालीपाकेन पशुना  
वा यच्छामौति, ततो लब्धे वस्तुनि तस्य तेन यागं कुर्यात्, स  
चैत्ययज्ञः । तत्र स्विष्टकृतः प्राक् चैत्याय बलिं हरेत् नमस्का-  
रान्तेन नामधेयेन, पुनश्चैत्यस्य ग्रहणं प्रत्यक्षहरणार्थम् । तेन  
चैत्यायतने एवोपलेपनादि कुर्यात् ॥ १ ॥

यद्यु वै विदेशस्थं पलाशदूतेन, यत्र वेच्छा  
वनस्पत इत्येतयर्चा द्वौ पिण्डौ कृत्वा वीवधेऽ-  
भ्याधाय दूताय प्रयच्छे दिमन्तस्मै बलिं हरेति  
चैनं ब्रूयाद्यं तुभ्यमिति यो दूताय ॥ २ ॥

यदि विदेशस्थं चैत्यं यजेत् तदा पलाशदूतेन बलिं हरेत् ।  
पलाशेन दूतं वीवधञ्च कुर्यात् । यत्र वेच्छेत्यृचा द्वौ पिण्डौ  
कृत्वा वीवधेऽभ्याधाय दूताय प्रयच्छेत् । तयोरिकं पिण्डं  
निर्दिश्य दूतं वदति, इमं तस्मै बलिं हरेति । अपरं दूताय  
प्रयच्छति, अयं तुभ्यमिति । एतयर्चेतिवचनं अन्यत्र पादग्रह-

शोऽपि क्वचित् सूक्तं भवतीत्येवमर्थम् । तेन आत्वाहार्षमन्तरे-  
धीति, ऋषभं मा समानानामिति च सूक्तं सिद्धम् । अन्ये पुन-  
रभ्यासार्थं मन्यन्ते, पिण्डकरणे वीवधाभ्याधाने दूताय प्रदान  
इति ॥ २ ॥

प्रति भयं चेदन्तरा शस्त्रमपि किञ्चित् ॥३॥

कर्तुंश्रेयस्य च मध्ये भयमस्ति चेत् शस्त्रमपि किञ्चित्  
दद्यात् दूताय ॥ ३ ॥

नाय्या चेत् नद्यन्तरा प्लवरूपमपि किञ्चि-  
दनेन तरितव्यमिति ॥ ४ ॥

उभयोर्मध्ये यदि नावा तार्या नदी स्यात् तदा प्लवरूप-  
मपि किञ्चित् दद्यात्, अनेनेति मन्त्रेण ॥ ४ ॥

धन्वन्तरियज्ञे ब्रह्माणमग्निं चान्तरा पुरो-  
हितायाग्रे बलिं हरेत् ॥ ५ ॥

यदि धन्वन्तरिश्चैत्यो भवति तदा ब्रह्माणमग्निं चान्तरा  
पुरोहितायाग्रे बलिं हरेत्, पुरोहिताय नम इति, ततो धन्व-  
न्तरये नम इति । धन्वन्तरी विदेशस्थे त्वयं विशेषः, धन्वन्तरेश्च  
पुरोहितस्य चेकः पिण्डः, द्वितीयो दूताय ॥ ५ ॥

इति प्रथमे द्वादशी कण्डिका ॥

अथ त्रयोदशी कण्डिका ॥

उपनिषदि गर्भलम्भनं पुंसवनमनवलोभ-  
नञ्च ॥१॥

आम्नातमिति शेषः । गर्भो लभ्यते येन कर्मणा निषिक्तं

वौर्यममोघं भवति तद्गर्भलम्भनम् । पुमान् लब्धो जायते येन  
तत् पुंसवनम् । पुमांसु सन् येन नावलुप्यते तदनवलोभ-  
नम् । वर्णविकारो द्रष्टव्यः पृषोदरादित्वात् [पा० ६, ३, १०६] ।  
एतानि कस्याञ्चिदुपनिषदि आम्नातानि । न केवलमेतानि किं  
तर्हि गर्भाधानादय आत्मज्ञानपर्यन्ता आम्नाताः । अस्मच्छा-  
खायां सा न विद्यते, अतस्तत् कर्म कर्तव्यमित्युपदिश्यते ॥ १॥

तस्या उल्लङ्घनात् यदि तां नाधीयात् तत एवं कुर्यादि-  
त्याह ।

यदि नाधीयात् तृतीये गर्भमासे तिष्येणो-  
पोषितायाः सरूपवत्साया गोर्दधनि द्वौ द्वौ  
माषौ यवञ्च दधि प्रसृतेन प्राशयेत् ॥ २ ॥

गर्भाधानमाचार्येणानुक्तमिति कृत्वा न कार्यमित्येके,  
अन्ये पुनः श्रौतकाद्युक्तमार्गेण कार्यमित्याहुः । इदं तु पुंसवनं  
गर्भसहितो मासो गर्भमासः । तिष्येणेति “नक्षत्रे च लुपि”  
[पा० २, ३, ४५] इत्यधिकरणे तृतीया । तिष्येणेति प्राशन-  
कर्मणा सम्बध्यते तस्य प्रधानत्वात्, नोपवासेन गुणत्वात् । तेन  
पुनर्वसुना उपोषितायाः पत्राः तिष्येणेदं कर्म करोति । तत्र  
प्राजापत्यस्य स्थालीपाकस्यान्यभागान्तं कृत्वा वक्ष्यमाणं कर्म  
कुर्यात् । समानं रूपं यस्य स सरूपः । सरूपो वत्सो यस्याः  
सा तथोक्ता । गोग्रहणं सरूपवत्साया अभावे असरूपवत्सा  
गौर्याद्या नामरूपवत्सान्यजेदित्येवमर्थम् । इति पाठान्तरं न  
सरूपवत्सान्यजेदित्येवमर्थम् । वीष्णावचनं वयं, प्रतिप्रसृतं द्वौ  
द्वौ माषौ स्यातामिति । यदि वीष्णा न क्रियेत स्थालीस्यद-  
धन्येव माषयोर्यवस्य च प्रक्षेपः स्यात्, तस्य सप्तमीनिर्दिष्ट-  
त्वात् तस्मादावृत्त्यर्थं वीष्णावचनम् । पुनर्दधिग्रहणं दध्नः प्राश-

नार्थं, अन्यथा पूर्वस्य सप्तमीनिर्दिष्टत्वात् दध्नः प्राशनं न स्यात् । प्रसृते दधि प्रक्षिप्य तस्मिन्दधनि माषयवानां प्रक्षेप-  
णार्थं पूर्वं दधिग्रहणम् । अण्डरूपेण माषी दद्यात्, शिशुरूपेण  
यवं, तथा दृष्टत्वात् ॥ २ ॥

किं पिबसि किं पिबसीति दृष्ट्वा पुंसवनं  
पुंसवनमिति त्रिः प्रतिजानौयात् ॥ ३ ॥

किं पिबसीति प्रश्नः । पुंसवनमिति प्रश्नः । तत्रेतिप्रश्ने त्रिर्य-  
हणमाचार्य्येण कृतं, अतस्तस्यैव त्रित्वप्राप्ती उभयोस्तुल्यत्व-  
ज्ञापनार्थं उभयत्र वीक्षावचनम् । तेन प्रश्नोऽपि त्रिर्वाच्य इति  
सिद्धम् ॥ ३ ॥

एवं त्रीन् प्रसृतान् ॥ ४ ॥

अनेन विधिना त्रीन् प्रसृतान् प्राशयेत् । एकस्मिन् प्रसृते  
प्राप्तं त्रयः प्रसृतान्स्तुल्यधर्माणो विधीयन्ते ॥ ४ ॥

अथास्यै मण्डलागारच्छायायां दक्षिणस्यां  
नासिकायामजीतामोषधीं नस्तःकरोति ॥ ५ ॥

कर्मान्तरत्वात् कालान्तरप्राप्तावानन्तर्य्योऽयशब्दः । इद-  
न्वनवलोभनम् । कुतः । “माहं पौत्रमघं नियाम्” [गृ० १।  
१३।७] इति मन्त्रलिङ्गात् । पुत्रसम्बन्धि अशोभनं माहं निया-  
मित्यर्थः । अस्यै अस्याः, मण्डलागारं कृत्वा तस्य छायायामुप-  
वेश्यास्याः दक्षिणस्यां नासिकायां दूर्वां नस्तःकरोति । दक्षिण-  
ग्रहणमिन्द्रियाणामनङ्गत्वज्ञापनार्थम् । अजीतेति गुणनाम,  
अजीर्णेत्यर्थः । सा चौषधी दूर्वत्युपदिशन्ति । नस्तःकरणं नासि-  
कायां रससेचनम् ॥ ५ ॥



प्रजावज्जीवपुत्राभ्यां हैके,  
 आ ते गर्भो योनिमेतु पुमान्वाण द्वेषुधिम् ।  
 आ वीरो जायतां पुत्रस्ते दशमास्यः ॥  
 अग्निरेतु प्रथमो देवतानां  
 सोऽस्यै प्रजां मुञ्चतु मृत्युपाशात् ।  
 तदयं राजा वरुणोऽनुमन्यतां  
 यथेयं स्त्री पौत्रमघं न रोदादिति ॥ ६ ॥

प्रजावता दृष्टो मन्त्रः प्रजावान् । जीवपुत्रेण दृष्टो मन्त्रो  
 जीवपुत्रः, यथा सूख्यंति । आ ते गर्भ इति सूक्तं प्रजावान् ।  
 अग्निरेतु प्रथम इति सूक्तं जीवपुत्रः । आभ्यां सूक्ताभ्यामेके  
 नस्तःकरणमिच्छन्ति, अन्ये तूष्णीम् । इत्यब्दोऽभिमतत्वज्ञाप-  
 नार्थः ॥ ६ ॥

प्राजापत्यस्य स्थालीपाकस्य हुत्वा हृदयदे-  
 शमस्या आलभेत, यत्ते सुसौमे हृदये हितवन्तः  
 प्रजापतौ । मन्येऽहं मां तद्विद्वांसमाह पौत्रम-  
 घन्नियाम् इति ॥ ७ ॥

प्राजापत्यस्य स्थालीपाकस्यैकदेशं हुत्वा हृदयदेशं हृदय-  
 समीपं अस्या आलभेत स्पृशेत्, यत्त इति मन्त्रेण । ततः  
 खिष्टकृदादि समापयेत् । इदं कर्म प्रतिगर्भमावर्त्तते, गर्भ-  
 मंस्कारत्वात् । प्रथमगर्भे तृतीयमासि यदि गर्भो न विज्ञातः  
 तदा चतुर्थे कुर्यात् । विज्ञाते गर्भे तिथे पुंसवनम् । “तत्  
 तृतीये मास्यन्वत् गृष्टेः” इति च क्षरणात् । गृष्टिः प्रथम-

गर्भः । पञ्चमे मास्यङ्गनिष्पत्तिर्भवति । स्वयमेव चास्य कर्त्ता,  
माहं पौत्रमिति लिङ्गात् । तदभावे देवरः ॥ ७ ॥

इति प्रथमे त्रयोदशी कण्डिका ॥

अथ चतुर्दशी कण्डिका ॥

चतुर्थे गर्भमासे सीमन्तोन्नयनम् ॥ १ ॥

सीमन्तो यस्मिन् कर्मणि उच्यते तस्मीमन्तोन्नयनं चतुर्थे  
मासि कार्यम् । इदं कर्म न प्रतिगर्भमावर्त्तते, स्त्रीसंस्कार-  
त्वात्, न त्वयं गर्भसंस्कारः । “एवं तं गर्भमाधेहि” इति मन्त्र-  
लिङ्गात् । सत्यं, तथापि नावर्त्तते, आधारसंस्कारस्य प्राधा-  
न्यात् । कुतः प्राधान्यमिति चेत् । सीमन्तोन्नयनमिति समा-  
ख्याबलात् आधारस्य च संस्कृतत्वात् । सकृत् सकृत् संस्कृता  
यं यं गर्भं प्रसूते स सर्वः संस्कृता भवेत्, तेनावृत्तिर्न भवतीति  
सिद्धम् ॥ २ ॥

आपूर्यमाणपक्षे यदा पुंसा नक्षत्रेण  
चन्द्रमा युक्तः स्यात् ॥ २ ॥

शुक्लपक्षे यदा पुंसा नक्षत्रेण चन्द्रमा युक्तः स्यात् तदेदं  
कर्म कार्यम् । पुंसा नक्षत्रेण पुत्रामधेयं नक्षत्रेणेत्यर्थः,  
तिथौ हस्ताः श्रवण इत्यादिना । चन्द्रमा युक्तः स्यादितिवचनं  
प्रकर्षेण युक्ते चन्द्रमसि यथा स्यात् । एतदुक्तं भवति । षष्टि-  
घटिकासु मध्ये मध्यमत्रिंशद्घटिकासु कुर्यात् इति ॥ २ ॥

अथाग्निमुपसमाधाय पश्चादस्याऽऽनडुहं  
चर्मास्तीर्थं प्राग्ग्यौत्रमुत्तरलोम तस्मिन्नुपविष्टायां

समन्वारभ्यां, दाता ददातु दाशुष इति  
द्वाभ्यां, राकामहमिति द्वाभ्यां, नेजमेष इति  
तिसृभिः, प्रजापते न त्वदेतान्यन्य इति च ॥३॥

जुहुयादिति शेषः । अथशब्दोऽन्यस्मिन्नपि काले भवतीदं  
कर्मेति प्रापनार्थः । कस्मिन्, षष्ठाष्टमयोर्मासयोः । शास्त्रान्तरे  
चायं कालो विहितः । अग्निमुपसमाधायेत्यादि गृहप्रवेश-  
नीये व्याख्यातम् । आज्यभागान्तं कृत्वा दाता ददातु दाशुष  
इत्यादिभिरष्टावाज्याहुतीर्जुहुयात् ॥ ३ ॥

अथास्यै युग्मेन शलाटुग्लप्सेन त्येण्या च  
शलल्या त्रिभिश्च कुशपिञ्जलैरूर्ध्वं सौमन्तं व्यूह-  
ति भूर्भुवः स्वरोमिति त्रिः ॥ ४ ॥

अस्यै अस्याः । युग्मेन समेन । केन, शलाटुग्लप्सेन तरु-  
णफलसङ्घातेन । शलाटुरिति अपक्वानां फलानां समाख्या ।  
ग्लप्स इति स्तवक उच्यते । श्रीडुम्बरस्तवकेन शास्त्रान्तरे  
दृष्टत्वात् । तदभावेऽन्येन । त्रीण्येतानि यस्याः सेयं चेरणी  
शल्लौ । एतः शुक्ल इत्यर्थः । “वर्णादनुदात्तात् तोपधात् तो  
नः” [पा० ४, १, ३६] इति डीप, तकारस्य नत्वं च ; ततः  
“रषाभ्यां नो णः” [पा० ८, ४, १] इति णत्वम् । कुशपिञ्जलैः  
कुशतरुणैः । एतैरेकौकृतैर्ललाटकेशयोः सन्धिमारभ्य ऊर्ध्वं  
सौमन्तं व्यूहति मन्त्रेण, आमूर्ध्वप्रदेशात् केशान् पृथक् करोती-  
त्यर्थः । एवं त्रिव्यूहति । मन्त्रावृत्तिरुक्ता ॥ ४ ॥

चतुर्वा ॥ ५ ॥

चतुर्वा व्यूहति मन्त्रेण ॥ ५ ॥

वीणागाथिनौ संशास्ति सोमं राजानं संग-  
येतामिति ॥ ६ ॥

वीणा च गाथा च वीणागाथे ते ययोः स्तः तौ तथोक्ता,  
तौ संशास्ति सम्प्रेष्यति, सोम राजानं सद्गायेतामिति ॥ ६ ॥

तौ च एतां गाथां गायत इत्याह ।

सोमो नो राजाऽवतु मानुषोः प्रजा निवि-  
ष्टचक्राऽसाविमां नदीमुपवसिथा भवन्ति ॥७॥

असावित्यस्य स्थाने यस्या नद्याः समीपे वसन्ति तस्या  
नाम आसन्त्वाविभक्त्या ब्रूयातां, निविष्टचक्रा गङ्गे इति ॥७॥

ब्राह्मण्यञ्च दृष्ट्वा जीवपत्यो जीवप्रजा यद्य-  
दुपदिशेयुस्तत्तत् कुर्युः ॥ ८ ॥

एवंगुणयुक्ता ब्राह्मण्यो यद्यद् ब्रूयुः तत्तत्कार्यम् । प्रैषं  
दत्त्वा स्विष्टकृदादि समापयेत् ॥ ८ ॥

दृषभो दक्षिणा ॥ ९ ॥

दृषभो गौरासेचनसमर्थः, तं दक्षिणां दद्यात् । अत्र तु स्वय-  
मेव कर्त्ता । कुतः । “अस्यै मे पुत्रकामायाः” इति लिङ्गात्  
कस्मै-तर्हि दक्षिणा, ब्रह्मणे यद्यस्ति । तदभावे सन्निहितेभ्यो  
ब्राह्मणेभ्यः कर्मङ्गत्वात् दक्षिणानाम् ॥ ९ ॥

इति प्रथमे चतुर्दशौ कण्डिका ॥

अथ पञ्चदशौ कण्डिका ॥

कुमारं जातं पुराऽन्यैरालम्भात् सर्पिर्मधुनी  
हिरण्यनिकाषं हिरण्येन प्राशयेत्, प्र ते ददा-

मि मधुनी घृतस्य वेदं सवित्रा प्रसूतं मघोनाम् ।  
 आयुष्मान् गुप्तो देवताभिः शतं जीव शरदो  
 लोके अस्मिन्निति ॥ १ ॥

इदं जातकर्म । कुमारग्रहणं कुमारीनिवृत्त्यर्थम् । ननु,  
 कुमार्या अपि भवत्येव जातकर्म । कुतः । वक्ष्यति, “आवृत्तैव  
 कुमार्याः” [गृ० १।१४।२२] इत्युच्यते । प्रवासादागतस्य विहितं  
 कर्मावृता भवति, न जातकर्म, अनन्तरत्वात् । एवमेके,  
 अन्ये पुनरावृत्तैव कुमार्या इत्येतदुभयार्थमिति वदन्ति ।  
 तेन कुमार्या अपि जातकर्म भवति । मनुनाप्युक्तं [अ०  
 २, ६६] ।

“अमन्त्रिका तु कार्य्येयं स्त्रीणामावृदशेषतः” । इति ।

तर्हि कुमारग्रहणं किमर्थं, अधिकारार्थम् । अष्टमे वर्षे  
 ब्राह्मणमुपनयोदित्युपनयनं कुमारस्यैव यथा स्यात् न कुमार्या  
 इति । ननु, ब्राह्मणमिति पुंलिङ्गनिर्देशादेव न भविष्यति ।  
 न, जातिनिर्देशे लिङ्गमविवक्षितम् । यथा ब्राह्मणो न हन्तव्य  
 इति ब्राह्मण्यपि न हन्यते, एवमत्रापि स्त्रियाः प्रसज्येत,  
 तन्निरुच्यर्थं कुमारग्रहणमिति । जातग्रहणमप्यधिकारार्थम् ।  
 “गोदानं षोडशे वर्षे” इति जन्मतः प्रभृति षोडशो यथा  
 स्यात्, उपनयनप्रभृति माभूदिति । पुरा पूर्वमित्यर्थः । अन्य-  
 ग्रहणमनधिकृततालम्भनात् प्राक् कर्म कर्त्तव्यमित्येवमर्थम् ।  
 सर्पिर्मधुनी हिरण्येन निकाशयति । ते हिरण्यमंसृष्टे हिर-  
 ण्येन प्राशयेत्, मातुरुपस्थ आसीनं प्रते ददामीनि मन्त्रेण ॥१॥

कर्णयोरुपनिधाय मेधाजननं जपति ।

मेधान्ते देवः सविता मेधां देवी सरस्वती ।

मेधान्ते अश्विनौ देवावाधत्तां पुष्करस्रजौ ॥

इति ॥ २ ॥

अस्य कर्णयोः हिरण्यं निधाय मेधाजननं जपति, मेधान्त इति । उपग्रहणं तस्य सुखसमोपे आत्मनो सुखं निधाय जपार्थं मेधाजननमित्यस्य मन्त्रस्याख्या सक्तमन्त्रः । पर्यायेणोपनिधामित्येके । अन्ये मन्त्रावृत्तिमिच्छन्ति ॥ २ ॥

अंसावभिमृशति, अश्मा भव परशुर्भव हिरण्यमस्तृतं भव । वेदो वै पुत्रनामासि स जौव शरदः शतम् इति । इन्द्र श्रेष्ठानि द्रविणानि धेह्यस्मे प्रयन्धि मघवन्नृजोषिन्निति च ॥ ३ ॥

स्तनबाह्वोर्मध्यप्रदेशोऽसः । अत्र बहुधा विप्रतिपन्नाः तत्रैके सक्तमन्त्रं पर्यायेणांसाभिमर्शनमिच्छन्ति, द्वार्याभिमर्शनवत् । ननु युक्तस्तत्र सक्तमन्त्रः, द्विवचनयुक्तत्वात् मन्त्रस्य, इह त्वेकवचनयुक्तः । अत आहृत्या भवितव्यम् । नैतदेवम् । नात्रांसावुच्येते, किन्तर्हि कुमारः स चैकः, तस्मान्नावृत्तिरिति । अन्ये मन्त्रविभागमिच्छन्ति । अश्मा भवेत्यनेन दक्षिणमंसमभिमृशेत् । इन्द्र श्रेष्ठानि, अस्मे प्रयन्धि, इत्याभ्यां सव्यमिति । कथं पुनमन्त्रविभागो ज्ञातः । मध्ये इति-करणात् । नहि क्वचित् मन्त्रमध्ये इति-करणं पठन्ति । अपरे त्वाहुः सक्तदेवत्रयो मन्त्रा वक्तव्याः । न च मन्त्रविभागः । न च पृथगभिमर्शः । द्वार्याभिमर्शने त्वशक्यत्वात् पृथगभिमर्शः, इह तु शक्यते युगपदंसौ स्पृष्टुम् । यत्पुनरुक्तमिति-करणादिति । तत्र ब्रूमः । मन्त्रत्वापि मन्त्रमध्ये इति-कारः पठ्यते, यथा आसीद सदनं स्वमासीद सदनं स्वमिति माहिंसीर्देवप्रेरित इति ।

अयमेव नः पक्षोऽभिप्रेतः । यस्य त्रयाणामन्यतमः पक्षोऽभि-  
 प्रेतः तस्याऽपि कुर्वतो न दोषः, सर्वेषां गमकवत्त्वादिति  
 भाष्यकारः । अत्रैके मन्त्रविभागः श्रेयानित्याहुः, मध्ये इति-  
 कारात् । नन्वन्यत्रापि विद्यत इत्युक्तम् । तत्रापि विभाग एव,  
 किमुत्पत्तसीति बर्हिषि निधाय माहिंसीरित्यभिमन्त्रयेत् ।  
 कुत एतत्, आनन्तर्ययोगात् । ननु इडायां दृश्यते हविर्जुषन्ता-  
 मिति तस्मिन्नुपहृत इति, अनर्थज्ञो भवान्, इति-कारो मन्त्रस्य  
 मध्ये वृथा न पठ्यत इति वयं ब्रूमः । इडायां तु मन्त्रैकदेशे  
 इति-कारः । युषत् पक्षे त्वभिमन्त्रणे इति-कारो वृथैवेति ।  
 तदसत् । भगवता भाष्यकारेण यः पक्षः परिगृहीतः स एव  
 सम्यक् । अन्यत्रापि मन्त्रमध्ये इति-कारदर्शनात्, नमो यत्र  
 निषीदसीति, अमुं माहिंसीरमुं माहिंसीरिति चेति, तेन  
 त्रीन्मन्त्रान् सकृदुक्त्वा युगपदेवोभावंसौ सृष्टेदिति सिद्धम् ॥३॥

### नाम चास्यै द्युः ॥ ४ ॥

कुर्युरित्यर्थः । नामकरणस्याचार्येण कालान्तरानुक्तेः जात-  
 कर्मानन्तरं कार्यमित्येके । अन्ये शास्त्रान्तरोक्तेः कालो ग्राह्य  
 इत्याहुः । उक्तं च मनुना [अ० २, ३०] ।

“नामधेयं दशम्यां तु द्वादश्यां वापि कारयेत् ।

पुण्ये तिथौ सुहर्ते वा नक्षत्रे वा गणान्विते” ॥ इति ॥४॥

कीदृग्लक्षणं तन्नामित्याह ।

घोषवदाद्यन्तरन्तस्थमभिनिष्ठानान्तं द्वात्रिं-  
 रम् ॥ ५ ॥

प्रथमद्वितीयवर्णानामूष्माणश्च हकारवर्जमघोषवन्तः शिष्टं  
 घोषवन्तः तदादौ यस्य तत् तथोक्तम् । अन्तर्मध्येऽन्तस्था यस्य  
 तत् तथोक्तम् । यकारादयश्चतस्रोऽन्तस्थाः । अभिनिष्ठानो विस-

जनीयः, सः अन्ते यस्य तत् तथोक्तम् । अक्षरं स्वरः । अकारा-  
दयो हादश स्वराः, शिष्टं व्यञ्जनं, हे अक्षरे यस्य तत् द्वाक्षरं,  
व्यञ्जनमपरिमितम् ॥ ५ ॥

### चतुरक्षरं वा ॥ ६ ॥

चतुरक्षरं वा उक्तलक्षणं नाम कुर्युः । भद्रः, देवः, भयः,  
नायः, नागदेवः, रुद्रदत्तः, देवदत्तः, इत्येवंलक्षणानि नामानि  
भवन्ति ॥ ६ ॥

द्वाक्षरं चतुरक्षरं वेति यदुक्तं तत्काम्यमपीत्याह ।

द्वाक्षरं प्रतिष्ठाकामश्चतुरक्षरं ब्रह्मवर्चस-  
कामः ॥ ७ ॥

प्रतिष्ठान्नाब्रह्मवर्चसे च कुमारस्य, तत्संस्कारत्वात् न कर्तुः  
॥ ७ ॥

अथवा ।

### युग्मानि त्वेव पुंसाम् ॥ ८ ॥

युग्मानि युग्माक्षराणि पुंसाम् नामधेयानि भवन्ति । एव-  
कारोऽवधारणार्थः । कथं युग्ममेवाद्द्वयेत न पूर्वाणि लक्षणा-  
नीति । तेन शिवदत्तः, नागदत्तः, देवस्वामी, वसुगर्भा, रुद्रः,  
जनार्दनः, वेदघोषः, पुरन्दरः, विष्णुगर्भा इत्यादि मिदम् ॥ ८ ॥

### अयुजानि स्त्रीणाम् ॥ ९ ॥

अयुजान्ययुग्माक्षराणि स्त्रीणां नामानि भवन्ति । सुभद्रा,  
सावित्री, सत्यदा, वसुदा, इत्यादि ॥ ९ ॥

सांख्यवहारिकं नाम कृत्वा अभिवादनार्थं च कार्यमि-  
त्याह ।



अभिवादनीयं च समीचेत तन्मातापितरौ  
विद्यातामोपनयनात् ॥ १० ॥

येन नाम्ना उपनीतः अभिवादयते तच्च समीचेत, कुर्या-  
दित्यर्थः । तच्च मातापितराविव विद्यातामोपनयनात्, उपनी-  
तस्य त्वाचक्षते, अनेन नाम्नाऽभिवादयस्वेति ॥ १० ॥

प्रवासादेत्य पुत्रस्य शिरः परिगृह्य जपति,  
अङ्गादङ्गात् सम्भवसि हृदयादधिजायसे । आत्मा  
वै पुत्रनामाऽसि स जीव शरदः शतमिति मूर्ध्नि  
त्रिरवघ्राय ॥ ११ ॥

प्रवासादागत्य गृहानीचेताप्यनाहिताग्निरित्यादिसूत्रो-  
क्तमार्गेण विधिं कृत्वा पुत्रस्य शिरः परिगृह्य सर्वतो गृह्णीत्वा  
मूर्ध्नि त्रिरवघ्राय ततो जपति, अङ्गादङ्गादिति ॥ ११ ॥

आट्टतैव कुमार्य्यै ॥ १२ ॥

कुमार्यास्तु अमन्त्रकं कुर्यादिति । अनन्तरस्य चायं शेष  
इत्येके । अनन्तरस्य जातकर्मणश्चेत्यपरि ॥ १२ ॥

इति प्रथमे पञ्चदशौ कण्डिका ॥

अथ षोडशौ कण्डिका ॥

षष्ठे मास्यन्नप्राशनम् ॥ १ ॥

जन्मप्रभृति षष्ठे मासे न गर्भप्रभृति, जाताधिकारात्,  
तवान्नप्राशनं नाम कर्म कार्य्यम् ॥ १ ॥

आजमन्नाद्यकामः ॥ २ ॥

अजस्येदमाजम् । तैत्तिरसाहचर्यान्मांसस्यात्र ग्रहणं न  
क्षीरदधिघृतानाम् ॥ २ ॥

तैत्तिरं ब्रह्मवर्चसकामः ॥ ३ ॥

तित्तिरेगिटं तैत्तिरम् । आजतैत्तिरयोर्व्यञ्जकत्वे नोपदेशो  
नान्नत्वेन, तथा लोके प्रसिद्धत्वात् । तेनान्नमपि सिद्धम् ॥३॥

घृतौदनं तेजस्कामः ॥ ४ ॥

घृतमंस्कृत ओदनो घृतौदनः । कुतः, ओदनग्रहणात् ।  
यदि हि घृतमिश्रोऽभिप्रेतः स्यात् घृतं तेजस्काम इत्येवाव-  
च्यत् । ततश्च पूर्ववदाञ्जकत्वेनान्नमपि सिध्यत्येव । सृते नेदी-  
यसि घृतमेकं कृते घृतमंस्कृतो भवति, न तु घृते अपणं,  
विक्रं दानुपपत्तेः ॥ ४ ॥

दधिमधुघृतमिश्रमन्नं प्राशयेत्, अन्नपते-  
ऽवस्य ना देहानमौवस्य शुष्णिणः । प्र ददाता-  
रन्तारिष ऊर्जन्नो धेहि द्विपदे चतुष्पद इति  
॥ ५ ॥

अकामसयोगेन दध्यादिमिश्रमन्नं प्राशयेत्, अन्नपतेऽवस्य  
न इति मन्त्रेण । सयं मन्त्रः सर्वप्राशनैर्ष्वपि भवति । कुतः ।  
प्राशनसहितत्वात् मन्त्रस्य, प्राशयेदित्यस्य च सर्वशेषत्वात् ।  
आजं प्राशयेदित्यादि ॥ ५ ॥

आट्टतैवं कुमार्यै ॥ ६ ॥

कुमार्यास्त्वमन्त्रकमन्नप्राशनं कार्यमित्यर्थः ॥ ६ ॥

इति प्रथमं षोडशी कण्डिका ॥

अथ सप्तदशी कण्डिका ॥

तृतीये वर्षे चीलं, यथाकुलधर्मं वा ॥ १ ॥

कुलधर्मोपदिष्टे वा काले चीलं कार्यम् । जन्मप्रभृति  
तृतीये वर्षे वा- कार्यमिति व्यवस्थितविकल्पः । केषाञ्चिदुप-  
नयनेन सह स्मर्यत इति ॥ १ ॥

उत्तरतोऽग्ने व्रीहियवमाषतिलानां पृथक्  
पूर्णशरावाणि निदधाति ॥ २ ॥

प्रणीताप्रणयनोत्तरकाले उत्तरतोऽग्नेः व्रीहियवमाषति-  
लानां पूर्णशरावाणि निदधाति स्थापयति । पृथग्ग्रहणं द्रव्य-  
भेदार्थम् । पृथक् पूरयित्वा निदध्यादिति, अन्यथा समासोप-  
देशान्मिश्रितानां पूरणं स्यात्, यथा सर्पिर्मधुनी हिरण्यनिका-  
यमित्यमिश्रितानां प्राशनम् । अथवा सत्यपि समासोपदेशे  
यथाकामं व्रीहियवतिलैरित्यत्रैकं द्रव्यमभवति, एकेन कृतार्थ-  
त्वात्, एवमिहाप्येकं द्रव्यं प्रसज्येत तन्निवृत्त्यर्थं पृथग्ग्रह-  
णम् ॥ २ ॥

कथं पृथग्भूतानां सर्वेषां द्रव्याणां पूर्णशरावाणि निधीये-  
रन्निति ।

पञ्चात्कारयिष्यमाणो मातुरुपस्थ आनडुहं  
गोमयं नवे शरावे शमीपर्णानि चोपनिहितानि  
भवन्ति ॥ ३ ॥

अग्नेः पञ्चात्कारयिष्यमाणः कुमारः । तत्रयुक्तं हि चीलं,  
एवं च कृत्वा संस्कारकर्मसु व्यवपपरिहारेषु कार्येषु कुमारी-  
ऽन्तरतम इति दर्शितं भवति, मातुरुपस्थे उदाङ्गे आस्ते । आन-

हुङ्ग्लोमयं नवे शरावे उपनिहितं भवति । शमीपर्णानि  
चान्यस्मिन्नवे शरावे उपनिहितानि भवन्ति ॥ ३ ॥

मातुः पिता दक्षिणत एकविंशतिकुशपिञ्जु-  
लान्यादाय ॥ ४ ॥

मातुर्दक्षिणतः, पिता एकविंशतिकुशपिञ्जुलान्यादायास्ते ।  
मातुर्ग्रहणं मातुः सकाशात् दक्षिणतो यथा स्यात् तथा, अग्ने-  
र्दक्षिणतो माभूदिति ॥ ४ ॥

ब्रह्मा वैतानि धारयेत् ॥ ५ ॥

एतानि कुशपिञ्जुलानि ब्रह्मा वा धारयेत् यद्यस्ति ॥ ५ ॥

पश्चात्कारयिष्यमाणस्यावस्थाय शीतोष्णा  
अपः समानीयोष्णो न वा, य उदकेनेहोति ॥ ६ ॥

आघारान्तं कृत्वा पूर्वीक्ता आहुतीर्हृत्वा कुमारस्य पश्चि-  
मदेशे स्थित्वा शीतमुदकमुष्णं चोदकमुभाभ्यां पाणिभ्यां  
गृहीत्वा अन्यस्मिन् पात्रे युगपद्भिनयति मन्त्रेण । समित्ये-  
कौभावे, न तु दक्षिणाङ्गकारितया भाव्यम् । कथमुभाभ्यां  
पाणिभ्यामिति । उच्यते । अनियमं प्राप्ते नियमार्था या सा  
परिभाषा, न तु दक्षिणाङ्गविधायिका ॥ ६ ॥

तासां गृहीत्वा नवनीतं दधिद्रुप्तान् वा  
प्रदक्षिणं शिरस्त्रिरुन्दति, अदितिः केशान्वप-  
त्वाप उन्दन्तु बर्चस इति ॥ ७ ॥

तासामपामेकदेशङ्गृहीत्वा नवनीतञ्च गृहीत्वा तटभावे  
दधिद्रुप्तान् वा गृहीत्वा प्रदक्षिणं शिरस्त्रिरुन्दति क्लेदयति  
मन्त्रेण । मन्त्रावृत्तिरुक्ता । तासां-ग्रहणं समानीतानां ग्रह-

णार्थम् । इतरथा समानयनस्य शौतोष्णाभिरद्भिववर्धमित्यत्र  
 कृतार्थत्वात्तामां-ग्रहणमेव न स्यात् । गृहीत्वेत्यस्य च नवनी-  
 तेन च सम्बन्धः स्यात् । तस्मिंस्तु सति आपो नित्याः, नवनीत-  
 दधिद्रुष्ययोश्च विकल्पः सिध्यति ॥ ७ ॥

दक्षिणे केशपक्षे त्रीणि त्रीणि कुशपिञ्जुला-  
 न्यभ्यात्माग्राणि निदधाति, औषधे त्रायस्वैन-  
 मिति ॥ ८ ॥

दक्षिण-ग्रहण विस्मष्टायम् । तस्मिन् केशपक्षे त्रीणि त्रीणि  
 कुशपिञ्जूलानि कुमारस्य अभ्यात्माग्राणि स्थापयति मन्त्रेण ।  
 औष्णं बह्वर्था ॥ ८ ॥

स्वधिते मैनं हिंसोरिति लोहेन चुरेण ॥ ९ ॥

अनेन मन्त्रेण लोहेन चुरेण तानि कुशपिञ्जूलानि निष्पी-  
 हयति, तेषु चुरं स्थापयतीत्यर्थः । लोके चुरो लोह एव प्रसिद्धः ।  
 अतोऽत्र तस्यावाच्यत्वात् लोहशब्दस्ताम्रं वर्त्तते, शास्त्रान्तरं  
 विहितत्वाच्च । लोके लोहशब्दश्चायं रजतादिष्वपि वर्त्तते अत्र  
 तु ताम्रं, तथा दृष्टत्वात् ॥ ९ ॥

प्रच्छिन्ति, येनावपत्सविता चुरेण सोमस्य  
 राज्ञो वरुणस्य विद्वान् । तेन ब्रह्माणो वपतेद-  
 मस्यायुष्माञ्चरदष्टिर्यथासदिति ॥ १० ॥

ततो अनेन मन्त्रेण तेनैव चुरेण प्रच्छिन्ति । प्राऽनघकः,  
 अनभिप्राय इत्यर्थः । अन्ये च्छिप्रार्थ इत्याहुः ॥ १० ॥

प्रच्छिद्य प्रच्छिद्य प्रागग्राञ्कमीपर्णैः सह

मात्रे प्रयच्छति तानानडुहे गोमये निदधाति  
॥ ११ ॥

प्रच्छिद्य प्रच्छिद्येति वीष्मावचनं यो यत्र धर्म उपदिश्यते  
स सर्वेषु छेदेषु यथा स्यादिति । प्रागग्रान् कृत्वा शमीपर्णैः  
सह एकौकृत्य मात्रे प्रयच्छति ददाति । तानमी आनडुहे  
गोमये निदधाति स्थापयति, नात्र प्रागग्रतानियमः ॥ ११ ॥

येन धाता बृहस्पतेरग्नेरिन्द्रस्य चायुषेऽव-  
पत् । तेन ते आयुषे वपामि सुश्लोक्याय स्वस्तय  
इति द्वितीयम् । येन भूयश्चरात्यं ज्योक् च  
पश्यति सूर्यम् । तेन ते आयुषे वपामि सुश्लो-  
क्याय स्वस्तय इति तृतीयम् ॥ १२ ॥

सत्यावचनं मन्वान्तरप्रदर्शनार्थम् । मन्त्रमध्येऽपीतिकारो  
विद्यत इत्युक्तम् । कुशापिञ्जलनिदानस्याभ्यात्मविधानार्थं भवितुं  
नार्हेति, अभ्यासस्य त्रीणि त्रीणि वीप्सयैव सिद्धत्वात् ॥ १२ ॥

सर्वैर्भन्तैश्चतुर्थम् ॥ १३ ॥

सर्वैस्त्रिभिर्मन्तैश्चतुर्थवारं कृत्विति ॥ १३ ॥

एवमुत्तरतस्त्रिः ॥ १४ ॥

यथा दक्षिणे केशपत्ते, एवमुत्तरेऽपि केशपत्ते कुर्यात्त्रिः  
परिसंख्येयम् । उत्तरं केशपत्ते त्रिरेव, न चतुर्थमिति ॥ १४ ॥

क्षुरतेजो निमृजेत्, यत् क्षुरेण मर्चयता  
मुपेशसा वप्रा वपसि केशान् । शुन्धि गिरो  
मास्यायुः प्रंमोषीरिति ॥ १५ ॥

ततः क्षुरधारां निमृजेत् शोधयेत् मन्त्रेण । निमार्जनमव-  
मार्जनं, न्यवेति विनिग्रहार्थीयाविति वचनात् ॥ १५ ॥

नापितं शिष्याच्छ्रोतोष्णाभिरङ्गिरवर्थं कुर्वा-  
णोऽक्षुण्वन् कुशलीकुर्विति ॥ १६ ॥

नापितं शिल्पिनं शिष्यात् प्रेष्येत्प्रैषेण । कुशलीकरण-  
वचनं विपरीतलक्षण्या वापने वर्तते, येन विहितोऽयं मुण्ड-  
यति हि श्रूयते ॥ १६ ॥

यथाकुलधर्मं केशवेशान् कारयेत् ॥ १७ ॥

“एकाश्विखः त्रिशिखः पञ्चाशिखा वा” इति बोधायनः ।  
पूर्वाश्विखः पराश्विख इति कुलधर्माः, तेषु यो यस्य कुलधर्मः  
तेन तस्य केशमन्त्रिवेशान् कारयेत् । ततः खिष्टकृदादि समा-  
पयेत्, वेषानित्यपि पाठे स एवाथः ॥ १७ ॥

आवृत्तैव कुमार्यै ॥ १८ ॥

आवृत्ता अमन्त्रकमित्यर्थः । कुतः । येनान्यत्र आवृत्तल्युक्त्वा  
तूष्णीमित्याह, अपरयः द्वारा नित्ययाऽऽवृत्ता सदी द्वार्यं  
च्चाभिमृश्य तूष्णीं प्रतिप्रसर्पन्तीति । नैतदेवम् । एवकारोऽत्रा-  
वधारणार्थः । आवृत्तन्त्वमेव भवति न मन्त्र इति । तेनावृत्ते-  
त्यस्य तूष्णीमित्ययमर्थ इति सिद्धम् । एवञ्चेद्दोषः । अमन्त्रकं  
होमः प्राप्नोति । इष्टमेव न एतादिति केचिदाहुः । अन्ये होमो  
न भवतीत्याहुः, अमन्त्रकस्य होमस्य क्वचिदप्यदृष्टत्वात् । ननु  
तूष्णीं द्वितीये उभयत्रेत्यत्र दृष्ट इति शब्दात् न कार्या । तत्रापि  
प्रजापतये स्वाहिति मन्त्रोऽस्त्येव ॥ १८ ॥

इति प्रथमे सप्तदशौ कण्डिका ॥

अथ प्रष्टादशो कण्डिका ॥

एतेन गोदानम् ॥ १ ॥

व्याख्यातमिति शेषः । एतेनेति कृतस्त्रोपदेशः ॥ १ ॥

तत्र विशेषमाह ।

षोडशे वर्षे ॥ २ ॥

तृतीयस्यापवादः । अत्र मातुरुपस्थापवेशनं न भवति,  
अयुक्तत्वात् ॥ २ ॥

केशशब्दे तु श्मश्रुशब्दान् कारयेत् ॥ ३ ॥

केशशब्दे त्विति जातावेकवचनम् । श्मश्रुशब्दानिति  
व्यक्तिपरो निर्देशः । तेन त्रयः श्मश्रुशब्दाः । तत्र अर्दतः  
केशान्वपतु, वप्ता वपसि केशान्, दर्दित्त्वं केशपत्त इति त्रिषु  
ते कार्याः । तन्वगतस्य तृतीयरू. केशशब्दस्याभावाद्द्विधितस्य  
ग्रहणम् । तेन दर्दित्त्वे श्मश्रुपत्त इति साधितं भवति ॥ ३ ॥

श्मश्रूणीहोन्दति ॥ ४ ॥

शिर उन्दनस्यापवादः ॥ ४ ॥

शुन्धि, शिरो मुखं मास्यायुः प्रमोषीरिति ॥ ५ ॥

क्षुरनिमार्जनस्य विशेषः ॥ ५ ॥

केशश्मश्रुलोमनखान्युदक्संस्थानि संप्रव्याति  
॥ ६ ॥

शीतोष्णाभिरङ्गिरबंधं कुर्वाणोऽक्षुण्वन् कुशली केशश्मश्रु-  
लोमनखान्युदक्संस्थानि कुर्वति नापितशासनम् ॥ ६ ॥

आप्तुत्य वाग्यतः स्थित्वाऽहःशेषमाचार्यस-  
काशे वाचं विहृजेत, वरं ददामीति ॥ ७ ॥



तत आप्तृत्य स्नात्वित्यर्थः । वाग्यन इत्यमन्त्रयमाणः ।  
स्थित्वेत्यपवेशनप्रतिषेधः । एवमहःशेषं स्थित्वाऽस्तमिते आचा-  
र्यसमीपे, वरं ददामीति वाचं विसृजेत् ॥ ७ ॥

वरद्रव्यमाह ।

**गोमिथुनं दक्षिणा ॥ ८ ॥**

ननु । भिक्षुरयं कथमस्य गोमिथुनसम्भवः । उच्यते, यथास्य  
प्रावरणादिसम्भवस्तथैतस्यापि ॥ ८ ॥

**संवत्सरमादिशेत् ॥ ९ ॥**

एवं गोदानं कृत्वा संवत्सरं व्रतमादिशेत् वक्ष्यमाणेन  
विधिना चरेत् । रात्रौ व्रतादर्शनाऽनुपपत्तेः अपरेद्युः कार्यम्  
॥ ९ ॥

इति प्रथमे अष्टादशी कण्डिका ॥

अथ एकीनविंशतितमा कण्डिका ॥

**अष्टमे वर्षे ब्राह्मणमुपनयेत् ॥ १ ॥**

जन्मप्रभृत्यष्टमे वर्षे ब्राह्मणमुपनयेत् । कुमारमिति वर्त्तते,  
कुमारौनिवृत्त्यर्थमित्युक्तम् ॥ १ ॥

**गर्भाष्टमे वा ॥ २ ॥**

गर्भप्रभृत्यष्टमे वापनयेत् ॥ २ ॥

**एकादशे क्षत्रियम् ॥ ३ ॥**

जन्मप्रभृति गर्भप्रभृति वा एकादशे वर्षे क्षत्रियमुपनयेत्  
॥ ३ ॥

**द्वादशे वैश्यम् ॥ ४ ॥**

जन्मप्रभृति गर्भप्रभृति वा द्वादशे वर्षे वैश्यमुपनयेत् ॥ ४ ॥

आषोडशात् ब्राह्मणस्यानतीतः कालः ॥ ५ ॥

षोडशवर्षपर्यन्तं ब्राह्मणस्यापनयनकालोऽतीतो न भवति  
॥ ५ ॥

आद्वाविंशात् क्षत्रियस्य, आचतुर्विंशात्  
वैश्यस्य, अत ऊर्ध्वं पतितसावित्रीका भवन्ति  
॥ ६ ॥

षोडशद्वाविंशचतुर्विंशपर्यन्तेषु अनुपनीताश्चेत् पतित-  
सावित्रीकाः भवन्ति । सूत्रायाः प्रयोजनं पतितसावित्रीक  
उद्दालकव्रतं चरेदिति । अत ऊर्ध्वमिति वचनं पूर्वसूत्रेऽस्वाकारा  
अभिविधाविति ज्ञापनाश्रमम् ॥ ६ ॥

नैनानुपनयेन्नाध्यापयेन्न याजयेन्नैभिर्व्यव-  
हरयुः ॥ ७ ॥

अचीर्णप्रायश्चित्तानिति शेषः । उपनयनप्रतिषेधादेव सर्वत्र  
प्रतिषेधे मिडे यदि केनचिन्नोभादज्ञानान्नेपनीताः स्युः तथापि  
नैवोत्तराणि कर्माणि पतितसावित्रीकाणां कुर्यादिति सर्वेषां  
पाठः क्रियते ॥ ७ ॥

अलङ्कृतं कुमारं कुशलीकृतशिरसमहतेन  
वाससा संवीतमैण्येन वाऽजिनेन ब्राह्मणं रौर-  
वेण क्षत्रियम्नाजेन वैश्यम् ॥ ८ ॥

कुशलीकृतशिरसं वापितशिरसमित्यर्थः । अहतं नवं,  
अपुराणमनुपभुक्तमित्यर्थः । तेन वाससा संवीतं प्राहुतमि-  
त्यर्थः । ऐण्येन वा अजिनेन चर्मणा प्राहुतं ब्राह्मणमानीय

होमं कुर्यात् । एवमुत्तरत्रापि नियम् । एतानि चर्माणि वाससा  
सह विकल्पन्ते, उभयेषां प्रावरणार्थत्वात् वाशब्दाच्च ॥ ८ ॥

यदि वासांसि वसौरन्वक्तानि वसौरन्,  
काषायं ब्राह्मणो माञ्जिष्ठं क्षत्रियो हारिद्रं वैश्यः  
॥ ९ ॥

वामांसि वसौरन्वित्येवं सूत्रच्छेद इष्टः । वासांसि वसौरन्  
परिदध्युरित्यर्थः । यदौत्थुत्तरेण सम्बध्यते । तेन नियमिन परि-  
धानं सिद्धम् । पक्षे शुक्लान्यपि सिध्यन्ति । यदि रक्तानि वसौ-  
रन् काषायं ब्राह्मणः माञ्जिष्ठं क्षत्रियः, हारिद्रं वैश्यः । एवं  
रक्तानां वसनमनित्यम् । तथा च गोतमः । “वासांसि क्षीम-  
चौरकुतपाः सर्वेषां कार्पासं वाऽविकृतं काषायमप्येके वाल्कं  
ब्राह्मणस्य माञ्जिष्ठहारिद्रे इतरयोः” इति ॥ ९ ॥

तेषां मेखलाः ॥ १० ॥

उच्यन्त इति शेषः ॥ १० ॥

मौञ्जी ब्राह्मणस्य, धनुर्ज्या क्षत्रियस्य, आवी  
वैश्यस्य ॥ ११ ॥

मौञ्जी नान्यस्य । ब्राह्मणस्य तु मौञ्जी वाऽन्या वा, न  
नियमः । एवमुत्तरयोर्ज्ञेयम् ॥ ११ ॥

तेषां दण्डाः ॥ १२ ॥

उच्यन्त इति शेषः ॥ १२ ॥

पालाशो ब्राह्मणस्य, औडुम्बरेः क्षत्रियस्य,  
वैल्बो वैश्यस्य । केशसंमितो ब्राह्मणस्य, ललाट-  
संमितः क्षत्रियस्य, प्राणसंमितो वैश्यस्य ॥ १३ ॥

दण्डनियमो मेखलाभिस्तुल्यः ॥ १३ ॥

इति प्रथमे एकोनविंशतितमा काण्डिका ॥

अथ विंशतितमा काण्डिका ॥

सर्वं वा सर्वेषाम् ॥ १ ॥

सर्वं दण्डाः सर्वेषां भवन्ति पालाशादयः ॥ १-६

समन्वारब्धे हुत्वात्तरतोऽग्नेः प्राङ्मुख आ-  
चार्योऽवतिष्ठते ॥ २ ॥

आज्यस्य बर्हिषासादनान्तं कृत्वा समन्वारब्धं ब्रह्मचा-  
रिणि इष्वाधानाघारान्तं कृत्वा पूर्वाक्ताज्याहुतौर्ध्वत्वा उत्तर-  
तोऽग्नेः प्राङ्मुख आचार्योऽवतिष्ठते । ब्रह्मचारी तु तीर्थेन  
प्रविश्य आचार्यस्य दक्षिणत उपविशेत् । तीर्थं नाम प्रणौ-  
तानां पश्चिमो देशः । सर्वत्र तीर्थेनैव प्रविश्य कर्म कुर्यात् ॥२॥

पुरस्तात् प्रत्यङ्मुख इतरः ॥ ३ ॥

आचार्यस्य पुरस्तात् प्रत्यङ्मुखो ब्रह्मचारी अवतिष्ठते ॥३॥

अपामञ्जली पूरयित्वा, तत् सवितुर्दृणी-  
मह. इति पूर्णेनास्य पूर्णमवक्षारयत्यासिच्य,  
देवस्य त्वा सवितुः प्रसवेऽश्विनोर्वाहुभ्यां पूष्णो  
हस्ताभ्यां हस्तं गृह्णाम्यसाविति तस्य पाणिना  
पाणिं साङ्गुं गृह्णीयात् ॥ ४ ॥

अपामुभयोरञ्जली पूरयित्वा स्वस्य पूर्णेनाञ्जलिनाऽस्य  
पूर्णमञ्जलिमवक्षारयति, तत् सवितुर्दृणीमह इति मन्त्रेण ।  
ब्रह्मचारिणोऽञ्जली आत्मनोऽञ्जलिमवसिञ्चतीत्यर्थः । ततो

देवस्य त्वेति मन्त्रेण तस्य पाणिं साङ्गुष्ठं गृह्णीयात् । आचार्य्याञ्जलिमर्थादन्यः पूरयति । आसिञ्चेतिवचनं कथं, आचार्य्याऽवचारणं कुर्यात् न कुमार इत्येवमर्थम् । इतरथा पूर्णेनास्य पूर्णमवचारयतीत्युक्ते कस्याञ्जलिं कांऽवचारयतीति सन्देहः स्यात् । आसिञ्चेतिवचनं तूच्यमाने समानकर्तृकत्वनिर्देशात् । यः पाणिं गृह्णाति सोऽवसिञ्चतीति ज्ञायते । तेनाचार्य्याऽवचारयतीति सिद्धम् । असावित्यस्य स्थाने सम्बुद्ध्या ब्रह्मचारिनाम ब्रूयात् ॥ ४ ॥

सविता ते हस्तमग्रभीदसाविति द्वितीयम् ।

अग्निराचार्य्यस्तवासाविति तृतीयम् ॥ ५ ॥

संख्यावचनं प्रथमहस्तग्रहणदृष्टाञ्जलिपूरणादिधर्मप्राप्त्यर्थम् ॥ ५ ॥

आदित्यमीक्षयेत्, देव सवितरेष ते ब्रह्मचारी तं गोपाय स मामृतेत्याचार्य्यः ॥ ६ ॥

ततो ब्रह्मचारिणमादित्यमीक्षयेत् मन्त्रेणाचार्य्यः । आचार्य्यग्रहणं ज्ञापनार्थम् । अन्यत्रेक्षणे ब्रह्मचारिणो मन्त्रो नाचार्य्यस्येति । तेनादित्यमीक्षयेत् । “मित्यस्य त्वा चक्षुषा प्रतीक्षे” इत्यत्र ब्रह्मचारिणो मन्त्रः सिद्धः ॥ ६ ॥

कस्य ब्रह्मचार्य्यसि प्राणस्य ब्रह्मचार्य्यसि कस्त्वाकमुपनयते काय त्वा परिददामौति ॥७॥

जपेदिति शेषः, मन्त्रलिङ्गात् । प्रजापतये ब्रह्मचारी प्रदीयते । तेनाचार्य्यस्यायं मन्त्रः ॥ ७ ॥

युवा सुवासाः परिवीत आगादित्यर्द्धर्चनैः प्रदक्षिणामावर्त्तयेत् ॥ ८ ॥

अनेनार्द्धर्चेन एनं ब्रह्मचारिणं प्रदक्षिणमावर्त्तयेत् । एन-  
मिति वचनं कथं आवर्त्तयितुर्मन्त्रः स्यान्नावर्त्यमानो ब्रूयात्  
कुमार इत्येवमर्थम् । अर्द्धर्चग्रहणमृद्धिवृत्त्यर्थम् । अन्यथा  
“ऋचं पादग्रहणे” [आश्व० १, १, १७] इत्यृक् स्यात् ॥ ८ ॥

तस्यार्ध्वंसौ पाणी कृत्वा हृदयदेशमालभे-  
तोत्तरेण ॥ ९ ॥

अधीत्युपरिभावे । ब्रह्मचारिणोऽस्योरुपरि स्वस्य पाणी  
कृत्वा तस्य हृदयदेशं, स्पृशेदुत्तरेणार्द्धर्चेन ॥ ९ ॥

अग्निं परिसमूह्य ब्रह्मचारी तूष्णीं समिध-  
मादध्यात् तूष्णीं वै प्राजापत्यं प्राजापत्यो ब्रह्म-  
चारी भवतीति विज्ञायते ॥ १० ॥

अत्र परिसमूहनमनर्थकं, संस्कृतत्वाद्गनेः । उच्यते । सायं-  
प्रातः समिदाधाने पर्युत्तणपरिसमूहने यथा स्यातामिति  
परिसमूहनवचनं, अत्र तु परिसमूहनाद्यकृत्वैव तस्मिन्ने-  
वाग्नी ब्रह्मचारी तूष्णीं समिधमादध्यात् । ब्रह्मचारिवचन-  
माचार्यनिवृत्त्यर्थम् । यस्मात् यत् प्राजापत्यं तत् तूष्णीं  
ब्रह्मचारी च प्राजापत्यः इति श्रूयते तस्मात् तूष्णीं समिध-  
मादध्यात् ॥ १० ॥

इति प्रथमे विंशतितमा कण्डिका ॥

—

अथ एकविंशतितमा कण्डिका ॥

मन्त्रेण हैके, अग्नये समिधमाहार्षं वृहते

जातवेदसे तथा त्वमग्ने वड्वंस्व समिधा ब्रह्मणा  
वयं स्वाहेति ॥ १ ॥

एके मन्त्रेण समिदाधानमिच्छन्ति । हशब्दोऽभिमतज्ञाप-  
नार्थः । तेन पूर्वस्य श्रुत्याकृष्टत्वे ऽपि उभयोस्तुल्यत्वं सिद्धम् । १

स समिधमाधायाग्निमुपस्पृश्य मुखं निर्मा-  
ष्टि त्रिः, तेजसा मा समनज्मौति ॥ २ ॥

ब्रह्मचारी समिधमाधायाग्निमुपस्पृश्य मुखं निर्माष्टि  
मन्त्रेण त्रिः । मन्त्रावृत्तिरुक्ता । स-ग्रहणं समिधौ वा जपेहे-  
त्यत्र वक्ष्यमाणो विधिर्माभूत्, समिद्ग्रहणमुभयोरपि पक्षयो-  
रुत्तरो विधिर्यथा स्यात् इति । आधाय-ग्रहणं “सायंप्रात  
र्माधमादध्यात्” इत्यत्राऽपि यथा स्यात् ॥ २ ॥

तेजसा ह्ये वात्मानं समनत्तौति विज्ञायते  
॥ ३ ॥

श्रुत्याकर्षः कथमन्य, पस्पर्शनमपि त्रिः स्यादिति ॥ ३ ॥

मयि मेधां मयि प्रजां मध्यग्निस्तेजो दधातु,  
मयि मेधां मयि प्रजां मयौन्द्रं इन्द्रियं दधातु,  
मयि मेधां मयि प्रजां मयिसूर्यीं भाजो दधातु ।  
यत्ते अग्ने तेजस्तेनाहं तेजस्वी भूयासं, यत्ते  
अग्ने वर्चस्तेनाहं वर्चस्वो भूयासं, यत्ते अग्ने  
हरस्तेनाहं हरस्वी भूयासं, इत्युपस्थाप्य जान्वा-  
च्योपसंगृह्य ब्रूयात्, अधोहि भूः सावित्रीं भो  
अनुब्रूहीति ॥ ४ ॥

षड्भिरुपस्थाय दक्षिणं जान्वाच्य विधिवदुपसंगृह्याचार्यं  
ब्रूयात् अधोहीति प्रेषेण ॥ ४ ॥

तस्य वाससा पाणिभ्यां च पाणी संगृह्य  
सावित्रीमन्वाह पच्छोऽर्द्धर्चशः सर्वाम् ॥ ५ ॥

तस्य ब्रह्मचारिणः परिहितेन वाससा प्रावरणस्याऽनित्य-  
त्वात् स्वस्य पाणिभ्यां च तस्य पाणी गृहीत्वा सावित्रीमन्वाह  
॥ ५ ॥

यथाशक्ति वाचयौत ॥ ६ ॥

स्वयं पादं पादमुक्त्वा तेन वाचयति । यदि ब्रह्मचारी पादं  
पादं वक्तुं न शक्नोति, ततस्तेन यथाशक्ति वाचयौत । एव-  
मर्द्धर्चशः । एवं सर्वाम् ॥ ६ ॥

हृदयदेशेऽस्योर्द्धाङ्गुलिं पाणिमुपदधाति, मम  
व्रते हृदयन्ते दधामि मम चित्तमनु चित्तं ते  
अस्तु । मम वाचमेकव्रतो जुषस्व वृहस्पतिष्वा  
नियुनक्तु मह्यमिति ॥ ७ ॥

ब्रह्मचारिणो हृदयदेशमपीपे स्वस्य पाणिमूर्द्धाङ्गुलिं उप-  
दधाति स्थापयति मन्त्रेण ॥ ७ ॥

इति प्रथमं एकविंशतितमा कण्डिका ॥

अथ द्वाविंशतितमा कण्डिका ॥

मेखलामावध्य दण्डं प्रदाय ब्रह्मचर्यमा-  
दिशेत् ॥ १ ॥

ततो मेखलामावध्य दण्डं प्रदाय ब्रह्मचर्यमादिशेत् ॥१॥



इत्यमादिशेदित्याह ।

ब्रह्मचार्यस्यपोऽशान कर्म कुरु दिवा मा-  
स्वाप्सौराचार्याधीनो वेदमधौष्वेति ॥ २ ॥

इदानीं ब्रह्मचार्यं सि । अपोऽशान, मूलपुरीषादौ शास्त्र-  
विहितमाचमनं कुर्वित्यर्थः । कर्म कुरु, यच्छास्त्रविहितं कर्म  
सन्ध्योपासनादि । दिवा मास्वाप्सौरितं दिवाशयनप्रतिषेधः ।  
आचार्याधीनो नित्यम्भव । वेदमधौष्व वेदाध्ययनं कुरु ॥ २ ॥

द्वादश वर्षाणि वेदब्रह्मचर्यम् ॥ ३ ॥

वेदस्य ब्रह्मचर्यं वेदब्रह्मचर्यम् । वेदग्रहणं कथं वेदमात्र-  
स्यायं कालनियमः स्यादिति, मन्त्रब्राह्मणयोर्वेदनामधेयं, तेन  
महानाम्नादादीनां व्रतानामूर्द्धं द्वादशवर्षेभ्यस्त्वयः संवत्सराः  
स्युः । एवं च कृत्वोपनयनप्रभृति षोडशे वर्षे गोदानं सिद्धम् ।  
वेदग्रहणादयमर्था लब्धः, एवमिके, अन्यं तु जन्मप्रभृति षोडशे  
वर्षं गोदानम् । महानाम्नादादीनां च व्रतानां द्वादशवर्षेष्वन्त-  
र्भावमिच्छन्ति, महानाम्नादादीनामपि वेदैकदेशत्वादिति ।  
पूर्वस्मिन् पक्षे यदा संवत्सरं व्रतचर्या तदा सप्तदशे गोदानं  
व्यात्, तस्मादयमव पक्षः श्रेयान् । वेदग्रहणं कथमेकैकस्य  
वेदस्य द्वादशवर्षाणि ब्रह्मचर्यं स्यादिति । तेन द्वयोश्चतुर्विं-  
शतः, त्रयाणां षट्त्रिंशत्, चतुर्णामष्टाचत्वारिंशत् ॥ ३ ॥

ग्रहणान्तं वा ॥ ४ ॥

वेदग्रहणान्तं वा ब्रह्मचर्यं भवति, प्रागूर्द्धं वोद्वादशभ्यः । एवं  
ब्रुवता त्रिविधं ज्ञानं प्रदर्शितं भवति । विद्याज्ञानं, व्रतज्ञानं,  
विद्याव्रतज्ञानमिति । प्राग्द्वादशभ्यो वेदमधौष्व यः स्नाति स  
विद्याज्ञातकः । यस्तु द्वादशवर्षाणि ब्रह्मचर्यं कृत्वाऽनधी-

तवेदः स्नाति स व्रतस्नातकः । यस्तु पुनर्द्वादशवर्षाणि ब्रह्मचर्यं कृत्वाऽधौतवेदः स्नाति स विद्याव्रतस्नातकः । ननु विद्यान्ते गुरुमर्थेन निमन्त्र्य कृतानुज्ञातस्य वा स्नानमिति वक्ष्यति, प्रतः कथं व्रतस्नानस्य सम्भवः । उच्यते । विद्यान्त इति न विद्यासमाप्तौ स्नानं चोद्यते किं तर्हि विद्याया अन्ते न मध्ये, तेन व्रतस्नातकोऽपि मध्यमुत्सृज्य अन्तमारण्यकमधीत्य स्नायात् । रहस्ये चारण्यकं प्राधान्येन स्नाननिमित्तं चोद्यते “नेदमनधी- यन् स्नातका भवति” इत्यादिना । ततः स्विकृदादि समा- पयेत् ॥ ४ ॥

**सायं प्रातर्भिक्षेत ॥ ५ ॥**

अह्नि रात्रौ चाचार्यार्थमशनार्थं चाश्वं याचेत । तत्र भवत्पूर्वमित्यादि शास्त्रान्तरदृष्टो विधिर्द्रष्टव्यः ॥ ५ ॥

**सायं प्रातः समिधमादध्यात् ॥ ६ ॥**

अग्निं परिसमूह्येत्याद्युपस्थानान्ता धर्मा भवन्तीत्युक्तं, पुनः सायंप्रातर्यज्ञं पूर्वेणासम्बन्धार्थम् । तेन भैक्षं वा पूर्वं भवति, समिदाधानं वेति क्रमानियमः सिद्धः ॥ ६ ॥

**अप्रत्याख्यायिनमग्रे भिक्षेत, अप्रत्याख्या- यिनीं वा ॥ ७ ॥**

अयं नियमोऽनुप्रवचनीयभैक्षे । कुतः अनुप्रवचनीयं, भवान् ददात्विति भैक्षमन्त्रात् ॥ ७ ॥

**भवान् भिक्षां ददात्विति, अनुप्रवचनीय- मिति वा ॥ ८ ॥**

स्त्रौभिक्षा चेदुभयत्र मन्त्रे भवती ददात्विति ब्रूयात् ॥८॥  
तदाचार्यार्थं वेदयीत, तिष्ठेद्दहःशेषम् ॥९॥

तल्लब्धमाचार्याय निवेद्य तस्मिन्नहनि यावच्छिष्टं तावन्तं  
कालं तिष्ठेत्, आसनादि न कुर्यात् ॥ ९ ॥

अस्त्वमिते ब्रह्मोदनमनुप्रवचनीयं अपयित्वा-  
ऽऽचार्याय वेदयौत ॥ १० ॥

ब्रह्मभ्य ओदनो ब्रह्मोदनः । ब्रह्मशब्दो ब्राह्मणवाचकः  
तेन ब्राह्मणभोजनं विधास्यमानमत एव चरोर्भवति । अनु-  
प्रवचननिमित्तमनुप्रवचनीयम् । पाकयज्ञविधानेन ब्रह्मचारौ  
अनुप्रवचनीयं अपयित्वाचार्याय वेदयौत श्रुतः स्थालीपाक  
इति ॥ १० ॥

आचार्यः समन्वारब्धे जुहुयात्, सदसस्पति-  
मद्भुतमिति ॥ ११ ॥

ततः समन्वारब्धे ब्रह्मचारिणि इध्माधानाद्याधारान्तं  
कृत्वाऽनया जुहुयात् ॥ ११ ॥

सावित्या द्वितीयम् ॥ १२ ॥

सावित्री “तत्सवितुर्वरेण्यम्” इत्येषा प्रसिद्धा । द्वितीय-  
ग्रहणमुत्तरार्थम् ॥ १२ ॥

यद्यत् किञ्चात् ऊर्ध्वमनूक्तं स्यात् ॥ १३ ॥

अत्र सावित्री अनूक्तेति कृत्वा सावित्र्या द्वितीयं जुहोति ।  
अत ऊर्ध्वमपि महानाम्नादिब्रतेषु यद्यदनूक्तं तेन तेन द्वितीयं  
जुहोति । एतदुक्तं भवति, महानाम्नादिब्रतेषु आबणान्ते  
अनुप्रवचनीयहोमः कार्यः, तत्र सावित्र्यैः स्थाने महाना-  
म्नोभ्यः स्वाहा महाव्रताय स्वाहा उपनिषदे स्वाहा इत्येवं  
द्वितीयं जुहोति । अन्यत्समानमिति । द्वितीयग्रहणं महा-  
नाम्नादिनामधेयेन होमार्थम् । इतरथा मन्त्रेण हामे क्रिय-

माणे प्रतिमन्त्रं स्वाहाकारः स्यात्, स च प्रदानार्थं इति कृत्वा  
अनेका आहुतयः स्युः, ततश्चोत्तरासां द्वितीयत्वं न स्यात्,  
तस्मात् द्वितीयग्रहणम् ॥ १३ ॥

### ऋषिभ्यस्तृतीयम् ॥ १४ ॥

तृतीयवचनऋषिभ्य इत्यस्य विधायकत्वं निवर्त्य मन्त्र त्व-  
न्नापनार्थम् । तेन ऋषिभ्यः स्वाहेति जुहोति ॥ १४ ॥

### सौविष्टकृतं चतुर्थम् ॥ १५ ॥

संख्यावचनं नियमार्थम् । चतुर्थमेव न षष्ठमिति, तेनात्रा-  
ज्यभागी न भवतः ॥ १५ ॥

### ब्राह्मणान् भोजयित्वा वेदसमाप्तिं वाचयौत

॥ १६ ॥

सस्याजपान्तं कृत्वा ब्राह्मणान् भोजयित्वा वेदसमाप्तिं  
भवन्तां ब्रुवन्त्विति ब्रूयात्, तं च वेदसमाप्तिरस्त्विति ब्रूयुः ॥ १६ ॥

अत ऊर्ध्वमक्षरलवणाशी ब्रह्मचार्य्यधः-  
शायी त्रिरात्रं द्वादशरात्रं संवत्सरं वा ॥ १७ ॥

अत ऊर्ध्वमिति कस्मात्, पूर्वेण सम्बन्धकरणार्थम् । प्रयो-  
जनगुपरिष्ठाद्व्यामः । ब्रह्मचारिवचनमाचार्य्यनिवृत्त्यर्थम् ॥ १७ ॥

### चरितव्रताय मेधाजननं करोति ॥ १८ ॥

चरितव्रतायेतिवचनं मेधाजननेन व्रतस्य सम्बन्धार्थम् । यत्रो-  
पनयने मेधाजनं नृमस्ति तत्रैव व्रतचर्या । यत्र व्रतचर्या तत्रै-  
वानुप्रवचनीयम् । उपनीतपूर्वस्य मेधाजननाभावे त्रितयमपि  
निवर्त्तते ॥ १८ ॥

अनिन्दितायान्दिश्येकमूलं पलाशं कुशस्तम्बं

वा पलाशापचारे प्रदक्षिणमुदकुम्भेन त्रिः परि-  
षिञ्चन्तं वाचयति, सुश्रवः सुश्रवा असि यथा  
त्वं सुश्रुवः सुश्रुवा अस्मै वं मां सुश्रवः सुश्रवसं  
कुरु । यथा त्वं देवानां यज्ञस्य निधिपोऽस्येवमहं  
मनुष्याणां वेदस्य निधिपो भूयासमिति ॥१६॥

इदं मेधाजननम् । तिस्रो निन्दिता दिशः । दक्षिणा,  
प्राग्दक्षिणा, प्रत्यग्दक्षिणेति । अन्याः सर्वा अनिन्दिताः ।  
तस्यां दिश्येकमूलं पलाशं कुशस्तम्बं वा । पलाशाभावे प्रद-  
क्षिणमुदकुम्भेन त्रिः परिषिञ्चन्तं ब्रह्मचारिणं वाचयति  
“सुश्रवः” इति मन्त्रम् । एकमूलमशाखमित्यर्थः । पुनः पला-  
शग्रहणमनेकमूलस्याप्यभावे कुशस्तम्बं परिषिञ्चेदिति ॥१६॥

एतेन वापनादिपरिदानान्तं व्रतादेशनं  
व्याख्यातम् ॥ २० ॥

व्रतादेशनं यदस्माभिव्याख्यातं संवत्सरावमं चारयित्वा  
“व्रतमनुयुज्य” इति “संवत्सरमादिशेत्” इति च । तत्राप्येतेन  
प्रकारेण वापनादि परिदानान्तं कार्यमित्यर्थः । वापनादि-  
ग्रहणमलङ्कारनिवृत्त्यर्थम् । “काय त्वा परिददामि” [गृ० १,  
२०, ७] इत्येतत्परिदानम् । परिदानान्तवचनमुपरितनतन्त्र  
निवृत्त्यर्थम् ॥ २० ॥

इत्यनुपेतपूर्वस्य ॥ २१ ॥

एतदुपनयनविधानमनुपेतपूर्वस्य, उत्तरयिवेषयेदमारभ्यते  
॥ २१ ॥

अथोपेतपूर्वस्य ॥ २२ ॥

अनन्तरमुपेतपूर्वस्य विशेषं वक्ष्यामः ॥ २२ ॥

कृताकृतं केशवपनं मेधाजननं च ॥ २३ ॥

कृताकृतमिति वर्त्तते ॥ २३ ॥

अनिरुक्तं परिदानम् ॥ २४ ॥

परिदानमनिरुक्तमिति न भवतीत्यर्थः ॥ २४ ॥

कालञ्च ॥ २५ ॥

उदगयनादिरनिरुक्तः ॥ २५ ॥

तत्सवितुष्टंणीमह इति सावित्रीम् ॥ २६ ॥

पूर्वस्याः सावित्र्याः स्थाने एतां सावित्रीं प्रयुञ्जीत । प्राय-  
श्चित्तत्वेन पुनरुपनयनप्राप्तौ एवं कुर्यात् ॥ २६ ॥

इति प्रथमे द्वाविंशतितमा कण्डिका ॥

अथ त्रयोविंशतितमा कण्डिका ॥

ऋत्विजो वृणीतेऽन्यूनानतिरिक्ताङ्गान् ये  
मातृतः पितृतश्चेति यथोक्तं पुरस्तात् ॥ १ ॥

प्रमाणतः परिमाणतश्चान्यूनानतिरिक्ताङ्गांश्च ऋत्विजः  
सम्भजन्ते । ये मातृतः पितृतश्चेत्युक्तलक्षणयुक्ताश्च ते भवेयुः  
तत्र प्रमाणतो नातिदीर्घा नातिङ्गस्वाः । परिमाणतश्चतुरङ्ग-  
लयः षडङ्गुलयो वा न भवन्ति ॥ १ ॥

यून ऋत्विजो वृणीत इत्येके ॥ २ ॥

अन्ये कर्मसमर्थानित्याहुः । पुनर्ऋत्विगृह्यणं वरणसामा-  
न्यादनृत्विजामपि चमसाध्युप्रभृतीनामितद्गुणप्राप्तौ तन्न-  
दृश्यर्थम् ॥ २ ॥

ब्रह्माणमेव प्रथमं वृणीतेऽथ होतारमथाध्व-  
र्युमथोज्ञातारम् ॥ ३ ॥

एवकारो नियमार्थः । कथं ब्रह्माण एव प्रथमं वरणं  
स्यादिति, एवं नियमङ्कुर्वता होत्रादीनामनियतः क्रमो भव-  
तीत्येतत् साधितम् ॥ ३ ॥

सर्वान् वा येऽह्नीनेकाहैर्याजयन्ति ॥ ४ ॥

अह्नीनेकाहैर्याजयन्तीतिवचनं शमित्वनिवृत्त्यर्थम् । कथं  
वा प्राप्नुयात्, सामान्यवरणप्रसङ्गात् । “आपो मे होत्रा-  
शंसिन इति होत्रकान्” [श्रु० १.२३।८] इत्यत्र होत्रकशब्दो  
मुख्यवर्जितेषु वर्तते, “होत्रका उपह्वयध्वामतीतरान्” इत्यत्र  
मुख्यवर्जितेषु होत्रकशब्दस्य दर्शनात् । ततश्च यथा प्रतिप्रस्था-  
त्वादिषु वर्तते एवं शमित्वादिष्वपि वर्तते होत्रकशब्द इति ॥४॥

सदस्यं सप्तदशं कौषीतकिनः समामनन्ति,  
स कर्मणामुपद्रष्टा भवतीति, तदुक्तमृग्भ्यां यमृ-  
त्विजो बहुधा कल्पयन्त इति ॥ ५ ॥

सदसि भवः सदस्यः । सप्तदशग्रहणमृत्विक्षधर्मा भव-  
तीति ज्ञापनार्थम् । तेनोपस्थानप्रसर्पणादिसामान्यविहितं  
सिद्धम् । अथवा नियमार्थम् । कथमेक एव सदस्यः स्यादिति ।  
शास्त्रान्तरेऽनेके सदस्या दृष्टाः तन्निवृत्त्यर्थम् । स च कर्मणा-  
मुपद्रष्टा भवतीत्येवं कौषीतकिन आचार्या मन्यन्ते । ऋग्-  
भ्याश्चायमर्थ उक्तः ॥ ५ ॥

होतारमेव प्रथमं वृणीते ॥ ६ ॥

एवकारोऽवधारणार्थः । होतारमेव न ब्रह्माणमिति । एवं

चेत् पूर्वण विरोधः । न, यदा चतुर्णां वरणन्तदा ब्रह्मणः प्रथमं वरणं, यदा सर्वेषान्तदा होतुः प्रथमं वरणमिति ॥ ६ ॥

अग्निर्मे होता स मे होता होतारं त्वाऽमुं  
वृण इति होतारम् ॥ ७ ॥

अनेन होतारं वृणीते । अमुमित्यस्य स्थाने होतृनाम वाच्यम् । पुनर्होतृग्रहणं होतृवरणे आम्नातो मन्त्र उत्तरवान्-वर्त्तते इति ज्ञापनार्थम् ॥ ७ ॥

चन्द्रमा मे ब्रह्मा स मे ब्रह्मा ब्रह्माणं त्वा-  
ऽमुं वृण इति ब्रह्माणम् ॥ ८ ॥

कृत्स्नपाठोऽनुवृत्तिमार्गप्रदर्शनार्थः ॥ ८ ॥

आदित्यो मेऽध्वर्युरित्यध्वर्युम् । पर्जन्यो म उद्गातेत्युद्गातारम् । आपो मे होत्राशंसिन इति होत्रकान् । रश्मयो मे चमसाध्वर्यव इति चमसाध्वर्यव इति चमसाध्वर्यून् । आकाशो मे सदस्य इति सदस्यम् । स वृतो जपेत्, महन्मे-  
ऽवोचो भर्गो मेऽवोचो भर्गो मेऽवोचो यशो मेऽ-  
वोचः स्तोमं मेऽवोचः क्लृप्तिं मेऽवोचो भुक्तिं  
मेऽवोचः सर्वं मेऽवोच इति ॥ ९ ॥

मग्रहणं कथं, वरणानन्तरमेव जपः स्यात् सर्वेषां वरणे कृते माभूदिति । वृतग्रहणं ये ते वृतास्ते ते जपेयुरित्येवमर्थम् ॥ ९ ॥



जपित्वाऽग्निष्टे होता स ते होता होतारन्ते  
मानुष इति होता प्रतिजानौते ॥ १० ॥

जपित्वेति वचनं “तन्मामवतु तन्मा विशतु” इत्येतमपि  
जपञ्जपित्वेत्येवमर्थम् । इहैव तर्हि कस्मान्न पठितः, अनित्य-  
त्वात् । अनित्यत्वन्तु वक्ष्यामः ॥ १० ॥

चन्द्रमास्ते ब्रह्मा स ते ब्रह्मा ॥ ११ ॥

ते-शब्दपाठः प्रतिवचनस्यानुवृत्तिमार्गप्रदर्शनार्थः ॥ ११ ॥

एवमितरे यथादेशं, तन्मामवतु तन्मा विशतु  
तेन भुक्षिषीयेति च याजयिष्यन् ॥ १२ ॥

जपतीति शेषः । यदा अग्न्याधेये चतुर्णां वरणं भवति तदा  
याजयितारस्ते न भवन्ति । यत्तु सोमाङ्गं वरणं भवति तत्र  
याजयितारो भवन्ति, तेन सोमाङ्गवरणं एवायञ्जपो नाग्न्या-  
धेये । तेनायमनित्यः ॥ १२ ॥

याज्यलक्षणमाह ।

न्यस्तमार्त्विज्यमकार्यम् ॥ १३ ॥

षट्त्विर्गर्भविवादिन त्यक्तमार्त्विज्यमकार्यम् ॥ १३ ॥

अहीनस्य नीचदक्षिणस्य ॥ १४ ॥

अल्पदक्षिणस्याहीनस्यार्त्विज्यमकार्यम् । ततो ज्ञायते  
एकाहस्याल्पदक्षिणस्यापि कार्यमिति । विज्ञायते च तस्मा-  
दाहुर्दातव्यैव यज्ञे दक्षिणा भवत्यप्यल्पिकापोति ॥ १४ ॥

व्याधितस्यातुरस्य ॥ १५ ॥

व्याधितो ज्वरादिगृहीतः । आतुरस्तल्पगतः ॥ १५ ॥

यक्ष्मगृहीतस्य ॥ १६ ॥

यक्ष्मगृहीतः क्षयव्याधिर्हृहीतः ॥ १६ ॥

अनुदेश्यभिश्चस्तस्य ॥ १७ ॥

सूदेशिनाऽभिश्चस्तस्यैवमेके । अन्ये तु आङ्गे प्रतिषिद्धस्ये-  
त्याहुः ॥ १७ ॥

क्षिप्तयोनेरिति चैतेषाम् ॥ १८ ॥

क्षिप्तयोनिर्नाम यस्य माता स्वभर्तारि नावतिष्ठते । अकार्य-  
मिति सर्वत्र सम्बन्धनीयम् । इति चैतेषामिति वचनमन्ये-  
षामप्येवमकाराणां न कार्यमित्येवमर्थम् ॥ १८ ॥

सोमप्रवाकं परिपृच्छेत् को यज्ञः क ऋत्विजः  
का दक्षिणेति ॥ १९ ॥

यः सोमं प्रथमं निवेदयति इदं त्वया अस्मिन् कार्यमिति  
स सोमप्रवाकस्तमेवं पृच्छेत् ॥ १९ ॥

कल्याणैः सह सम्प्रयोगः ॥ २० ॥

कल्याणे यज्ञे कार्यम् । कल्याणैर्ऋत्विग्भिः सह कार्यम् ।  
दक्षिणा अपि कल्याण्यो यदि स्युः तथा सति कार्यं नान्यथा  
॥ २० ॥

न मांसमश्रीयुर्न स्त्रियमुपेयुराक्रतोरपव-  
र्गात् ॥ २१ ॥

क्रत्वादिप्रभृत्या अपवर्गात् एते नियमा भवन्ति । वरण-  
प्रभृतीति कल्पग्रमाने यदि मध्यमोपसदि वरणं भवति तदा  
प्रागनियमः प्रसज्येत, तस्मात् क्रत्वादिप्रभृतीति युक्तम् । मध्य-  
मोपसदि च शास्त्रान्तरे वरणं दृष्टम् ॥ २१ ॥

एतेनाग्ने ब्रह्मणा वाष्टधखेति दक्षिणाग्ना-  
वाज्याहुतिं हुत्वा यथार्थं प्रव्रजेत् ॥ २२ ॥

क्रत्वन्ते स्वस्य दक्षिणाग्नौ एतेनाग्ने इत्येतया आज्या-  
हुतिं जुहोति, नैमित्तिकत्वात्, शास्त्रान्तरदर्शनाच्च, मन्त्र-  
लिङ्गाच्च । चक्रमिति हि भूतप्रत्ययः । तेन क्रत्वन्त इति सिद्धम् ।  
यथार्थं प्रव्रजेदिति यथार्थमाचरेत्, अनियमो भवतीत्यर्थः ।  
हुत्वाऽनियमो भवतीति ब्रुवन् समाप्तेऽपि क्रतौ होमपर्यन्तं  
नियमा भवन्तीति ज्ञापयति । आज्याहुतिवचनं तन्त्रनिवृत्त्य-  
र्थमिष्यते, न परिस्तरणविकल्पार्थम् ॥ २२ ॥

एवमनाहिताग्निर्गृह्य इमामग्ने शरणिं  
मीष्टषो न इत्येतयर्चा ॥ २३ ॥

एतयेतिवचनमेतया जुहुयादेवेत्येवमर्थम् । तेनात्रापि तन्त्रं  
न भवति । ऋचेतिवचनमकृतविवाहोऽप्यात्विज्यं कृतवानेतयः  
लौकिकाग्नौ जुहुयादित्येवमर्थम् । मधुपर्कप्रसङ्गादत्र ऋत्वि-  
ग्वरणमात्रातम् ॥ २३ ॥

इति प्रथमे त्रयोविंशतितमा कण्डिका ॥

अथ चतुर्विंशतितमा कण्डिका ॥

ऋत्विजो वृत्वा मधुपर्कमाहरेत् ॥ १ ॥

दद्यादित्यर्थः ॥ १ ॥

स्नातकायोपस्थिताय ॥ २ ॥

उपस्थिताय कृतसमावर्तनाय तस्मिन्नहानं गृहानभ्याग-  
ताय विवाहार्थिने च ॥ २ ॥

राज्ञे च ॥ ३ ॥

उपस्थिताय ॥ ३ ॥

आचार्य्यं श्वशुरपितृव्यमातुलानाञ्च ॥ ४ ॥

आचार्यादीनां पूर्वथोरसमासेन निर्देशस्त्वतुल्यत्वज्ञाप-  
नार्थः । तेन स्नातकाय तदहरव देयः । यत्रैनं पूजयिष्यन्तो  
भवन्तीति वचनात्, विवाहार्थिने च । राज्ञे त्वहरहरभ्याग-  
ताय । आचार्यादीनां प्रति वत्सरोषितागतानां शास्त्रान्तर-  
दर्शनाद्विशेषो लब्धः ॥ ४ ॥

अप्रसिद्धत्वान्मधुपर्कस्वरूपमाह ।

दधनि मध्वानीय ॥ ५ ॥

आनयतिरत्र सेचनकर्मा, आसिच्येत्यर्थः ॥ ५ ॥

सर्पिर्वा मध्वलाभे ॥ ६ ॥

इदं वचनं मध्वलाभे अयमेव प्रतिनिधिर्भवति नान्यस्तै-  
लादिरित्ये वमर्थम् ॥ ६ ॥

अल्पत्वाद्दातुः कर्म पूर्वमाह ।

विष्टरः पाद्यमर्घ्यमाचमनीयं मधुपर्की  
गौरित्येतेषां त्रिध्विरेकैकं वेद्यन्ते ॥ ७ ॥

विष्टर इत्यासनम् । पाद्यार्थमर्घ्यार्थमाचमनार्थञ्चोदकं  
तथोक्तम् । एतेषामिति वचनं एतेषामिव त्रिनिवेदनं यथा स्यात्  
भोजनस्य माभूदिति । भोजनञ्च देयमिति वक्ष्यामः । ऋत्विजां  
मधुपर्कदाने हे गतौ सम्भवतः, पदार्थानुसमयः काण्डानुसमय  
इति । तत्र पदार्थानुसमयो नाम सर्वेषां वरणक्रमेण विष्टर-  
न्दत्वा ततः पाद्यन्ततोऽर्घ्यमिति । काण्डानुसमयो नाम एक-  
स्यैव विष्टरादिगोनिवेदान्तं समाप्य ततोऽन्यस्य सर्वन्ततो-  
ऽन्यस्येति ॥ ७ ॥

अथ ग्रहीतुः कर्माह ।

अहं वर्षं सजातानां विद्युतामिव सूर्यः ।  
द्रुदन्तमधितिष्ठामि यो मा कश्चाभिदासतौत्युद-  
गग्रे विष्टर उपविशेत्, आक्रम्य वा ॥ ८ ॥

पद्भ्यामाक्रम्य वा विष्टरी । एतयोर्विकल्पः ॥ ८ ॥

पादौ प्रक्षालापयीत दक्षिणमग्रे ब्राह्मणाय  
प्रयच्छेत् ॥ ९ ॥

पश्चात्सव्यं कुतः, अग्रेवचनात् ॥ ९ ॥

सव्यं शूद्राय ॥ १० ॥

अग्रे प्रयच्छेत् । पश्चाद्दक्षिणम् । क्षत्रियवेश्यौ यदा  
प्रक्षालयितारौ तदा सव्यं वा पूर्वं दक्षिणं वा नास्ति  
नियमः ॥ १० ॥

प्रक्षालितपादोऽर्घ्यमञ्जलिना प्रतिगृह्य ॥ ११ ॥

प्रक्षालितपादग्रहणमानन्तर्यार्थम् । प्रक्षालनानन्तरमर्घ्य-  
मेव गृह्णीयादिति । गन्धमाल्यादिसंयुक्तमुदकमर्घ्यमित्युच्यते  
॥ ११ ॥

अथाचमनीयेनान्वाचामति, अन्ततोपस्तरण-  
मसौति ॥ १२ ॥

अथ-शब्दस्त्वानन्तर्यार्थः । अर्घ्यानन्तरमाचमनीयमेवेति ।  
तेन गन्धमाल्यादौनि परिसमाप्ते कर्मणि दातव्यानि । आचा-  
मतौत्युदकं पिबतौत्यर्थः । अत्र शौचार्थमाचमनं न भवति ।  
कुतः । स्मृतैः, 'मधुपर्कं च सोमं च अप्सु प्राणाहुतीषु च ।  
नोक्लिष्टा भवन्ति' इति । उत्तरतः विधानाच्च, 'आचान्तोद-

काय गां' [ गृ १, २४, २३ ] इति । एवमेके, तदयुक्तम् ।  
कुतः । सोमे अनुच्छिष्टविधानाद्यत्राचमनं न प्रतिषेधति तत्र  
श्रीचार्थमाचमनं भवतीति गम्यते । आघान्तोदकत्रचन-  
मन्यार्थम् ॥ १२ ॥

मधुपर्कमाङ्गियमाणमीक्षेत, मित्रस्य त्वा  
चक्षुषा प्रतीक्ष इति ॥ १३ ॥

मधुपर्कमाङ्गियमाणमानोयमानमीक्षेत मन्वेण ॥ १३ ॥

देवस्य त्वा सवितुः प्रसवेऽश्विनोर्बाहुभ्यां  
पूष्णो हस्ताभ्यां प्रतिगृह्णामीति तदञ्जलिना  
प्रतिगृह्य, मधुवाता ऋतायत इति त्वचेनावेक्ष्या-  
नामिकया चाङ्गुष्ठेन च त्रिः प्रदक्षिणमालोद्य,  
वसवस्त्वा गायत्रेण छन्दसा भक्षयन्त्विति पुर-  
स्तान्निर्माष्टि ॥ १४ ॥

अनामिकेति केचिन्नध्यमामाहुः । कुतः, देशेनैव समस्या  
न तु तस्या नाम विद्यते अङ्गुष्ठादिवत् । अन्ये तूपकनिष्ठिका-  
माहुः । कुतः । कनिष्ठिकया ह्यसौ व्यपदिश्यते न तु तस्या  
नामास्तीति । आगमादिशेषो ज्ञेयः । त्वचेनावेक्ष्य ततः सव्ये  
पाणौ कृत्वा प्रदक्षिणमालोद्य वसवस्त्वेति पुरस्तान्निर्माष्टि,  
अङ्गुलिगतं लेपमपनयतीत्यर्थः ॥ १४ ॥

रुद्रास्त्वा वैष्टुभेन छन्दसा भक्षयन्त्विति दक्षि-  
णतः, आदित्यास्त्वा जागतेन छन्दसा भक्षय-  
न्त्विति, पश्चात्, विश्वे त्वा देवा आनुष्टुभेन

छन्दसा भक्षयन्वित्युत्तरतः, भूतेभ्यस्त्वेति मध्यात्  
विरुद्गृह्य ॥ १५ ॥

मन्त्रेण मध्यात् विरुद्गृह्य निर्माष्टि, ऊर्ध्वं विरुत्क्षिप-  
तौत्यर्थः । मन्त्रावृत्तिरुक्ता ॥ १५ ॥

ततोभूमौ निधाय पात्रम् ।

विराजो दोहोऽसीति प्रथमं प्राश्नीयात्,  
विराजो दोहमश्नीयेति द्वितीयं, मयि दोहः  
पद्यायै विराज इति तृतीयम् ॥ १६ ॥

संख्यावचनानि तु सर्वप्राशनपत्रे त्रिभिरेव मन्त्रैर्यथा सर्वं  
प्राशितं भवति तथा प्राश्नीयादित्येवमर्थानि । एवं भाष्य-  
कारः । अन्ये त्वन्यथा व्याचक्षुः । भूतेभ्यस्त्वेति मध्यात्त्रिरुद्-  
गृह्य विराजो दोहोऽसीति प्रथममुद्ग्राहं प्राश्नीयात् ।  
विराजो दोहमश्नीयेति द्वितीयमुद्ग्राहम् । मयि दोह इति  
तृतीयमुद्ग्राहम् । तृतीयवचनं सर्वप्राशनपत्रे तृतीयेन  
प्राशनेन यथा सर्वं प्राशितं भवति तथा प्राश्नीयादित्येव  
मर्थम् । पद्यायै विराज इत्यत्र विराज इति षष्ठी । कुतः ।  
पूर्वयोस्तथा दृष्टत्वात् । पद्यायै इत्यपि चतुर्थी षष्ठ्यर्थे । तेन  
तत्प्रमानाधिकरण्ये सत्यपि षष्ठेऽव युक्ता कल्पयितुम् ॥ १६ ॥

न सर्वम् ॥ १७ ॥

प्राश्नीयात् न सर्वम् ॥ १७ ॥

न तस्मिङ्गच्छेत् ॥ १८ ॥

तस्मिञ्च न गच्छेत् ॥ १८ ॥

ब्राह्मणायोदङ्ङुच्छिष्टं प्रयच्छेत्, अलाभे-

ऽप्सु ॥ १९ ॥

ब्राह्मणाय उच्छिष्टं उद्धृतादवशिष्टं उदङ्ङुखो मधुपर्कं प्रय-  
च्छेत् । ब्राह्मणालाभे अप्सु निषिञ्चेत् ॥ १९ ॥

सर्वं वा ॥ २० ॥

प्राश्रीयात् ॥ २० ॥

अथाचमनीयेनान्वाचामति, अमृता पिधा-  
नमसीति ॥ २१ ॥

यत्तत्पूर्वमाचमनीयं निवेदितं तेनान्वाचामति मन्त्रेण  
॥ २१ ॥

सत्यं यशः श्रीर्मयि श्रीः श्रयतामिति द्विती-  
यम् ॥ २२ ॥

द्वितीयग्रहणमाचमनीयप्राख्यर्थम्, इतरथा मन्त्रस्योत्तरेण  
सम्बन्धः स्यात् ॥ २२ ॥

आचान्तोदकाय गां वेदयन्ते ॥ २३ ॥

आचान्तग्रहणं शौचार्थमाचमनं कृत्वा कर्माङ्गमप्याचमनं  
कुर्यादित्येवमर्थम् । उदकवचनमाचमनीयनिवृत्त्यर्थम् । तेना-  
चमने उदकान्तरं भवति ॥ २३ ॥

हतो मे पप्मा पाप्मा मे हत इति जपि-  
त्वोङ्ङुरुतेति कारयिष्यन् ॥ २४ ॥

इमं मन्त्रं जपित्वा ॐ कुरुतेति ब्रूयात् यदि कारयिष्यन्मा-  
रयिष्यन् भवति, तदा च दाता आलभेत । तत्र देवताः प्रा-  
गुक्ताः ॥ २४ ॥



माता रुद्राणां दुहिता वसूनामिति जपि-  
त्वोमुत्सृजतेत्युत्सृज्यन् ॥ २५ ॥

यद्यत् सृज्यन् भवति तदा एतां जपित्वा ओमुत्सृजतेति  
ब्रूयात् ॥२५ ॥

नामांसो मधुपर्को भवति भवति ॥ २६ ॥

मधुपर्काङ्गः भोजनं अमांसं न भवतीत्यर्थः । कुतः । मांसस्य  
भोजनाङ्गत्वेन लोके प्रसिद्धत्वात् । अनेनाभ्युपायेन भोजन-  
मप्यत्र विहितं भवति । पशुकरणपक्षे तन्मांसिन भोजनम् ।  
उत्सर्जनपक्षे मांसान्तरेण । अध्यायान्तलक्षणार्थं द्विवचनं, मङ्ग-  
लार्थञ्च ॥ २६ ॥

इति प्रथमे चतुर्विंशतितमा कण्डिका ॥

इत्याश्वलायनगृह्यसूत्रविवरणे नारायणीयायां वृत्तौ

प्रथमोऽध्यायः ।

अस्मिन्नध्याये स्थालीपाकादीन्युपाकर्मान्तानि

कर्माण्यन्तानि ॥

द्वितीयोऽध्यायः ।

अथ प्रथमा कण्डिका ॥

श्रावण्यां पौर्णमास्यां श्रावणाकर्म ॥ १ ॥

कर्त्तव्यमिति शेषः । सर्पबलिश्चेत्यध्याहार्यम् । श्रावणे युक्ता  
श्रावणी । यदा पुनः पौर्णमासी श्रावणे न युक्ता तदापि  
कर्त्तव्यमेव । पौर्णमासीविशेषलक्षणार्थत्वात्तत्रत्यम् । श्रावणा-  
कर्मिति कर्मनामधेयम् ॥ १

अक्षतसक्तूनां नवङ्कलशं पूरयित्वा दर्वीञ्च  
बलिहरणीं नवे शिष्ये निदधाति ॥ २ ॥

अक्षता नाम यवाः तैः कृताः सक्तवः । दर्वी वैकङ्कती  
सृगाकर्तः । बलिर्यया दर्व्या ङ्कयते सा बलिहरणी । एतदु-  
भयं नवे शिष्ये निदधाति सर्पबल्यर्थम् ॥ २ ॥

अथ अवणाकर्माच्यते ।

अक्षतधानाः कृत्वा सर्पिषाऽर्द्धा अनर्त्ति ॥३॥

यवैर्धानाः कृत्वा अमंस्कृतं न घृतनानां क्त अर्द्धा धानाः  
पात्रान्तरं कृत्वा, अन्याश्चार्द्धा धाना नानां क्त । एतावदर्द्धा  
कर्त्तव्यम् ॥३॥

अस्तमिते स्थालीपाकं अपयित्वैककपालञ्च  
पुरोडाशं, अग्ने नय सुपथा राये अस्मानिति  
चतसृभिः प्रत्यृचं हुत्वा पाणिनैककपालं, अच्यु-  
ताय भौमाय स्वाहेति ॥ ४ ॥

अपयित्वंतिवचनं पुरोडाशस्थोपासने धर्मवच्छ्रपणार्थम् ।  
स्थालीपाकस्य तु तन्त्राप्राप्त्यै वीपासने अपणं सिध्यति । नन्व-  
न्यस्यापि सिध्यति । नियमार्थं तर्हि । तेन धानासक्तुलाजा-  
दौनां लौकिकाग्नी सिद्धानामेवापादानं भयति । एतावांस्तु  
तेषां संस्कारः । आज्यपर्यग्निकरणवेलायां तैः सहाज्यस्य प-  
र्यग्निकरणं भवेत् । यदा आज्यस्य उत्पवनमात्रमेव क्रियते  
तदा तेषां त्रिः प्राक्षणं भवेत् । अयज्वलनं वा दक्षिपत् ।  
एकस्मिन् कपाले संस्कृतः पुरोडाश एककपालः पुरोडाशः ।  
तमुदास्याज्ये तिमग्ने कुर्यात् व्यक्तपृष्ठं वा कुर्यात् । चरुं  
चतसृभिः प्रत्यृचं हुत्वा दक्षिणेन पाणिना एककपालं जुहुयात्

मन्त्रेण । उपस्तरणाभिघारणे तु सव्येन करोति । दक्षिण-  
स्याऽन्यत्र व्यापृतत्वात् । दक्षिणाङ्गपरिभाषा च द्वयोः प्राग-  
योर्नियामिका न तु ते प्रापिकेत्युक्तम् । अस्य सर्वहुतत्वात्  
अवदानधर्मी लुप्तः । सर्वहुतत्वं तु वक्ष्यामः ॥ ४ ॥

अविलुतः स्यादाविःपृष्ठो वा ॥ ५ ॥

व्याख्यातमेतत् ॥ ५ ॥

मा नो अग्नेऽवसृजो अघायेत्येनमाशयेना-  
भिजुहोति ॥ ६ ॥

एनं पुरोडाशम् । एनमिति वचनमखण्डितोऽयं हुत इति  
ज्ञापनार्थम् । यस्मिन्नाज्ये पुरोडाशः शायितस्तदाशयं तेनाभि-  
जुहोति, उपरिजुहंतौत्यर्थः, स्रुवेण ॥ ६ ॥

शन्नो भवन्तु वाजिनो हवेध्वित्यक्ता धाना  
अञ्जलिना ॥ ७ ॥

जुहुयादिति शेषः । हस्तद्वयसङ्घातोऽञ्जलिः । उपस्तर-  
णावदानप्रत्यभिघारणान्यर्थादन्यः करोति ॥ ७ ॥

अमात्येभ्य इतरा दद्यात् ॥ ८ ॥

इतरा अनक्ता धानाः पुत्रादिभ्यो दद्यात् । ततो धानाभ्य-  
श्च गृह्येत्वा खिष्टकृतं हुत्वा होमशेषं समापयेत् । अथ सर्प-  
बलिरुच्यते ॥ ८ ॥

कलशात्सक्तूनान्दर्वीं पूरयित्वा प्रागुपनि-  
ष्कृत्य शुची देशेऽपोऽवनिनीय, सर्पदेवजनेभ्यः  
स्वाहेति हुत्वा नमस्करोति, ये सर्पाः पार्थिवा

ये आन्तरिक्ष्या ये दिव्या ये दिव्यास्तेभ्य इमं बलिमाहार्घन्तेभ्य इमं बलिमुपाकरोमीति ॥६॥

कलशश्च दर्वी च नवे शिखे स्थापिते । तत्र कलशात् गृहीत्वा मक्तुभिर्दर्वीं पूरयित्वा तां गृहीत्वा गृहान्निष्क्रम्य गृहान्तिके, अपि वाऽमसौपे देशे प्राच्यां दिशि शुचौ देशे अप्यासिच्य मन्त्रेण मक्तुन् जुहोति प्रक्षिपति । ततो नमस्करोति सहताभ्यां पाणिभ्यां मन्त्रेण । हृत्वेति-वचनादग्नौ प्राप्ते तन्निवृत्त्यर्थं शुचौ देश इति वचनम् ॥ ६ ॥

प्रदक्षिणं परीत्य पश्चाद्बलेरुपविश्य, सर्पा-  
ऽसि सर्पतां सर्पाणामधिपतिरस्यन्नेन मनुष्यां-  
स्त्रायसेऽपूपेन सर्पान् यज्ञेन देवांस्त्वयि मा  
सन्तं त्वयि सन्तः सर्पा माहिंसिषुर्भुवान्ते परि-  
ददामीति ॥ १० ॥

ब्रूयादिति शेषः । प्रदक्षिणं परीत्य बलिम् । पश्चादस्योप-  
विश्याह मन्त्रम् । बलिग्रहणं पश्चाच्छब्दस्य कालवाचित्वशङ्का-  
निवृत्त्यर्थम् । कालवाचित्वे मति सर्वाहुत्यन्तरमेव स्यात् ।  
मन्त्रसंज्ञकोऽयं मन्त्रः । तथा चोक्तम् ।

“इदं कार्यमनेनेति न क्वचित् दृश्यते विधिः ।

लिङ्गादेवेदमर्थत्वं येषान्ते मन्त्रसंज्ञकाः” ॥ इति ॥

तस्मादुपांशुर्भवति । यथाहुः । “गृह्यकर्मणि सर्वत्र जपानु-  
मन्त्रणाभिमन्त्रणोपस्थानमन्त्रकरणमन्त्रा उपांशु प्रयोक्तव्याः”  
इति ॥ १० ॥

ध्रुवामुन्ते ध्रुवामुन्त इत्यमात्याननुपूर्वम् ॥११॥

परिदद्यादिति शेषः । उत्तरत्र दृष्टः परिददामिशब्दोऽत्रापि सम्बध्यते, साकाञ्चत्वादस्य मन्त्रस्य । वीष्मावचनं प्रत्यमात्यं परिदानस्य अभ्यासः कार्यीं न सर्वेषां नामानि निर्दिश्य सक्त-द्वक्तव्यमित्येवमर्थम् । पूर्वं पुत्रान्निवेदयति, भ्रुवदेवदत्तं ते परिददामीति । ततोऽप्रत्ता दुहितृः, ध्रुवमावित्रीं ते परिददामीति । ततो भार्यां ध्रुवसत्यवतीं ते परिददामीति ॥ ११ ॥

**ध्रुवामन्ते परिददामीत्यात्मानमन्ततः ॥१२॥**

परिद्यादिति शेषः । उपदेशादेवान्तत इति सिद्धे अन्ततो-वचनं पूर्वेण सम्बन्धार्थम् । तेन पूर्वत्र परिददामीतिशब्दः सिद्धः ॥ १२ ॥

**नैनमन्तरा व्यवेयुरापरिदानात् ॥ १३ ॥**

एनं बलिमात्मानं चान्तरा न व्यवेयुः । केचिदापि परिदानपथ्यन्तं, आपरिदानादिति वचनात् । पूर्वमन्त्रसाध्यक्रियः परिदानमिति गम्यते ॥ १३ ॥

**सर्पदेवजनेभ्यः स्वाहेति सायं प्रातर्बलिं हरेदाप्रत्यवरोहणात् ॥ १४ ॥**

कलशात् सक्तूनां दर्वीं पूरयित्वा शुची देशे मन्त्रेण बलिं हरेदाप्रत्यवरोहणात् सायं प्रातश्च । आचतुर्दश्या आपौर्णमास्या वा यस्मिन्नहनि प्रत्यवरोहणङ्करोति । मन्त्रोपदेशो नियमार्थः । मन्त्र एव भवति नान्यो विधिरिति । सक्तवस्तावन्न निवर्त्तन्ते, कलशपूरणस्यादृष्टार्थत्वप्रसङ्गात् । दर्वीं च न निवर्त्तते । “दर्वीञ्च बलिहरणीमित्यत्र बलिहरणीम्” [गृ०२, १, २] इति विशेषणस्येदमर्थत्वात् । शुचिदेशश्च न निवर्त्तते, बलिहरणस्य भूमिसाध्यत्वेन प्रसिद्धत्वात् । अन्यपूर्वे निवर्त्तते ॥ १४ ॥

प्रसंख्याय हैके तावतो बलीस्तदहरेवोप-  
हरन्ति ॥ १५ ॥

आवर्णीं प्रतिपदमारभ्य यस्मिन्नहनि प्रत्यवरोहणं करोति  
मार्गशीर्षचतुर्दश्यां पौर्णमास्यां वा तस्मादर्वाचोनान्यहानि  
ह्लासवृद्धिभ्यां परिगणनया तेष्वहःसु यावन्तः प्रातःसायङ्काला-  
स्तावतो बलीस्तदहरेव दद्यात्, इत्येके मन्यन्ते । ह-शब्दो-  
ऽभिमतत्वज्ञापनार्थः सर्वत्र ॥ १५ ॥

इति द्वितीये प्रथमा कण्डिका ॥

अथ द्वितीया कण्डिका ॥

आश्वयुज्यामाश्वयुजीकर्म ॥ १ ॥

अश्वयुग्भ्यां युक्ता आश्वयुजी, तस्यां पौर्णमास्यामिति  
वर्त्तते । आश्वयुजीकर्मसंज्ञकं कर्म कुर्यात् । अयोगेऽपि पूर्व-  
वत् ॥ १ ॥

निवेशनमलंकृत्य स्नाताः शुचिवाससः पशु-  
पतये स्थालीपाकं निरूप्य जुहुयुः, पशुपतये  
शिवाय शङ्कराय षष्ठातकाय स्वाहेति ॥ २ ॥

निवेशनं गृहं, तत् प्रत्यवरोहणोक्तविधिनालङ्कृत्य सर्वे  
गृह्णाः स्नान्ति । स्नानवचनं विशेषेण स्नानार्थं, शौचार्थस्य  
स्मृतिप्रामत्वात् । शुचिवासोवचनं शुक्लवस्त्रप्राप्त्यर्थम् । स्थाली-  
पाकं जुहुयुरित्ये तावतैव सिद्धे, पशुपतये निरूप्येतिवचनं “पशु-  
पतये त्वा जुष्टं निर्वापामि” इत्येवं निर्वापप्रोचने कुर्यादि-  
त्येवमर्थम् । एवं ब्रुवता आदिशमन्त्रेषु पाकयज्ञेषु निर्वापप्रो-  
चने तूष्णीं भवत इत्येतत्-अर्वापतं भवति । स्थालीपाकमिति

द्वितीयानिर्देशेऽपि सर्वहुतत्वाशङ्का न कार्या । “अथ दधिसक्तून् जुहोति” इत्यत्र हुत्वा दधिसक्तून् प्राश्येति शेषभावदर्शनात् । स्थालीपाकमिति स्थालीपाकस्यैकदेशमित्यर्थः । जुहुयुरिति बहुवचनं गृहिणा होमे क्रियमाणे पुत्रादयो गृह्याः समन्वार-  
भेरन्नित्येवमर्थम् ॥ २ ॥

पृषातकमञ्जलिना जुहुयात्, जनं मे पूर्यतां  
पूरं मे मोपसदत् पृषातकाय स्वाहेति ॥ ३ ॥

पयस्याज्ये निषिक्ते तु तत् पयः स्यात् पृषातकम् । उपस्त-  
रणाभिघारणे अर्थादन्यः करोति । पृषातकं सुवेणावद्यति ।  
धानावदस्य संस्कारः । सर्वत्र द्रवद्रव्याणि सुवेणावद्यति ।  
काठनानि तु हस्तेन । स्वधितिना पशुम् । चरोः पृषातकाच्च  
स्विष्टकृतेऽवद्येत् । होमशेषं समापयेत् । इतीदमाश्वयुजीकर्म  
॥ ३ ॥

अथाग्रयणमुच्यते ।

सजूर्ऋतुभिः सजूर्विधाभिः सजूरिन्द्राग्निभ्यां  
स्वाहा सजूर्ऋतुभिः सजूर्विधाभिः सजूर्विश्वेभ्यो  
देवेभ्यः स्वाहा । सजूर्ऋतुभिः सजूर्विधाभिः सजू-  
र्द्यावापृथिवीभ्यां स्वाहेत्याहिताग्नेराग्रयणः स्थाली-  
पाकः ॥ ४ ॥

अविशेषादाहिताग्नेरपि सिध्यति, अवणाकर्मादिवत्,  
आहिताग्निग्रहणं किमर्थम् । अत्र ब्रूमः, आहिताग्नेराग्रय-  
णान्तरस्य विहितत्वादेतदाग्रयणं न प्राप्नोति, तस्मादाहिता-  
ग्निग्रहणमयञ्चापत्काले द्रष्टव्यः । इदं चास्य त्रेतायां भवति,  
नौपासने । तत् तु सधियथात्मः । शास्त्रान्तरे च दृश्यते ।

“आग्रयणदेवताभ्यः स्विष्टकृत्तुर्थीभ्यः” इति । तस्मात् त्रेता-  
यामिति सिद्धम् । इह तु विधानं पाकयज्ञधर्मप्राप्त्यर्थम् ॥ ४ ॥

### अनाहिताग्नेरपि शालाग्नौ ॥ ५ ॥

अनाहिताग्नेरप्याग्रयणं कार्यं, तच्च शालाग्नौ भवति ।  
शालाग्निर्नामीपासनः । तर्हि शालाग्निग्रहणमपार्थकम् ।  
सत्यं, नियमार्थं तु तत्, अनाहिताग्नेरेवोपासन इति । तेना-  
हिताग्नेस्त्रेतायामिति सिद्धम् । स्विष्टकृतं हुत्वा चरोरिकदेशं  
गृहीत्वा मश्रं पाणो कृत्वा दाक्षिणेनाभिसृशेत् “प्रजापतये  
त्वा” इति मन्त्रेण । ततः “भद्रान्नः श्रेयः” इति प्राश्य तत  
आचस्य तत्रैशमौनो नाभिमालभेत, “अमोऽसि” इति । पत्नी  
हावःशेषं प्राश्नाति तूष्णीम् । होमशेषं समापयेत् । एतत् प्राश-  
नमाग्रयणद्वयेऽपि भवति । मौक्यार्थमिदमत्र लिखितम् । इदं  
चाग्रयणं यदा वर्षस्य तप्तः स्यात् तदा भवति । शरदीत्यर्थः ।  
तथा च वचनं “शरदि ब्राह्मिभिर्यजत” इति । तत्र च पर्वणि  
भवति । यत्राग्रयणञ्च न कार्यम् । श्यामाकैस्तु प्रस्तरं कुर्यात्  
नाग्रयणं, दृष्टत्वात् । अपि वात्र समानतन्त्रं कुर्यात् सौम्यं  
चरुम् । अस्य च नामधेयेन होमः । आग्रयणस्थालीपाक इत्यत्र  
च विशेषणसमासः आग्रयणं चासौ स्थालीपाकश्चेति । तत्र  
स्थालीपाकग्रहणस्येदं प्रयोजनम् । अनाहिताग्नेः स्थालीपाक  
गव कार्यः । “नाग्निहोत्रीं वै नानादायत्वा” इत्ययं पक्षः  
कार्यं इति ॥ ५ ॥

इति द्वितीयं द्वितीया कण्डिका ॥

अथ तृतीया कण्डिका ॥

मार्गशौर्थां प्रत्यवरोहणं चतुर्दश्याम् ॥ १ ॥



सृगशीर्षेण युक्ता मार्गशीर्षी, पौर्णमास्यामिति वर्त्तते ।  
सामौष्ये चयं सप्तमी । यथा “अथाग्नीषोमीयेण चरन्त्युत्तर-  
वेद्यां” इति । तेनायमर्थः । मार्गशीर्ष्याः पौर्णमास्याः समीपे  
या चतुर्दशी तस्यां प्रत्यवरोहणं नाम कर्म कर्तव्यमिति ॥ १ ॥

### पौर्णमास्यां वा ॥ २ ॥

मार्गशीर्ष्यामिति वर्त्तते । अत्र त्वधिकरणे सप्तमी । तेन  
मार्गशीर्ष्यां पौर्णमास्यां वेति पूर्वेण सह विकल्पः । भाष्यकार-  
ान्वयं विवृतवान् । मार्गशीर्षी पौर्णमासी यस्मिन् मासे  
सोऽयं मार्गशीर्षी मासः । “मास्मिन् पौर्णमासोति सत्रायाम्”  
[पा० ४, २, २१] इत्यण्प्रत्ययः । तस्मिन् मासे अवायां चतु-  
दश्यां पौर्णमास्यां वेति विकल्प इत्यर्थः । नन्वेवं सति चतुर्दशी-  
इत्वात् द्विः कर्म प्राप्नोति, न सकृदेव कार्यं “सकृत् कृते कृतः  
शास्त्रार्थः” इति न्यायात्, चतुर्दश्यामित्येकवचनाच्च, पौर्ण-  
मास्या सह विकल्पाच्च । नन्वेवमपि शुक्लं कृष्णं वा स्यात् ।  
न, पौर्णमासोसाहचर्यात् शुक्ल एवेति ॥ २ ॥

निवेशनं पुनर्नवीकृत्य लिपनस्तरणोपस्तरणे-  
रस्तमिते पायसस्य जुहुयुरपश्वेतपदा जहि पूर्वेण  
चापरिण च । सप्त च वारुणीरिमाः सर्वाश्च राज-  
वान्धवीः स्वाहा न वै श्वेतस्याभ्यागारेऽहिर्जघान  
किञ्चन । श्वेताय वैदावीय नमः स्वाहेति ॥३॥

पुनरिति वचनादाश्वयुजीकर्मण्यपीत्यमेवालङ्करणमिति  
गम्यते । नवीकृत्य नवमिव कृत्वित्यर्थः । तच्च एतैरित्याह ।  
लिपनं कुट्टादीनाम् । स्तरणञ्च तेषामेवाच्छादनम् । उपस्तरणं  
भूमिः समीकरणम् । नवीकृत्येति वचनात् अपामार्गादीन्यपि

उद्वास्यानि । एतावदहनि कर्त्तव्यम् । अथास्तमिते पायसस्य एकदेशं जुहुयुर्मन्त्राभ्याम् । “तत्कालाश्चैव तद्गुणाः” इति न्यायात्, उपलेपनाद्यस्तमित एव कार्यम् । बहुवचनं पूर्ववत् ॥ ३ ॥

### नात्र सौविष्टकृत् ॥ ४ ॥

सौविष्टकृदिति स्विष्टकृदित्यर्थः सर्वत्र । अत्र कर्मणि बः स्विष्टकृत् न कार्य इत्यर्थः । असत्यत्रग्रहणं प्रधानानन्तरं उच्यमानत्वात् प्रधानानन्तरं स्विष्टकृत् भवतीत्यर्थः स्यात् अन्ते च स्यादेव । ननु प्रधानानन्तरं स्विष्टकृतः प्राप्तिरेव नास्ति । तथाहि । एताभ्यो देवताभ्यो हुत्वा सौविष्टकृतं हुत्वा इत्यत्र सौविष्टकृतं हुत्वेत्येतदपार्थक्यम् । प्रधानानन्तरं स्विष्टकृतः प्रकृतितः प्राप्तत्वात् तत् कुर्वन् ज्ञापयति, अन्यत्र यान्यागन्तू-  
न्यङ्गानि विहितानि तत्र तानि कृत्वा पश्चात् स्विष्टकृत् कार्यं इति । तर्हि प्रधानानन्तरं स्विष्टकृत्यतिषेधाशङ्कानिश्चयर्थमत्र-  
ग्रहणं कुर्वन् ज्ञापयति, अत्र प्रधानानन्तरमन्ते वा स्विष्टकृत् भवतीति । तेनान्यत्र प्रधानानन्तरं कर्मणोऽन्ते वा स्विष्ट-  
कृदिति विकल्पः सिद्धः । अथवा सौविष्टकृतं हुत्वेत्येतत् क्रमार्थम् । अस्ति तु तस्मिन् प्रधानानन्तरमेव प्राशनादि स्यात् । अत्र च प्रधानानन्तरं स्विष्टकृतः प्रकृतिप्राप्तत्वात् तस्य च प्रतिषेधे सति कर्मण्येव प्रतिषेधो भवति, कालान्तरं प्रास्य-  
भावात् । एवं च सत्यत्रग्रहणं कुर्वन् ज्ञापयति, अन्यत्र कर्मन्ते वा स्विष्टकृद्भवतीति ॥ ४ ॥

अभयन्नः प्राजापत्येभ्यो भूयादित्यग्निमीक्ष-  
माणो जपति, शिवो नः सुमना भवेति हेमन्तं  
मनसा ध्यायात् ॥ ५ ॥

अर्थध्यानस्य मुख्यत्वेऽपि शब्दध्यानमेव कार्यमित्येवमर्थं  
मनोग्रहणम् । मन्त्रमुक्त्वा मनसा हेमन्तशब्दं सस्बुद्धान्तं ध्यायेत्  
मन्त्रेण समानाधिकरणत्वाय ॥ ५ ॥

पश्चादग्नेः स्वस्तरः स्वास्तौर्णस्तस्मिन्नुप-  
विश्य, स्योना पृथिवी भवेति जपित्वा संविशे-  
त्सामात्यः प्राक्शिरा उदङ्मुखः ॥ ६ ॥

यस्मिन् स्तरणं स्वयं श्रेते स स्वस्तरः, स स्वास्तौर्णो भवति,  
स्वयमेव तमास्तृणैयादित्यर्थः । तस्मिन्-ग्रहणममात्यानाम-  
पि तत्रैव प्रापणार्थम् । संविशदिति शयीतेत्यर्थम् । अमात्याः  
पुत्रादयो गृह्याः । उदङ्मुखवचनं दाक्षिणामुखानवृत्त्यर्थम्  
॥ ६ ॥

यथावकाशमितरे ॥ ७ ॥

अमात्या यथावकाशं प्राक्शिरस उदङ्मुखाः संविशेयुरि-  
त्यर्थम् । उत्तराववचार्थमिदम् ॥ ७ ॥

ज्यायान् ज्यायान्वानन्तरः ॥ ८ ॥

यो यो यस्माद्यस्माद् वृद्धतरः स स गृहिणोऽनन्तरं संवि-  
शेत् । यथावकाशं वेति विकल्पः ॥ ८ ॥

मन्त्रविदो मन्त्रान् जपेयुः ॥ ९ ॥

स्योना पृथिवीत्यारभ्य स्वस्त्ययनपर्यन्तान् मन्त्रान् मन्त्र-  
विदः सर्वे ब्रूयुर्गृह्याः ॥ ९ ॥

संहाय, अतो देवा अबन्तु न इति त्रिः ॥ १० ॥

सहायेत्युत्पायेत्यर्थः । प्राक्शिरास्त्रिभूयः ॥ १० ॥

एतां दक्षिणामुखाः प्रत्यङ्मुखा उदङ्मुखा-  
श्चतुर्थम् ॥ ११ ॥

एतामितिवचनं योगविभागार्थम् । इतरथा त्रिदिङ्मुखा-  
स्त्रिर्ब्रूयुः, चतुर्थं चतुर्वारं त्रिदिङ्मुखाः सकृदित्ययमर्थः स्यात् ।  
योगविभागे सति प्राङ्मुखास्त्रिः । त्रिदिङ्मुखाः सकृदित्यय-  
मर्थो लभ्यते । त्रिदिङ्मुखाश्च यथासंख्येन त्रीन् पादान् ब्रूयुः ।  
चतुर्थवचनं त्रिरधिकारनिवृत्त्यर्थम् । सर्वं प्रायश्चित्तादि समा-  
पयेयुः । ततो यथाशय्यं शेरते ॥ ११ ॥

संहाय सौर्याणि स्वस्थयनानि च जपित्वा  
ऽन्नं संस्कृत्य ब्राह्मणान् भोजयित्वा स्वस्थयनं  
वाचयीत ॥ १२ ॥

संहाय सङ्गत्येत्यर्थः । इदानीं सङ्गतिविधानात् पूर्वं यथा-  
शय्यं शेरते इति गम्यते । समागम्य उदित आदित्ये सौर्याणि  
स्वस्थयनानि च जपेयुः । सूर्यो नो दिवः । उदु त्यं जातवेद-  
समिति नव । चित्रं देवानाम् । नमो मित्रस्य, इत्येतेषां  
सौर्यसंज्ञा कृता । स्वस्तिशब्दवन्ति स्वस्थयनानि, आ नो  
भद्राः स्वस्ति नो मिमीतां परावतो ये दिधिषन्त आय्यमित्ये-  
तानि । अन्नसंस्कारवचनं चरुशेषात् ब्राह्मणभोजननिवृत्त्य-  
र्थम् । तेनानुप्रवचने चरुशेषादिति सिद्धम् ॥ १२ ॥

इति द्वितीये तृतीया कण्डिका ॥

अथ चतुर्थी कण्डिका ॥

हेमन्तशिशिरयोश्चतुर्णामपरपक्षाणामष्टमी-  
ष्वष्टकाः ॥ १ ॥

हेमन्तशिशिरावृत्तौ । अपरपक्षाः कृष्णपक्षाः । अष्टका इति कर्मनाम । एतदुक्तं भवति । मागशीर्षाटिचतुर्षु मासेषु ये कृष्णपक्षाश्चत्वारस्तेषु याश्चतस्रोऽष्टम्यस्तास्वष्टकाः कार्य्या इति । ऋतुद्वयमध्ये यदि मलमास आगच्छति तस्मिन्नामे न कर्त्तव्यं इत्येवमर्थं चतुर्ग्रहणम् । अपि च बहुवचनस्य त्रिष्वेव चरितार्थत्वाच्छास्त्रान्तरदर्शनाच्च ऊर्ध्वमाग्रहायण्यास्तिषोऽष्टका इति तिस्र एव स्युस्तन्निवृत्त्यर्थं चतुर्ग्रहणम् ॥ १ ॥

एकस्यां वा ॥ २ ॥

एकस्यामेवाष्टम्यामष्टकाः कार्य्याः, चतसृषु वेति विकल्पः ॥ २ ॥

पूर्वद्युः पितृभ्यो दद्यात् ॥ ३ ॥

सप्तम्यामित्यर्थः । पितृशब्देन पितृपितामहप्रपितामहा उच्यन्ते । “अन्वष्टक्ये पितृभ्यो दद्याद्” इत्यस्यां चोदनायां पिण्डदानं दृष्टम् । अतश्चोदनामामान्यादिहापि परिगृह्यते । ब्राह्मणभोजनं च कार्य्यमिति वक्ष्यामः । तेन पूर्वद्युः पितृभ्यः पिण्डान् भोजनं च दद्यादित्यर्थः । पिण्डदाने इतिकर्त्तव्यतापेक्षास्ति । इह च तस्या अनाम्नानात् प्रकरणान्तरविहितोऽपि पिण्डपितृयज्ञकल्पः परिगृह्यते । शक्यत चासौ ग्रहीतुं शास्त्रमन्वन्धकरणात् । अपि चान्वष्टक्ये पिण्डपितृयज्ञकल्पो दृष्टः, स चोदनामामान्यादिहापि भवति, अत्रैव तर्हि पिण्डपितृयज्ञकल्पेनेति कस्मान्नोक्तम् । स्त्रीभ्यश्चेत्यत्राधिकारार्थं तत्रोक्तं, स च कल्पोऽत्राग्नी करणे पाकयज्ञतन्त्रस्य बाधको भवति, एककार्य्यत्वात् । भोजनं तु पार्वणवद्भवति । भोजनेऽपि तन्त्रस्यापेक्षितत्वात्, तच्च भोजनं पैटकमेवेति कृत्वा पार्वणमेव तन्त्रं परिगृह्यते तस्य पैङ्कत्वात् ॥ ३ ॥

तत्र विशेषमाह ।

**ओदनं क्लसरं पायसम् ॥ ४ ॥**

पिण्डपित्तयज्ञकल्पो भवतीत्युक्तम् । तत्र च नित्येऽग्नी  
चरुश्रपणमास्ति । तस्य स्थाने एतानि त्रीणि नित्येऽग्ना श्रप-  
येत् ।

ओदनस्तु प्रसिद्धः स्यात्पायसः पयसा शृतः ।

ओदनस्ति लमिशस्तु क्लसरः परिकीर्तितः ।

तिष्ठकल्पोऽन्विनिक्षिप्य शृती वा क्लसरो भवेत् ॥४॥

**चतुःशरावस्य वाऽपूपान् ॥ ५ ॥**

चतुःशरावपरिमितस्य वा धान्यस्य पेषणं कृत्वा अपूपान्  
श्रपयेत् । अपूपाः पिष्टमयाः । बहुसाधनमाध्यत्वादपूपानां  
स्त्रीकर्तृकत्वाच्च नित्येऽग्नी श्रपणं न संभवतीति गृह्णामहा-  
नामत्रोपादानमिच्छन्ति । वाग्नब्दो विकल्पार्थः । पूर्वाणि वा  
त्रीणि इदं वैकं द्रव्यामात । भीजने तु नायं द्रव्यनियमः, अपि  
तु हाम एव ।

अष्टका हि चतस्रः स्य, पूर्वाहानि तथैव च ।

द्रव्यत्रयत्वाद् कत्वान्न यथासंख्यसम्भवः ॥

प्रत्यष्टकं हि पूर्वद्युस्त्रीणि द्रव्याण्यथापि वा ।

अपूपद्रव्यमेकं वा नान्या व्याख्यानकल्पना ॥ ५ ॥

**उदौरतामवर उत्परास इत्यष्टाभिर्हुत्वा  
यावतीभिर्वा कामयीत ॥ ६ ॥**

यावतीभिर्वाऽधिकाभिरेवञ्चातीयकाभिः पित्तलिङ्गकाभिः  
कामयीत कामयेत तावतीभिर्जुहुयात् । एतदुक्तं भवति ।  
पिण्डपित्तयज्ञविधाने नेमाधानान्तं कुर्यात्, चरुश्रपणे

विशेषः उक्तः । ततो ब्राह्मणपञ्चीचाद्याच्छादनप्रदानपर्यन्तं पार्वणवत् कृत्वा ओदनादिभ्यस्त्रिभ्योऽन्नमृदत्य घृताक्तं कृत्वा-  
ऽनुज्ञाप्य अग्नौ करणमन्त्रयोः स्थाने उदौरतामवर उत्पराम  
इत्यष्टाभिश्चतुर्दशभिर्वा हुत्वा मेक्षणमनुप्रहृत्य ब्राह्मणेभ्योऽ-  
न्नदानादिशेषानवेदनान्तं पार्वणवत् कृत्वा भुक्तवत्सु पिण्ड-  
पितृयज्ञवन्नितयनादिपात्रोत्सर्गान्तं कृत्वा ततः आहशेषं  
समापयेत् इति । ६ ॥

अथ श्वोभूतेऽष्टकाः पशुना स्थालीपाकेन  
च ॥ ७ ॥

अथेत्यानन्तर्यार्थः । श्वोभूतेऽष्टम्यामित्यर्थः । या अष्टकाः  
कार्या इत्युक्तास्ताः श्वोभूते पशुना स्थालीपाकेन च कार्या  
इत्यर्थः । अथाष्टका इत्येतावत्युच्यमाने अथशब्दसम्बन्धात्  
पूर्वेद्युश्चाष्टकाः कार्या इत्याशङ्का स्यात्, तस्मात् श्वोभूतग्रह-  
णम् । पश्वङ्गभूतस्य स्थालीपाकस्याविधेयत्वात् स्थालीपाका-  
न्तरामिदमिति अवगम्यते । चशब्दश्चायं वाशब्दस्य स्थाने  
द्रष्टव्यः । तेन पशुना वा स्थालीपाकेन वेत्यर्थः । शास्त्रान्तरं  
च स्पष्टं वचनमस्ति, “पशोरभावे स्थालीपाकः प्रवर्तते” इति  
॥ ७ ॥

अथनडुहो यवसमाहरेत् ॥ ८ ॥

अपिशब्दो विकल्पार्थः । एतदुक्तं भवति । पशुः कार्य-  
स्तस्यासम्भवे स्थालीपाकस्तस्याप्यसम्भवे अनडुहो यवसम्प्रय-  
च्छेदिति । शकटवहनसमर्थो बलीवर्दोऽनुडुहान् ॥ ८ ॥

अग्निना वा कक्षमुपोषेत् ॥ ९ ॥

अथस्याप्यसम्भवे अग्निना कक्षं दहेत् ॥ ९ ॥

## एष मेऽष्टकेति ॥ १० ॥

यवसदाने कक्षदहनं च एवं मनसा ध्यायेदित्यर्थः ॥१०॥

## न त्वेवानष्टकः स्यात् ॥ ११ ॥

इदमस्य प्रयोजनम् । चत्वारः पक्षा उक्तास्तत्र पूर्वालाभे उत्तरोत्तरः प्रवर्तते इति । एवमष्टकाः कार्य्याः, न त्वेवानष्टकः स्यादित्यर्थः । अथवा शास्त्रान्तरं यानि पक्षान्तराख्य-  
क्तानि अपि वा अनुचानेभ्य उदकुम्भमाहरत्, अपि वा आङ्-  
मन्त्रानधीयीति । तथा वा कुर्यात् न त्वेवानष्टकः स्यादि-  
त्यर्थः ॥ ११ ॥

तां वैश्वदेवीं ब्रुवत आग्नेयीमेके सौ-  
र्यामेके प्राजापत्यामेके रात्रिदेवतामेके नक्षत्र-  
देवतामेके ऋतुदेवतामेके पितृदेवतामेके पशु-  
देवतामेके ॥ १२ ॥

एतेऽष्टौ देवताविकल्पाः । तत्र यदा आग्नेय्यष्टका क्रियते  
तदा वषापशुस्थालीपाकावदानानि त्रीण्यापि अग्नये स्वाहेति  
जुहुयात् । केवलस्थालीपाकमप्यनैव जुहुयात् । एवमितरे-  
ष्वपि नैयम् । तत्रानाद्यानां पक्षाणामशुक्त्वज्ञापनार्थमाद्ये  
ह्रशब्दं पठितवान् । मन्त्रास्तावदष्टकार्थत्वेन गृह्यस्मृतिपार-  
मपर्य्यणं स्मर्यन्ते । स्मृतिश्च प्रमाणम् । एवमष्टकार्थत्वेन प्रमा-  
णावगतेषु मन्त्रेषु तान् परिगल्यज्याग्न्यादीनां नामधेयेन होम  
इत्येतदयुक्तं वक्तुमिति हृदि कृत्वा ह्रशब्दं पठितवान् । तस्मात्  
सर्वदा मन्त्रैरेव होमः कार्य्यः, न कदाचिदपि नामधेयेनेति  
सिद्धम् । एतमेव पक्षमुत्तरत्वापि समर्थयते, वैश्वदेवीं ब्रुवत  
इति बहुदेवत्यां ब्रुवत इति । अयमर्थः । या या मन्त्रेण



लिङ्गिनी सा सा सर्वात्र देवता भवति, नैवाग्न्यादय एकैकैव देवता भवतीत्यर्थः । बहुदेवत्यो हि वैश्वदेवशब्दः श्रूयते, “यथा प्रशुकैतुदेवी मनीषेति वैश्वदेवम्” इति । उक्तं च नैरुक्तैः, “यच्च किञ्चित् बहुदेवत्य तद्वैश्वदेवानां स्थाने युज्यते” इति । प्रकारान्तरेणास्माभिर्भाष्यकारमतमेवानुसृतमिति निरवद्यम् । अपि चैवं व्याख्या । आग्नेयीमके । तेषामयमभिप्रायः, सत्यं अष्ट-कार्यत्वेन मन्त्राणां स्मरणात् सर्वदा मन्त्रैरेव होमः कार्यः, तथाप्याग्नेयी भवति । अग्निरेव सर्वेषु मन्त्रेषु उद्देश्या भवतीत्यर्थः । यानि तेषु देवतान्तरवाचीनि पदानि तानि कथञ्चिद्दोष्या लक्षणया वा योगिन वा अग्निवाचीनि भवन्ति । यथा प्रयाजानामाग्नेयत्वे समिदादिशब्दास्तस्यैव कथञ्चिद्दोषकाः, एवं मन्त्रा अपोति । एवमुत्तरैर्वापि पक्षेषु योज्यम् । एवं देवताविप्रतिपत्तौ सत्यां ह्यशब्द प्रयुक्तवान् । बहुदेवत्ये त्वयमेव पक्षा युक्तः लक्षणाद्याश्रयणं कारणाभावादिति ज्ञापयितुम् । प्रयाजेषु तु कारणं निरुक्ताद्विज्ञेयम् ॥ १२ ॥

पशुकल्पेन पशुं संज्ञय्य प्रोक्षणोपाकरणवर्जं  
वपामुत्खिद्य जुहुयाद्, वह वपां जातवेदः  
पितृभ्यो यत्रैनान्वेत्य निहिताः पराके मेदसः  
कुल्या उपैनान् स्रवन्तु सत्या एता आशिषः  
सन्तु सर्वाः स्वाहेति ॥ १३ ॥

पशुकल्पेनेतिवचनं प्रोक्षणप्रतिषेधः पशुकस्यैव प्रोक्षणस्य भवति न पशुङ्गभूतस्थालोपाकप्रोक्षणस्येत्येवमर्थम् । संज्ञय्येत्यनुवादः । उत्खिद्येतिवचनं उत्खिद्य सर्वदाऽनयैव वपां

जुहुयादित्वेवमर्थम् । तेनाग्न्यादिनामधेयेन होम इत्याद्याः  
पक्षाः निरस्ता भवन्ति ॥ १३ ॥

अथावदानानां स्थालीपाकस्य च, अग्ने  
नय सुपथा राये अस्मानिति हे । ग्रीष्मो हेमन्त  
ऋतवः शिवा नो वर्षाः शिवा अभया शरन्नः ।  
संवत्सरोऽधिपतिः प्राणदो नोऽहोरात्रे कृणुतां  
दीर्घमायुः स्वाहा । शान्ता पृथिवी शिवमन्त-  
रिक्तं द्यौर्नीं देध्यभयन्नो अस्तु । शिवा दिशः  
प्रदिशः उद्दिशो न आपो विद्युतः परिपान्तु  
सर्वतः स्वाहा । आपो मरुचीः प्रवहन्तु नो  
धियो धाता समुद्रो वहन्तु पापं भूतं भविष्यद-  
भयं विश्वमस्तु मे ब्रह्माऽधिगुह्यः स्वाराक्षराणि  
स्वाहा । विश्व आदित्या वसवश्च देवा रुद्रो  
गोप्तारो मरुतः सदन्तु । ऊर्जं प्रजाममृतं पिब-  
मानः प्रजापतिर्मयि परमेष्ठी दधातु स्वाहा ।  
प्रजापते न त्वदेतान्यन्यः ॥ १४ ॥

स्थालीपाकशब्देनात्र द्वयं गृह्यते । एकवचनं जात्यभि-  
प्रायम् । तेनायमर्थः । पञ्चङ्गस्थालीपाकस्य अवदानानाञ्च  
स्थालीपाकान्तरस्य च एते सप्त होममन्त्रा भवन्तीति ॥ १४ ॥

सौविष्टकृत्यष्टमी ॥ १५ ॥

अष्टमीग्रहणं सर्वदा त्रिष्वपि इयमाहुतिरष्टमी भवतीत्ये-

वमर्थम् । तेन मन्त्रैरेव होमो न कदाचिन्नामधेयेनेति सिद्धम् ।  
अपि च यदा पश्वङ्गभूतस्थालीपाकः पृथक् ह्यते तदा स्विष्ट-  
कृदपि पृथक् कार्यः इत्येतत् प्रदर्शितं भवति । सर्वत्र च  
पृथग्घोमे स्विष्टकृदपि पृथक्कार्यः, पृथग्घोमे हि अवदानानां  
सप्त स्थालीपाकस्य च सप्त । ततः सौविष्टकृतौ पञ्चदशी स्यात् ।  
सहपत्ने त्वष्टमी भवति । एवं च पृथग्घोमनिवृत्त्यर्थमष्टमी-  
ग्रहणं वेदितव्यम् ॥ १५ ॥

### ब्राह्मणान् भोजयेदित्युक्तम् ॥ १६ ॥

ब्राह्मणान् भोजयित्वा स्वस्त्ययनं वाचयतीति यदुक्तं तदि-  
हापि कार्यमित्यर्थः । एतदुक्तं भवति । होम समाप्य ब्राह्मण-  
पक्षोचाद्याच्छादनान्तं कृत्वा भोजनार्थादन्नादुद्धृत्य घृताक्तं  
कृत्वा पाणौ होमं कृत्वा भुक्तवत्स्वनाचान्तेषु पिण्डान् दत्त्वा  
स्वस्त्ययनं वाचयित्वा आह्वयिषं समापयेदिति । अथवा ब्राह्म-  
णान् भोजयेदित्दमनन्तरं कर्मणीत्युक्तम् । यच्चोक्तं पूर्वद्युः  
कर्म तत्र च भोजयेदित्युक्तं द्रष्टव्यमित्यर्थः । इतिशब्दोऽत्र-  
भोजनपरामर्शः । इदमष्टम्यां भोजनं आह्वमित्युपदेशः ।  
शास्त्रान्तरे च दृश्यते, तस्माच्छाह्वमिति सिद्धम् ॥ १६ ॥

इति द्वितीये चतुर्थी कण्डिका ॥

अथ पञ्चमी कण्डिका ॥

### अपरित्युरन्वष्टक्यम् ॥ १ ॥

अपरस्मिन्नहनि नवम्यामन्वष्टक्यं नाम कर्म कार्यमि-  
त्यर्थः ॥ १ ॥

तस्यैव मांसस्य प्रकल्प्य दक्षिणाप्रवणोऽग्नि-

मुपसमाधाय परिश्रित्योत्तरतः परिश्रितस्य द्वारं  
 कृत्वा समूलं बर्हिस्त्रिरपसलैरविधून्वन् परि-  
 स्तौर्यं हवींष्यासादयेदोदनं कसरं पायसं दधि-  
 मन्यान् मधुमन्यांश्च ॥ २ ॥

योऽष्टम्यां पशुः कृतः तस्यैव मांसं ब्राह्मणभोजनार्थं प्रकल्प्य  
 संस्कृत्येत्यर्थः । भोजनार्थत्वं शास्त्रान्तरादवगतम् । दक्षिणा-  
 प्रवण इति प्राक्प्रवणनिवृत्त्यर्थम् । उपसमाधयेति व्याख्या-  
 तम् । अग्नितिरस्करण्यादिभिः परिश्रित्योत्तरतो द्वारं करोति ।  
 पुनः परिश्रितस्यैतिवचनं परिश्रयणस्थानित्यत्वज्ञापनार्थम् ।  
 अत्रापि पिण्डपितृयज्ञकल्पोऽस्ति तत्र विशेषमाह । उभौ  
 परिस्तौर्येत्यस्मिन् काले समूलं बर्हिर्गृहीत्वा अपसलैरप्रदक्षिणं  
 अविधून्वन्नकम्पयांस्रः परिस्तृणीयात् । आसादयेदभिघार्य  
 स्थालीपाकमित्यस्मिन् काले एतानि पञ्चासादयेत् । एषां  
 नित्ये अपणं कार्यं गृह्यकर्मणि सर्वत्र चरुणां नित्येऽग्नावेव  
 अपणं कार्यं न लौकिके, अन्यत्र प्रतिषेधात् । अपयित्वैकक-  
 पालं चेत्यत्र अपयित्वेतिवचनस्य चरुवर्जितानां धानादीनां  
 नित्याग्निअपणनिषेधपरत्वेनापि सम्भवात् ।

सक्तवो दधिमिआस्तु दधिमन्याः प्रकीर्त्तिताः ।

मधुमन्याः प्रकीर्त्त्यन्ते मधुमिआस्तु सक्तवः ॥

उक्ते खनकाले हे लेखे लिखेत् । . भे च सक्तदाच्छिन्नैर-  
 वस्तृणीयात् ॥ २ ॥

पिण्डपितृयज्ञे कल्येन ॥ ३ ॥

इदं कर्म पिण्डपितृयज्ञविधानेन कार्यमित्यर्थः ।

अग्निप्रणयनं पापं सोमायेत्यादिमन्त्रकौ ।

उपस्थानं प्रवहणं निनयाद्यतिदिश्यते ॥ ३ ॥

हुत्वा मधुमन्यवर्जं पितृभ्यो दद्यात् ॥ ४ ॥

इध्माधानान्तं कृत्वा ब्राह्मणपक्षीचाद्याच्छादनान्तं कृत्वा  
आदनादिभ्यश्चतुर्भ्योऽन्नमुद्धृत्य मधुमन्यवर्जं घृताक्तमनुज्ञाप्या-  
ग्नावाहुतिद्वयं हुत्वा मेक्षणमनुप्रहृत्य शेषनिवेदनान्तं कृत्वा  
पितृभ्यः पिण्डान्निपृणीयादित्यर्थः । पिण्डदाने मधुमन्या अपि  
ग्राह्याः ॥ ४ ॥

स्त्रीभ्यश्च सुरा चाचाममित्यधिकम् ॥ ५ ॥

मातृं पितामह्यै प्रपितामह्यै च पिण्डान्निपृणीयात् ।  
तत्र चादनादिपञ्चभ्यः सुरा चाचामञ्चाधिकं भवतीत्यर्थः ।  
पितृदित्रयाणामेव पिण्डपितृयज्ञस्य दृष्टत्वात् तद्विधान  
स्त्रीणां न प्राप्नोतीति कृत्वा पिण्डपितृयज्ञकल्पनेत्येतद्वान्-  
वर्त्तनीयम् ।

आदनाग्रद्वयं प्राहुराचामं हि मनीषिणः ।

गौडो माध्वी च पैश्री च सुरा तु त्रिविधा स्मृता ॥

अधिकवचनं पञ्चानामवाधनार्थम् ॥ ५ ॥

कर्षूष्वेके द्वयाः षट्सु वा ॥ ६ ॥

द्वयोलिखयोरुभयेषां पिण्डानिपरणमुक्तम् । कर्ष्वी नामा-  
वटाः । कर्ष्वी च कर्ष्वश्च कर्ष्वः । तास्वके इच्छन्ति । यदा  
हं कर्ष्वी तदा आयते भवतः । यदा षट् तदा परिमण्डलाः ।  
द्वयोरितिवचनात् कर्ष्वीधित्ये कशेषो लभ्यः ॥ ६ ॥

पूर्वासु पितृभ्यो दद्यात् ॥ ७ ॥

पूर्वा च लेखा पूर्वा च कर्षूः पूर्वाश्च कर्ष्वः, ताः पूर्वाः ।  
एतदुक्तं भवति । द्विलेखाद्विकर्षूपष्टकर्षूपक्षेप, पूर्वस्यां लेखायां  
पूर्वस्यां कर्ष्वी पूर्वासु कर्षूषु पितृभ्यो निपृणीयादिति ॥ ७ ॥

## अपरासु स्त्रीभ्यः ॥ ८ ॥

पूर्ववदेकशेषः । अत्र किञ्चिद्वक्तव्यमस्ति, हे लेखे इत्युक्तम् ।  
 पितृषु च स्त्रीषु च पृथक् पृथक् नवावरा ऋयुजो वा ब्राह्मणा  
 भवन्ति । प्रकृतौ समर्थनिगमेषु यजुर्निगमेषु विकृतावृह उक्तः ।  
 तेन स्त्रीपात्रेषु तिलावपने तिलोऽसौति मन्त्रे पितृशब्दस्याहो  
 न कार्यः, प्रकृतावसमर्थत्वात् । पार्वणं हि तस्य प्रकृतिः ।  
 तत्र च पित्रादयस्त्रयोऽभिधातुमभिप्रेताः, न च पितृशब्दस्त्रीन्  
 वक्तुं समर्थः । अथोच्यते । तत्रापि पितृपात्रमवाप्त्य प्रकृतिः,  
 उत्तरे विकृतौ । पितृपात्रे च पितृशब्दः समर्थः, विभक्तिमात्रं  
 त्वसमर्थं, तनोत्तरयोः पात्रयोः पितृशब्दस्य स्थाने पितामह-  
 प्रपितामहशब्दौ बहुवचनान्तौ वक्तव्याविति । एतदयुक्तम् ।  
 समानप्रकरणे प्रकृतिविकृतिभावो नास्त्येति ज्ञापितमेतद्वाच्य-  
 कारणं “रात्र्यापदेनेति तु प्रणयेद्” इत्यत्र । तेन त्रिष्वपि  
 पितृशब्द एव प्रयोज्य इति सिद्धम् । यथा तत्र कथञ्चिद्वैष्णोः  
 लक्षणया वान्यथा वा चीनाह तथैवात्रापि मातृरभिदध्यात् ।  
 तनोहो न कार्यः । अथ तनोत्तरयोः पात्रयोरूहाऽभ्युपगम्यते ।  
 तर्हि शुभ्रन्तां पितर इत्यत्र त्रयाणां वचनमपार्थक्यं स्यात्,  
 तस्मात् पितृशब्द एव सर्वदा प्रयोज्य इति सिद्धम् । शुभ्रन्तां  
 पितर इत्यत्र तु विभक्तिमात्रं समर्थं, प्रकृतिस्तु समर्थैव । तेन  
 तस्या ऊहः कार्यः । “शुभ्रन्तां मातरः शुभ्रन्तां पितामहः  
 शुभ्रन्तां प्रपितामह इत्ये तत्तेऽसौ ये च त्वा” इत्यत्र यदि हे  
 मातरौ स्यातां पितामह्यौ प्रपितामह्यौ वा तदा असावित्यत्र  
 द्वयोरपि नामनौ ब्रूयात् । यदा बह्वस्तदा बह्वीनामपि  
 नामानि ब्रूयात् । तेशब्दस्य स्थाने हे मातरौ चेद्दाम-  
 त्य हः । बह्वशेषे इत्यूहः । ये-शब्दस्य केचिदूहेन स्त्रीलिङ्गं

कुर्वन्ति, तद्विचार्यम् । एतत्ते तत ये च त्वामत्रान्वि-  
 ल्यस्यायमर्थः । हे तत एतत्पिण्डरूपं अन्नं तुभ्यं, ये  
 चान्येऽत्र त्वामनुयन्ति तेभ्यश्चेत्यर्थः । अनुयायिनश्च यदि  
 स्त्रिय एव स्युः तदोहो युज्यते । यदि पुमांस एव पुमां-  
 सश्च स्त्रियश्च वा तदा न युज्यते पुमान् स्त्रिया इति, पुंस एक-  
 शेषात् । आचार्येणाप्युक्तम् । “पुंवन्मिथुने” इति [आ० श्रौ०] ।  
 “अनुयायिनश्च पुमांसश्च स्त्रियश्चेति प्रतिभाति” इति बीधा-  
 यनवचनात् । इत्थं हि तेन पिण्डदाने पठितो मन्त्रः । एतत्ते  
 ततासौ ये ते मातामहा ये त आचार्या ये ते सखायो ये ते  
 गुरवो ये ते ज्ञातयो ये तेऽमात्या ये तेऽन्तेवासिनस्तेभ्यश्चेत्ता-  
 भ्यश्च स्वधा नम इति तेनोहो न कार्यः । आपस्तम्बेन तु  
 “एतत्ते मातरसौ याश्च त्वामत्रानु” इति मन्त्रः पठित इति  
 कृत्वा केचिदूहं कुर्वन्ति, तच्चिन्त्यम् । स्त्रीद्वित्वे युवामत्रानु  
 बहुत्वे युष्मानत्रान्विति । अत्र पितरः अमीमदन्त पितर  
 इत्यत्र च पितृशब्दस्योहो न कार्यः । प्रकृतावसमर्थत्वात् ।  
 पिण्डपितृयज्ञो हि तयोः प्रकृतिः । तत्र च तयोऽभिधातुमभि-  
 प्रेताः । तस्मादनूहः उभयपिण्डानां च सकृदेवानुमन्त्रणं कार्यं  
 शक्यत्वात् न पृथक् । असावभ्यङ्क्षासावभ्यङ्क्षेत्यत्र च  
 स्त्रीद्वित्वे बहुत्वे च असौशब्दस्योहः । अभ्यजाथां, अभ्यङ्घ्वां,  
 अभ्यजाथां, अङ्घ्रिमिति च यथार्थम् । स्त्रीणां पृथग्वासो दद्यात् ।  
 असंमर्गत्वात् । एतद्दः पितर इत्यत्रोहो न कर्तव्यः, असमर्थ-  
 त्वादेव मन्त्रावृत्तिरस्येव । पितृपिण्डान् स्त्रीपिण्डांश्च सकृदे-  
 वोपतिष्ठते शक्यत्वात् न पृथक् । अनूहश्च पूर्ववत् । मनोऽन्वा-  
 हुवामह इत्यादेशानूहः पूर्ववत् । तस्मादृचं नोहेदिति प्रति-  
 पेधाच्च । प्रवाहणं चोभयपिण्डानां युगपदेव शक्यत्वात्,  
 अनूहश्च पूर्ववत्, ऋक्त्वाच्च । “वीरं मे दत्त पितरः” इति पितृणां

मध्यमपिण्डमादायानेनैव स्त्रीणामपि मध्यममाददीत, अनू-  
हश्च पूर्ववत् । आधत्त पितर इति पिण्डद्वयं प्राशयेदनूहश्च पूर्व-  
वत्, ऋक्षाश्च । यत्र त्वृचि ऊहमिच्छन्ति तत्र विदधाति  
“आत्मनि मन्त्रान् सन्नमयेदिति, इति नम्ने” इति च । एवं  
निनयनवर्जं पितृशब्दस्योद्दोहो नास्तीत्युक्तम् । तत्र यद्युच्यते,  
पितृशब्दो बहुवचनान्तः पितृत्वादींस्त्रीनेव वक्ति साहचर्यात्,  
यथा मित्राविति वरुणाविति चोक्ते मित्रावरुणा प्रतीयते  
साहचर्यात्, तद्वत्रापि मातृस्तु वक्तुं न शक्नोति । तत्साह-  
चर्यस्य क्वचिदप्यप्रतीतत्वात्, तस्मादूहः कार्य्य इति । तत्र  
ब्रूमः । असमर्थत्वाद्दूहो नास्तीत्युक्तमेव केवलमभिधानं सम्या-  
दनीयम् । सपिण्डीकरणेन हि प्रेतत्वं निवर्त्य पितृत्वं नाम  
संस्कारविशेषः शास्त्रगम्यः प्राप्यते, तच्च मातृत्वपि अविशिष्ट-  
मिति मातृरपि अभिधत्ते पितृशब्दः । एवं च कृत्वा एकोद्दिष्टे  
शास्त्रान्तरदृष्टः पितृशब्दप्रतिषेधोऽप्युपपन्नः, ऊहवादिनोऽति-  
प्रसङ्गश्चास्ति । मात्रादयस्त्रयोऽपि शब्दाः प्रसज्यन्ते । तना-  
प्येवं नेथते । पुनरपि बहुविद्भिर्विचार्य्य कार्य्यमित्यलमिति-  
विस्तरेण ॥ ८ ॥

एतेन माध्यावर्षे प्रौष्ठपद्या अपरपक्षे ॥ ९ ॥

एतेनेति पूर्वद्युः प्रभृति कृत्स्नकर्मातिदेशः । एतदुक्तं  
भवति । प्रौष्ठपद्याः समीपे योऽपरपक्षस्तत्राष्टम्यां माध्यावर्षे  
नाम कर्म कर्त्तव्यम् । तच्चैतेनाष्टकाकर्मणा व्याख्यातमिति ।  
अत्रापि त्रिष्वहःसु कार्य्यमित्यर्थः ॥ ९ ॥

मासि मासि चैवं पितृभ्योऽयुक्तु प्रतिष्ठाप-  
येत् ॥ १० ॥

अपरपक्ष इत्यत्रापि सम्बध्यते, मध्यगतस्य विशेषाभावात्



प्रयोजनवत्त्वाच्च । तच्च पूर्वपक्षनिवृत्त्यर्थम् । एवमित्यङ्गत्सो-  
पदेशार्थम् । तेनान्वष्टक्यमिहातिदिश्यते, अनन्तरत्वात् ।  
पितृभ्य इति मातृनिवृत्त्यर्थम् । प्रतिष्ठापयेत् कुर्यादित्यर्थः ।  
एतदुक्तं भवति । प्रतिमासमपरपक्षे अयुग्मासु तिथिषु अन्व-  
ष्टक्यवत् पितृभ्य एव आहं कुर्यादिति । समानकालत्वात्  
समानकार्यत्वाच्च पार्वणस्यास्य विकल्पः । एवं वा सूत्रच्छेदः ।  
मासि मासि चैवं पितृभ्यः प्रतिमासमपरपक्षे अन्वष्टक्यवत्  
पितृभ्य एव कुर्यादित्यर्थः । अयुक्तु प्रतिष्ठापयेत् । आहकर्मणि  
सर्वमयुग्मासु संख्यासु प्रतिष्ठापयेत्, गन्धमाल्यादि सकृद्देयं  
तिः पञ्चकृत्वो वेत्यादि ॥ १० ॥

**नवावरान् भोजयेत् ॥ ११ ॥**

नवप्रसङ्गः प्रकृतं निवर्त्तयति । तेनान्वष्टक्ये नवावरान्  
भोजयेन्नियमेन ॥ ११ ॥

**अयुजो वा ॥ १२ ॥**

अशक्ती प्रागप्ययुजो भोजयेत् मस पञ्च त्रीनेकं वा । सप्त-  
पक्षे एकस्यैक इतरयोस्त्रयस्तयः, पञ्चपक्षे एकस्य त्रय इतर-  
योरैकैकः । इदं चान्वष्टक्य एव ॥ १२ ॥

**युग्मान् वृद्धिपूर्त्तेषु ॥ १३ ॥**

“पुंसवनसौमन्तोन्नयनचौलकमीपनयनविवाहा इति  
पञ्चान्याधेयादीनि च श्रौतानि वृद्धिश्राद्धस्य विषयः” इत्येके ।  
“अन्ये षोडश संस्काराः श्रवणाकर्मादयश्च श्रौतानि च”  
इत्याहुः । “अनिष्टा तु पितृन् आह्वे वैदिकं कर्म नारभेद्”  
इति स्मृतेः । वापीकूपतडागारामाद्युद्यापनादिपूर्त्तश्राद्धस्य  
विषयः । उभयत्र युग्मान् भोजयेत् ॥ १३ ॥

**अयुग्मानितरेषु ॥ १४ ॥**

पूर्वेद्युरष्टम्यां काम्य एकोद्दिष्ट इति चतुर्ष्वयं विधिः, मासि मासि चेत्यत्रान्वष्टक्यवत् । पार्वणे तु वक्ष्यति । एवमष्टविधेष्वपि आङ्घ्रिषु ब्राह्मणपरिमाणमुक्तम् ॥ १४ ॥

**प्रदक्षिणमुपचारो यवैस्त्रिलार्थः ॥ १५ ॥**

द्विपूर्त्तिश्चित शेषः । अत्र प्रदक्षिणमिति वचनादितर-  
आङ्घ्रिषु प्रमव्यमुपचार इति गम्यते । तिलकार्थं यवान् कुर्यात् ।  
यज्ञोपवीतयुग्मकर्मादीनामुपलक्षणमिदम् ॥ १५ ॥

इति द्वितीये पञ्चमी काण्डिका ॥

अथ षष्ठी काण्डिका ॥

**रथमारोच्यन्ताना पाणिभ्यां चक्रे अभिसृ-  
शेत्, अहन्ते पूर्वं प्रादावालभेद् दृहद्रथन्तरे ते  
चक्रे ॥ १ ॥**

इतिकारोऽध्याहार्यः । त्रयाणां वर्णानामिदं समानं  
भवति । रथो नाम बहुयुगो मण्डलाकृतिः । यदा रथमारो-  
हति गमनार्थं ततः पूर्वपक्षे चक्रे पाणिभ्यां नाना अभिसृशेत्  
मन्त्रेण । नानाग्रहणं युगपदेव दक्षिणेन दक्षिणं सव्येन सव्य-  
मभिसृशेन्न पर्यायेणेत्येवमर्थम् । दूरदेशगमने त्वाद्य एवारो-  
हणेऽयं विधिर्नत्वर्थप्राप्तिष्वारोहणेषु ॥ १ ॥

**वामदेव्यमक्ष इत्यक्षाधिष्ठाने ॥ २ ॥**

अभिसृशेदिति वर्त्तते । पाणिभ्यां युगपच्चक्रनाभी अभि-  
सृशेत् मन्त्रेण ॥ २ ॥

दक्षिणपूर्वाभ्यामारोहेत्, वायोद्वा वीर्येणा-  
रोहामीन्द्रस्यौजसाधिपत्येनेति ॥ ३ ॥

दाक्षिणापादः पूर्वे ययोः तौ तथाक्तौ, एवभ्रूताभ्यामारो-  
हेन्नन्वेण ॥ ३ ॥

रश्मौन् संमृशेदरश्मिकान् वा दण्डेन,  
ब्रह्मणो वस्तेजसा संगृह्णामि सत्येन वस्तेजसा  
संगृह्णामीति ॥ ४ ॥

रश्मयः प्रग्रहास्तान् सृशेत् । अथ यद्यश्वा अरश्मिकाः  
स्युस्तानेव दण्डेन सृशेत् । मन्त्रस्तूभयत्र । बहुवचनाद्बहुयुगो  
रथोऽत्राभिप्रेत इति गम्यते ॥ ४ ॥

अभिप्रवर्त्तमानेषु जपेत्, सहस्रसनिं वाज-  
मभिवर्त्तस्व रथ देव प्रवह वनस्पते वीडुङ्गो  
हि भूया इति ॥ ५ ॥

चशब्दोऽध्याहार्यः । सारथिना नोदिता अश्वा यदा  
इष्टां दिशर्माभिगच्छन्ति तदा सहस्रसनिं वनस्पत इत्यृचं जपेत् ।  
एतावद्रथारोहणम् ॥ ५ ॥

एतयाऽन्यान्यपि वानस्पत्यानि ॥ ६ ॥

अभिमृशेदिति शेषः । अन्यान्यपि शकटप्रभृतीनि वान-  
स्पत्यान्यारोच्यन्नेतया तान्यभिमृशेत् । एतयेत्यस्मिन्नसति अन्या-  
न्यपौष्याद्युत्तरसूत्रस्यैव शेषः स्यात्, तस्माद्योगविभागार्थमेत-  
येति वचनम् ॥ ६ ॥

स्थिरौ गावौ भवतां वीडु रक्ष इति रथा-  
ङ्गमभिमृशेत् ॥ ७ ॥

यद्यदङ्गमस्यामृचि दृष्टन्मदभिमृशेत् । गावौ अक्षं ईषां  
युगं चेत्यर्थः । इदञ्चाभिमर्शनं शकटादिषु न रथे, गावाविति  
स्निग्धात् । न हि रथस्य गोयुक्तत्वं द्विगोयुक्तत्वं च सम्भवति,  
बहुयुगत्वादश्वयुक्तत्वाच्च ॥ ७ ॥

मुचामाणं पृथिवीं द्यामनेहसमिति नावम्  
॥ ८ ॥

आरोहेदिति शेषः, आरुहेमेति मन्त्रलिङ्गात् । यदा यदा  
च नावमारोहति उदकतरणार्थं तदा तदा एतयाऽऽरोहेत् ॥ ८ ॥

नवरथेन यशस्विनं वृक्षं ऋदं वा विदासिनं  
प्रदक्षिणं कृत्वा फलवतीः शाखा आहरेत् ॥ ९ ॥

नवरथेन यदा गच्छति तदायं विशेषः । दानस्यत्यजपान्तं  
कृत्वा इदमपि कुर्यात् । नवोऽनुपभुक्तः । यगस्यो यगमा  
युक्तः । अविदासी अगोथः । आस्रजस्वादिशाखा आहरेत्  
॥ ९ ॥

अन्यद्वा कौटुम्बम् ॥ १० ॥

अन्यद्वा कुटुम्बोपयोगि द्रव्यमाहरेत् । आहृत्य ततः ॥ १० ॥

संसदमुपयायात् ॥ ११ ॥

गृहसमीपमागच्छेदित्यर्थः ॥ ११ ॥

अस्माकमुत्तमं कृधीत्यादित्यमीक्षमाणो  
जपित्वाऽवरोहेत् ॥ १२ ॥

जपित्वा नवरथादवरोहेत् ॥ १२ ॥

ऋषभं मा समानानामित्यभिक्रामन् ॥ १३ ॥

एतत् सूक्तं गृहं प्रतिपद्यमानो जपेत् ॥ १३ ॥

वयमद्येन्द्रस्य प्रेषादत्यस्तं यात्यादित्ये ॥१४॥

जपेदिति शेषः । तस्मिन्नेवाहनि ॥ १४ ॥

तद्वो दिवो दुहितरो विभातीरिति व्युष्टा-  
याम् ॥ १५ ॥

जपेत् । त्रीण्येतानि प्रतीकानि मन्त्रसंज्ञकानि । तस्मादु-  
पांशु स्युः । एतावान् नवरथे विशेषः ॥ १५ ॥

इति द्वितीये षष्ठी कण्डिका ॥

अथ सप्तमी कण्डिका ॥

अथातो वास्तुपरीक्षा ॥ १ ॥

उच्यत इति शेषः । उक्तोऽर्थः । अतःशब्दो हेत्वर्थः ।  
यस्मात् गृहनिमित्ते समृद्धिवृद्धी भवतः तस्माद्वास्तुपरीक्षो-  
च्यत इति । यद्येवं काम्यकर्माण्यनर्थकानि नैतदेवं न्यायविदः  
परिहरन्ति । “तच्चैव हि कारणं शब्दश्चेति” एवंलक्षणयुक्ते  
देशे वास्तु कार्यमित्याह ॥ १ ॥

अनूपरमविवदिष्णु भूम ॥ २ ॥

भूमशब्दो भूमिवाचकः । यथा यवं न वृष्टिर्युनक्ति भूमेति  
यत्र विवादो नास्ति तदविवदिष्णु ॥ २ ॥

ओषधिवनस्पतिवत् ॥ ३ ॥

मतुपो वकारश्छान्दसः । एवंविधं यद् भूम तत्र वास्तु  
कार्यम् ॥ ३ ॥

यस्मिन् कुशवीरिणप्रभूतम् ॥ ४ ॥

तत्र कार्यम् ॥ ४ ॥

कण्टकिक्षीरिणस्तु समूलान् परिखायोद्वा-

सयेदपामार्गः शाकस्तिव्वकः परिव्याध इति  
चैतानि ॥ ५ ॥

समूलान् परिखायोद्वासयेदिति वर्त्तते । अपामार्गा-  
दीनां पुंस्त्रिङ्गत्वादेतानिति वक्तव्ये एतानीति नपुंसकवचनम-  
न्यान्यथेवम्प्रकाराणि वास्तुविद्यायां निषिद्धान्युद्वास्यानीत्ये-  
वमर्थम् ॥ ५ ॥

यत्र सर्वत आपो मध्यं समेत्य प्रदक्षिणं  
शयनीयं परोत्य प्राच्यः स्यन्देरन्नप्रवदत्यस्तत्सर्वं  
समृद्धम् ॥ ६ ॥

यस्मिन् देशे आपः सर्वाभ्यो दिग्भाः आगत्य मध्यं प्राप्य  
ततः प्रदक्षिणं शयनीयं परोत्य प्राङ्मुख्यो गच्छेयुः । अप्रवदत्यः  
नलोपः छान्दसः । अशब्दवत्य इत्यर्थः । एतल्लक्षणयुक्तं वास्तु  
विद्यावृत्तधनधान्यादिभिः सर्वैः समृद्धं भवति । एवं ब्रुवता  
एतत् प्रदर्शितं भवति । सर्वत उच्छ्रितां मध्यतो निम्नामौषञ्च  
प्राक्प्रवणां भूमिं कृत्वा गृहं कुर्यात् । तत्र प्राच्यां दिशि  
गृह्णिणः शयनीयं गृहं कुर्यात् । शयनीयगृहस्योत्तरतोऽपां  
शनैः प्रदक्षिणं निर्गमनार्थं स्यन्दनिकां कुर्यादिति ॥ ६ ॥

समवसवे भक्तशरणं कारयेत् ॥ ७ ॥

येन पथा आपो निर्गच्छन्ति स देशः समवसवः । प्राच्यां  
दिशीत्यर्थः । तत्र महानसं कारयेत् शयनीयस्योत्तरतः । ननु  
शास्त्रान्तरे प्राग्दक्षिणस्यां दिशि भक्तशरणं दृष्टमतः कथं प्राच्यां  
दिशीत्याशङ्क्य प्रकृतस्य स्तुतिमाह ॥ ७ ॥

बह्वन्नं भवति ॥ ८ ॥

अहिभङ्गवतीत्यर्थः । तस्मादवैव कार्यम् ॥ ८ ॥

दक्षिणाप्रवणे सभां मापयेत् साऽद्यूता ह  
भवति ॥ ९ ॥

यत्र गृही स्वैरमास्ते स्वजनैरागन्तुभिश्च सह सा सभा तां  
दक्षिणाप्रवणे कुर्यादुदीच्यां दिशीत्यर्थः । तत्र कृताऽद्यूता  
द्यूतवर्जिता भवति । दोषाश्च सस्तीत्याह ॥ ९ ॥

युवानस्तस्यां कितवाः कलहिनः प्रमायुका  
भवन्ति ॥ १० ॥

अत्र कृता चेत् युवान एव सन्तः प्रमायुका भवन्ति । अल्पा-  
युषां म्रियन्त इत्यर्थः । कलहप्रियाश्च कितवाश्च भवन्ति । ननु  
द्यूतवर्जितत्वात् कथं कितवा इति । उच्यते । कितवा इति  
दाम्भन इत्यर्थः । तस्मात् तत्र न कार्या, शास्त्रान्तरेऽविहित-  
त्वाद्दम्य प्रतिषिद्धवान् । कर्तव्यं कार्यं त्याह ॥ १० ॥

यत्र सर्वत आपः प्रस्यन्देरन् सा स्वस्त्यय-  
न्यद्यूता च ॥ ११ ॥

यस्मिन् देशे सर्वाभ्यां दिग्भ्यो ष्याप आगच्छन्ति तत्र  
कार्या सभा, गृहमध्य इत्यर्थः । सा शुभकरी अद्यता च  
भवति ॥ ११ ॥

इति द्वितीये सप्तमी कण्डिका ॥

अथ अष्टमी कण्डिका ॥

अथैतैर्वास्तु परीक्षेत ॥ १ ॥

पूर्वलक्षणासम्भवे कथमुत्तरेषां बन्धोयस्त्वं स्यादित्येवमर्थो-  
ऽयशब्दः । अथ विशिष्टान्येतानीति । वास्तुगृहणं सभाधि-  
कारनिवृत्त्यर्थम् ॥ १ ॥

जानुमात्रङ्गर्त्तं खात्वा तैरेव पांशुभिः प्रति-  
पूरयेत् ॥ २ ॥

गर्त्तं नामावटः, तैरेव । तत उद्धृतैरेव ॥ २ ॥

अधिके प्रशस्तं समे वार्त्तं न्यूने गर्हितम् ॥ ३ ॥

पूरिते गर्त्तादधिके पांशुराशौ प्रशस्तं वास्तु भवति । तेन  
समे वृत्तिमद्भवति । तस्मात् न्यूने गर्हितं कुक्षितं भवति  
तस्मात् तत्र न कार्यम् ॥ ३ ॥

अस्तमिते पांशुपूर्णं परिवासयेत् ॥ ४ ॥

अस्तमिते तमेव गर्त्तमग्निः पूरयित्वा तां रात्रिं परिवास-  
येत् । ततो व्युष्टायां निरीचेत् ॥ ४ ॥

सोदके प्रशस्तमार्द्रं वार्त्तं शुष्के गर्हितं  
श्वेतं मधुरास्त्रादम् ॥ ५ ॥

पूर्वेण तुल्यम् ॥ ५ ॥

सिकतात्तरं ब्राह्मणस्य ॥ ६ ॥

सिकतोत्तरं सिकताबहुलमित्यर्थः ॥ ६ ॥

लोहितं क्षत्रियस्य ॥ ७ ॥

मधुरास्त्रादं सिकतोत्तरमिति वर्त्तते ॥ ७ ॥

पीतं वैश्यस्य ॥ ८ ॥

अत्रापि ह्ययं वर्त्तते । श्वेतं लोहितं पीतमिति त्रयो वर्णाः  
त्रयाणां वर्णानां विशेषाः । अन्यत् सर्वं समानम् ॥ ८ ॥

तत् सहस्रसौतं कृत्वा यथादिक् समचतु-  
रस्रं मापयेत् ॥ ९ ॥

एवं परीक्षितं वास्तु बहुसौतं कुर्यात् । बहुशः सौतया



कर्षेदित्यर्थः । ततः सर्वासु दिक्षु समचतुरस्रं स्थण्डिलं कुर्यात् ।  
चतुरस्रं चतुःकोणं मापयेत् कुर्यात् । महस्रशब्दोऽत्र बहु-  
वाचो ॥ ९ ॥

आयतं चतुरस्रं वा ॥ १० ॥

प्रागायतं चतुरस्रं वा कुर्यात्, आयतं दीर्घम् । तत्रैवं  
क्रमः, परिव्याध इति चैतानौत्यन्तां बाह्यवास्तुपरौक्षां कृत्वा  
तत आन्तरीं परीक्षामर्थेर्वास्तु परीक्षेतत्यादिं आयतं चतुरस्रं  
वेत्यन्तां कृत्वा यत्र सर्वत आपो मध्यं समत्येत्यादि विज्ञेयम् ।  
ततो वक्ष्यमाणं प्रोक्षणं कुर्यात् ॥ १० ॥

तच्छमीशाख्याडुम्बरशाखया वा शन्ता-  
तीयेन त्रिः परिव्रजन् प्रोक्षति ॥ ११ ॥

“शन्न इन्द्राग्नी” इति सूक्तं शन्तातीयेमिति प्रसिद्धं, तेन  
श्लोकेन त्रिः परिव्रजन् प्रोक्षति । सर्वत्र मन्वान्ते कर्मारम्भः ।  
सिद्धं हि करणं भवति नामिद्धं, परशुना छिनत्तीति परशुवत् ।  
सन्ताडुत्तिरुक्ता, “मन्वान्ते व्रजनारम्भः प्राचीमारम्भ पर्य्यति”  
इति ॥ ११ ॥

अविच्छिन्नया चोदकधारया, आपो हि षा  
सयो भव इति ढचेन ॥ १२ ॥

त्रिः प्रदक्षिणं परिव्रजति । अत्रापि धारावृत्तिस्तृचावृत्तिश्च,  
व्रजनगुणत्वात् ॥ १२ ॥

वंशान्तरेषु शरणानि कारयेत् ॥ १३ ॥

यावन्तस्तत्र वंशाः सम्भवन्ति, तत्र द्वयोर्द्वयोर्विशयोरन्तरेषु  
कुड्यादिभिः पृथक्कृत्य अपवरङ्गादिशरणानि कारयेत् । शर-  
णान्यवान्तरभृहाणि ॥ १३ ॥

गर्त्तेष्ववकाशीपालमित्यवधापयेत्, नास्या-  
ग्निर्दाहको भवतीति विज्ञायते ॥ १४ ॥

मर्वासां स्थूणानां गर्त्तेषु अवकां शीपालं च अवदध्यात् ।  
एवं कृते नास्याग्निर्दाहको भवति इति श्रूयते ॥ १४ ॥

मध्यमस्थूणाया गर्त्तेऽवधाय प्रागग्रोदग्रान्  
कुशानास्तीर्थ्य व्रीहियवमतीरप आसेचयेत्,  
अच्युताय भौमाय खाहेति ॥ १५ ॥

अस्या गर्त्तं अयं विशेषः । अवकाशीपालञ्चावधाय कुशाना-  
स्तीर्थ्य पश्चादासिञ्चेन्नन्वेण । अवधायवचनं अवकाशीपालयो-  
रवधानप्रात्यर्थम् ॥ १५ ॥

अथेनामुक्त्वा यमाणामनुमन्वयेत हेव तिष्ठ  
निमिता तिल्विलास्ताभिरावतीं मध्ये पोषस्य  
तिष्ठन्तीम् । आ त्वा प्रापन्नघायव आ त्वा कुमा-  
रस्तरुण आ वत्सो जायतां सह । आ त्वा परि-  
श्रितः कुम्भ आ दध्नः कलशैरयन्निति ॥ १६ ॥

मध्यमस्थूणां गर्त्तं आधीयमानां अनुमन्वयेत मन्वाभ्याम्  
॥ १६ ॥

इति द्वितीये अष्टमी कण्डिका ॥

अथ नवमी कण्डिका ॥

व्यंशमाधीयमानम् ॥ १ ॥

अनुमन्वयेतेति वर्त्तते ॥ १ ॥

ऋतेन स्थूणामधिरोह वंश द्राघीय आयुः  
प्रतरन्दधाना इति ॥ २ ॥

अनेन मध्यमस्थूणाया उपर्याधीयमानं वंशमनुमन्त्रयेत् ।  
अन्ये तु प्रतिवंशमावृत्तिमिच्छन्ति ॥ २ ॥

सदूर्वासु चतसृषु शिलासु मणिकं प्रतिष्ठा-  
पयेत्, पृथिव्या अधि सम्भवेति ॥ ३ ॥

चतस्रः शिलाः स्थापयित्वा तासु दूर्वा निधाय ततो  
मणिकं प्रतिष्ठापयेत् मन्त्रेण । मणिको नाम जलधारणार्थो  
भाण्डविशेषः ॥ ३ ॥

अरङ्गरो वावदौति त्रेधा बद्धो वरत्रया ।  
द्वरामु ह प्रशंसत्यनिरामपवाधतामिति वा ॥४॥

अनया वा प्रतिष्ठापयेत् ॥ ४ ॥

अथास्मिन्नप आसेचयेत्, एतु राजा वरुणो  
रेवतीभिरस्त्रिन् स्थाने तिष्ठतु मोदमानः । इरां  
वहन्तो घृतमुक्षमाणा मित्रेण साकं सह संवि-  
शन्त्विति ॥ ५ ॥

अथ मणिके अपो निषिञ्चति पूरणार्थं मन्त्रेण ॥ ५ ॥

अथैनच्छमयति ॥ ६ ॥

एतद्वास्तु शान्तं करोति । कथं, इत्यमित्याह ॥ ६ ॥

व्रीहियवमतोभिरङ्घ्रिर्हिरण्यमवधाय शन्ता-  
तोयेन त्रिः प्रदक्षिणं परिव्रजन् प्रोक्षति ॥७॥

असु हिरण्यमवधाय ताभिः प्रोक्षति ॥ ७ ॥

अविच्छिन्नया चोदकधारया, आपो हि  
ष्ठा मयोभव इति त्वचेन ॥ ८ ॥

उक्तार्थे हे सूत्रे ॥ ८ ॥

मध्येऽगारस्य स्थालीपाकं अपयित्वा, वास्तो-  
ष्पते प्रतिजानौह्यस्मानिति चतसृभिः प्रत्यृचं  
हुत्वाऽन्नं संस्कृत्य ब्राह्मणान् भोजयित्वा, शिवं  
वास्तु शिवं वास्त्विति वाचयीत ॥ ९ ॥

अपयित्वेतिवचनं अस्मात् स्थालीपाकान् प्रागस्मिन् गृहे  
पाकान्तरं न अपयितव्यमित्येवमर्थम् । भुक्तयतो ब्राह्मणान्  
शिवं वास्तु शिवं वास्त्विति भवन्तो ब्रुवन्त्विति वाचयीत । ते  
च तं शिवं वास्तु शिवं वास्त्विति प्रत्यृचः । उक्तार्थमन्यत् ॥९॥

इति द्वितीये नवमौ कण्डिका ॥

अथ दशमी कण्डिका ॥

उक्तं गृहप्रपदनम् ॥ १ ॥

यदुक्तं गृहप्रपदनं प्रपद्येत गृहानहं सुमनस इत्यादि  
तदिदानीमिहापि कार्यमित्यर्थः । अन्ये तु प्राहुः यदुक्तं  
मणिकप्रतिष्ठापनादि, शिवं वास्त्वित्यन्तं तद्गृहप्रपदनसंज्ञं  
भवाति । किं सिद्धं भवति, मणिकस्थापनात् प्रागैव बीजानि  
स्थापयित्वा तूष्णीं प्रविशेदिति । अपिच शास्त्रान्तरेण मस्कृतं  
विशीर्षं वा पुराणं गृहं संस्कृत्य प्रविशतो मणिकप्रतिष्ठाप-  
नादि सिध्यति ॥ १ ॥

## वीजवतो गृहान् प्रपद्येत ॥ २ ॥

गृहानिति बहुवचनं आप इतिवत् । वीजवतः प्रपद्येते-  
त्येतावतैव सिद्धे गृहानिति वचनं यत्र गृहं प्रविशति शास्त्रा-  
न्तरसंस्कृतं विशीर्षं वा संस्कृत्य तत्रापि एवं प्रविशेदिति मणि-  
कादि वीजवत्प्रपदनान्तं तत्रापि कुर्यादित्यर्थः । तेन पूर्व-  
व्याख्यापि साध्वी ॥ २ ॥

## क्षेत्रं प्रकर्षयेदुत्तरेः प्रोष्ठपदैः फाल्गुनीभी रोहिण्या वा ॥ ३ ॥

फाल्गुनीभिरित्यत्रापि उत्तराभिरित्येवं सम्बध्यते । तेन  
त्रौणि नक्षत्राणि । नित्यकर्मणां द्रव्यसाध्यत्वात् द्रव्यार्थं क्षेत्रं  
प्रकर्षयेत् । णिच्प्रयोगः स्वयंक्षपिनिवृत्त्यर्थः । तथा चानापदि  
गौतमः “क्षपिवाणिज्ये वा स्वयं कर्त” इति । मनुरपि । [अ०  
४।४ ]

“स्यतामृताभ्यां जीवेत्तु मृतेन प्रमृतेन वा” इति ।

[मनु० अ० ४।५] “प्रमृतं कर्षणं स्मृतम्” इति । अक्षसूक्ते  
चेयमेव वृत्तिरुक्ता, “अक्षैर्मा दीव्य क्षपिमित् क्षपस्व” इति ।  
प्रतिग्रहादयश्चापत्कल्पाः । त्रिषु नक्षत्रेषु क्षपिं प्रारभेत । इदं  
च प्रारभदिवसे कुर्यादित्याह ॥ ३ ॥

## क्षेत्रस्यानुवातं, क्षेत्रस्य पतिना वयमिति प्रत्यूचं जुहुयाज्जपेद्वा ॥ ४ ॥

क्षेत्रस्यानुवातं देशं गत्वा तत्रोपलेपनादि कृत्वा जुहुयात्  
जपेद्देदं सूक्तं तत्रस्य एव । पादग्रहणेऽपि सामर्थ्यात् सूक्तग्रह-  
णम् । प्रत्यूचमिति व्याख्यातम् ॥ ४ ॥

गाः प्रतिष्ठमाना अनुमन्त्रयेत, मयोभूर्वातो  
अभि वा तूसा इति द्वाभ्याम् ॥ ५ ॥

भक्षणार्थमरण्यं प्रति गच्छन्तीर्गा अनुमन्त्रयेताहरहः  
आत्मीया अन्या वा, न नियमः ॥ ५ ॥

आयतीः, यासामूधञ्चतुर्विलं मधोः पूर्णं  
घृतस्य च । ता नः सन्तु पयस्वतीर्वह्नीर्गोष्ठे  
घृताच्यः ।

उप मैतु मयोभुव ऊर्ज्जं चौजञ्च विभ्रतीः ।  
दुहाना अक्षितं पयो मयि गोष्ठे निविशध्वम् ।  
यथा भवाम्युत्तमो या देवेषु तन्वामैरयन्तेति च  
सूक्तशेषम् ॥ ६ ॥

भक्षयित्वा ग्रामं प्रत्यागच्छन्तीर्गा अनुमन्त्रयेताहरहः  
यासामित्यृग्भ्यां, सूक्तशेषेण च ॥ ६ ॥

आगावोयमेके ॥ ७ ॥

आयतीनामनुमन्त्रणे “या गावो अगमन्” इत्येतत्सूक्तमेकं  
इच्छन्ति, पूर्वासां बाधः ॥ ७ ॥

गणानासामुपतिष्ठे तागुरुगवीनां, भूताः  
स्य प्रशस्ताः शोभनाः प्रियाः प्रियो वो भूयासं  
शं मयि जानीध्वं शं मयि जानीध्वम् ॥ ८ ॥

आसाङ्गवां, अगुरुगवीनां साह्वानुपतिष्ठेताहरहः भूताः  
स्थिति । गुरोर्गावस्तास्तु तिष्ठन्ति चेन्नोपतिष्ठेत । सर्वत्र स्थित्वै-  
वोपस्थेयं नोपविश्य । तथा चोक्तम् । “उपस्थानन्तदेव स्वात्

प्रणतिस्थानसंयुतम्” इति । शम्भयि सकृदेव वक्तव्यम् । अध्याय-  
परिसमाप्तिलक्षणार्थं हि द्विवचनम् ॥ ८ ॥

इति द्वितीये दशमी कण्डिका ॥

इत्याश्वलायनगृह्यसूत्रविवरणे नारायणीयायां  
वृत्तौ द्वितीयोऽध्यायः ।

### तृतीयोऽध्यायः ।

अथ प्रथमा कण्डिका ॥

अथातः पञ्चयज्ञाः ॥ १ ॥

उक्तोऽर्थः । अतः शब्दो हेत्वर्थः । यस्मादेतैर्महतो निश्चयम-  
स्यावाप्तिस्तस्मात् पञ्चयज्ञा नामयज्ञा वक्ष्यन्त इत्यर्थः । इमं त  
इत्याह ॥ १ ॥

देवयज्ञो भूतयज्ञः पितृयज्ञो ब्रह्मयज्ञो  
मनुष्ययज्ञ इति ॥ २ ॥

तेषां स्वरूपमाह ॥ २ ॥

तद्यदग्नौ जुहोति स देवयज्ञो यद्बलिङ्क-  
रोति स भूतयज्ञो यत् पितृभ्यो ददाति स पि-  
तृयज्ञो यत् स्वाध्यायमधीयते स ब्रह्मयज्ञो यन्म-  
नुष्येभ्यो ददाति स मनुष्ययज्ञ इति ॥ ३ ॥

वैश्वदेवे त्रयो यज्ञाः उक्ताः, तत्र यदग्नौ जुहोति दशाहुतीः  
स देवयज्ञः । यद्बलिङ्करोति “अथ बलिहरणम्” [ गृ० सू० १,  
२,३ ] दति स भूतयज्ञः । यत् पितृभ्यो ददाति “स्वधा  
पितृभ्यः” [ गृ० सू० १,२,११ ] इति स पितृयज्ञः । यत् स्वाध्या-

यमधीने “अथ स्वाध्यायविधिः” [गृ० सू० ३, २, १] इत्यनेन विधानेन स ब्रह्मयज्ञः । यत् मनुष्येभ्यो ददाति “ततोऽतिथीन् भोजयेत्” इति स्मृतिविधानेन स मनुष्ययज्ञः । अपूर्वाणां विधाने सति तद्यदग्नी जुहोतीति सिद्धवदुपदेशो नोपपद्येत, अग्नी जुहुयादित्येवावच्छेत् । अथ शास्त्रान्तरसिद्धानामनुवादः, तर्ह्यथ स्वाध्यायविधिरिति ब्रह्मयज्ञविधानमपार्थक्यं स्यात्, तस्यापि तत्र सिद्धत्वात् । अथ इष्टतन्त्रपरिग्रहार्थं ब्रह्मयज्ञस्योपदेशो न तद्युक्तं, तन्त्रभेदस्यासिद्धत्वात् । पञ्चयज्ञानां हि तैत्तिरीयारण्यकं मूलम् । “पञ्च वा एते महायज्ञाः” इत्यादि । तन्मूलत्वे च सति कथन्तन्त्रभेदसम्भवः । तस्माद्वैश्वदेवादय एव पञ्चयज्ञा इति सिद्धम् । मनुनाप्येवमेवाक्तं पितृयज्ञवर्जम् । पितृयज्ञं त्वन्यथोक्तवान् ।

“एकमप्याशयेद्विप्रं पितर्यं पाञ्चयज्ञिके ।

न चैवात्राशयेत् कञ्चिद्वैश्वदेवं प्रति द्विजम् ।

कुर्यादहरहः आङ्मन्त्राद्येनोदकेन वा ।

‘पयोमूलफलेर्वापि पितृभ्यः प्रीतिमावहन्” [मनु० ३, ८३ । ८२ ] इति ॥ ३ ॥

**तानेतान्यज्ञानहरहः कुर्वीत ॥ ४ ॥**

अस्येदं प्रयोजनम् । भोजनार्थात् पाकात् प्रवृत्तिर्वैश्वदेवस्येत्युक्तम् । यस्याग्नी न क्रियते न तद्भोक्तव्यमिति निषेधात्, अत एव चान्नसंस्कारार्थं, तत्र यदा परान्नं भुङ्क्ते उपवसति वा तदा संस्कार्यस्य पाकस्याभावात् संस्कारस्य कर्मणोऽप्यभावः स्यात्, तन्निरवृत्त्यर्थमिदम् । तेन पञ्चयज्ञार्थं सर्वथा प्रोक्तव्यमेवेति सिद्धम् । अनेनाभ्युपायेन वैश्वदेवमपूर्वार्थमपीति साधितं भवति । अपि च सर्वथा प्राकासम्भवे पुष्पैः फलैरङ्गिर्वा कुर्या-



दित्येवमर्थञ्च । उक्तञ्च “आपन्नमपि दातव्यं आकाष्ठमपि जुहु-  
यात् आऋचमपि ब्रह्मयज्ञं कुर्यात्” इति ।

“न चेदुत्पद्यतेऽन्नं तु अद्भिरेनान् समापयेत्” इति च ।  
अकारणे प्रायश्चित्तार्थं च उक्तञ्च बौधायनेन ।

“एतेभ्यः पञ्चयज्ञेभ्यो यद्येकोऽपि विहीयते ।

मनस्वत्याहुतिस्तत्र प्रायश्चित्तं विधीयते ॥

द्वयहं वापि त्रयहं वापि प्रमादादकृतेषु तु ।

तिस्रस्तन्तुमतीर्हुत्वा चतस्रो वारुणीर्जपेत् ॥

दशहं द्वादशहं वा विनिवृत्तेषु सर्वतः ।

चतस्रो वारुणीर्हुत्वा कार्यस्तन्तुमतश्चरुः” ॥ इति ।

केचिदाशौचदिवसेष्वपि वैश्वदेवं कार्यमित्येवमर्थमिति  
व्याचक्षुः । तदयुक्तं, “पञ्चयज्ञविधानन्तु न कुर्यान्मृतजन्मनोः”  
इति निषेधात् ॥ ४ ॥

इति तृतीये प्रथमा कण्डिका ॥

—

अथ द्वितीया कण्डिका ॥

अथ स्वाध्यायविधिः ॥ १ ॥

उक्तोऽर्थः । विधिग्रहणं विधिरेव वक्ष्यते न क्रम इत्येवम-  
र्थम् । तेन वैश्वदेवस्य पुरस्तादुपरिष्ठाद्वाऽध्येतव्यं न क्रमनियम  
इति सिद्धम् ॥ १ ॥

प्राग्वोदग्वा यामान्निष्कृत्याप आभुत्य शुचौ  
देशे यज्ञोपवीत्याचम्याक्लिन्न्वासा दर्भाणां मह-  
दुपस्तीर्य्य प्राक्कूलानान्तेषु प्राङ्मुख उपविश्योपस्थं

कृत्वा दक्षिणोत्तरी पाणी सन्धाय पवित्रवन्तौ  
विज्ञायते, अपां वा एष ओषधीनां रसो यहर्भाः  
सरसमेव तद्ब्रह्म करोति द्यावापृथिव्योः सन्धि-  
मौक्षमाणः संमौल्य वा यथा वा युक्तमात्मानं  
मन्ये त तथा युक्तोऽधीयीत साध्यायम् ॥ २ ॥

वाशब्दद्वयमन्यस्यां वाऽनिन्दितायान्दिशि कार्यमित्येव-  
मर्थं, बहिरसम्भवे ग्रामेऽध्येतव्यमित्येवमर्थं च । तथाच श्रुतिः ।  
“ग्रामे मनसा स्वांध्यायमधीयीत्” इति । आप्तुत्येति स्यात्वे-  
त्यर्थः । आ इति वचनं अपो वगाञ्च स्यादित्येवमर्थम् ।  
शुची देशे इति वचनं शुची देशे यत्र काप्यधीयीत न तीर-  
नियम इत्येवमर्थम् । यज्ञोपवीतिग्रहणं नियमेनात्र यज्ञोप-  
वीती स्यादित्येवमर्थम् । तेन दहनकर्मणि प्राचीनावीतित्वं  
सिद्धम् । आचम्येतिवचनङ्कर्माङ्गाचमनविधानार्थम् । अक्षिन्न-  
वासा इति अनार्द्रवासा भवेदित्यर्थः । ततः प्राक्कूलानां दर्भाणां  
महदुपस्तीर्य तेषु प्राङ्मुख उपविश्योपस्थं कृत्वा दक्षिणोत्तरी  
पाणी पवित्रवन्तौ सन्धायेति । महदिति बह्वित्यर्थः । प्राक्कू-  
लानां प्रागग्रानां इत्यर्थः । प्राङ्मुख इति वचनान्त्रयमेनात्र  
प्राङ्मुखः स्यादित्येवमर्थं, तेनान्यत्र क्वचिदुदङ्मुखतापि सिद्धा ।  
दक्षिणोत्तरेणोपस्थं कुर्यात्, अपैतृकत्वात् । दक्षिण उत्तरी  
ययोः पाण्योस्तौ दक्षिणोत्तरी पाणी । पवित्रे व्याख्याते ।  
सव्यं पाणिं प्रागङ्गुलिमुत्तानं विधाय तस्मिन् प्रागग्रे पवित्रे  
निधाय दक्षिणं पाणिं न्यञ्चं प्रागङ्गुलिं तेन सन्दध्यादित्यर्थः ।  
विज्ञायते श्रूयत इत्यर्थः । श्रुत्याकर्षः सर्वमिदं गृह्यशास्त्रं श्रुति-  
मूलमिति दर्शयितुम् । द्यावापृथिव्योः सन्धिमौक्षमाण इति

नोर्द्धमधस्तिर्यग्वे चेतित्यर्थः । सम्भौत्व वाऽऽचिणी । अन्येन वा  
येन प्रकारेणात्मानं समाहितमनसं मन्येत तथा युक्तोऽधीयीत,  
न सम्भौक्षणसम्मीलननियमः । स्वाध्यायवचनं सावित्रा अपि  
स्वाध्यायधर्मसिद्धयर्थम् । तेन “सावित्रीमन्वाह” [गृ० सू० ३,  
२, ४] इति सावित्रा अनुवचने सत्यपि सामिधेनीधर्म ऐक-  
श्रुत्यं ऋगन्ते च प्रणवो न भवतीति सिद्धम् ॥ २ ॥

### ॐ पूर्वा व्याहृतीः ॥ ३ ॥

प्रणवमादौ सकृदुक्त्वा ततस्तिष्ठो व्याहृतीः समस्ता ब्रूयात् ।  
प्रतिव्याहृति प्रणवशङ्का नैव कार्या, सकृत्कृतं नैव प्रणवेन ॐ-  
पूर्वत्वमिद्वेः । यथा “अध्वर्युमुखाः” इत्यत्र एकेनैवाध्वर्युणा  
सर्वेऽध्वर्युमुखा भवन्ति तद्वदत्रापि, पृथक् कल्पनायां प्रमाणा-  
भावाच्च । ननु चतसृणां सूत्रे व्याहृतिसंज्ञा कृता । सत्यं कृता,  
हामे तु सा न सर्वत्र । तेनात्र तिसृणामिति सिद्धम् । “भूर्भुवः  
स्वरित्येता वाव व्याहृतयः” इति श्रुतिः । अपि च तैत्तिरीय-  
श्रुतिरपां मूलमित्युक्तम् । तत्र च एवं श्रूयते । “ॐमिति प्रति-  
पद्य भूर्भुवः स्वरित्याह । सावित्रीं गायत्रीं त्रिरन्वाह । पच्छो-  
ऽर्द्धर्चशोऽनवानम् । स्वाध्यायमधीयीत । नमो ब्रह्मण इति  
परिधानीयां त्रिरन्वाह” इति । तस्माद्यदुक्तं तत्सम्यक् ॥ ३ ॥

सावित्रीमन्वाह पच्छोऽर्द्धर्चशः सर्वामिति  
तृतीयम् ॥ ४ ॥

सर्वामिति अनवानमित्यर्थः । तृतीयवचनमुपकरणेऽपि  
पच्छोऽर्द्धर्चशोऽनवानमित्येवं त्रिर्ब्रूयादित्येवमर्थम् ॥ ४ ॥

इति तृतीये द्वितीया कण्डिका ॥

अथ तृतीये कण्डिका ।

अथ स्वाध्यायमधीयीत ऋचो युजूंषि  
सामान्यथर्वाङ्गिरसो ब्राह्मणानि कल्पान् गाथा  
नाराशंसौरितिहासपुराणानीति ॥ १ ॥

अथशब्दः पूर्वेण सम्बन्धार्थः । तेन प्रणवादित्रयं स्वाध्याय-  
स्याङ्गमिति सिद्धम् । स्वाध्यायवचनं ऋगादिरेव स्वाध्यायो न  
प्रणवादित्रयमित्येवमर्थम् । तेन ऋचमपि ब्रह्मयज्ञं कुर्यादि-  
त्यस्मिन् पक्षे सावित्रीपर्यन्तमुक्त्वा ऋचमधीयीत, ततो नम  
इत्येतया परिदध्यात् । तेन प्रणवादित्रयस्य परिधानीया-  
याश्च नित्यत्वं साधितं भवति । अधीयीतेतिवचनमन्वाहाधि-  
कारनिवृत्त्यर्थम्, तेनानुप्रवचनधर्मी न भवति । सूत्राख्येव  
कल्पा इत्युच्यन्ते । नन्वनित्यानां सूत्राणां नित्यश्रुत्या उपदेशो  
न घटते । नन्वनित्यस्य पशोः पशुना यजेतेति विधिर्न घटते ।  
अथ तत्राकृतेर्नित्यत्वादुपपद्यते तदत्राप्यविशिष्टम् । सर्वकल्पेषु  
कल्पत्वं नामानुवृत्तन्नित्यमस्ति । गाथा नाम ऋग्विशेषाः,  
इन्द्रगाथादयः । “यदिन्द्रादौ दाशराज्ञः” इति इन्द्रगाथाः  
पञ्चर्चः । नाराशंस्यश्च ऋच एव “इदं जना उपश्रुतम्” इत्या-  
दयः । ऋक्त्वादेव सिद्धे पुनर्वचनं फलविशेषसिद्धयर्थम् । इति-  
हासं महाभारतमाहुः । यत्र सृष्टिस्थित्युत्पत्तिप्रलयाः कथ्यन्ते  
तत्पुराणम् । अनित्यचोद्यं पूर्ववत् । इह हि द्रव्योत्सर्गनिमित्तं  
फलं दृष्टम् । अतः स्वाध्यायमात्रेणापि फलमस्तौति श्रुति-  
मुपन्यस्यति ॥ १ ॥

यदृचोऽधीते पयश्चाहुतिभिरेव तद्देवतास्त-  
र्पयति, यद्यजूंषि घृताहुतिभिः यत्सामानि म-

ध्वाहुतिभिः, यद्यर्वाङ्गिरसः सोमाहुतिभिः,  
यद् ब्राह्मणानि कल्पान् गाथा नाराशंसौरिति-  
हासपुराणानीत्यष्टताहुतिभिः ॥ २ ॥

ब्रह्मयज्ञाध्ययनेन देवतासृष्यन्तीत्युक्तं, पितरश्च तृष्यन्ती-  
त्याह ॥ २ ॥

यदृचोऽधीते पयसः कुल्या अस्य पितॄन्  
स्वधा उपक्षरन्ति, यद्यजूषि घृतस्य कुल्याः, य-  
त्सामानि मध्वः कुल्याः, यद्यर्वाङ्गिरसः सोमस्य  
कुल्याः, यद्ब्राह्मणानि कल्पान् गाथा नाराशं-  
सौरितिहासपुराणानीत्यष्टतस्य कुल्याः ॥ ३ ॥

स्वधेति पितॄणामन्नमुच्यते । पयसो नद्यः स्वधाभूताः  
पितॄनुपतिष्ठन्तीत्यर्थः । एवमुत्तरत्रापि नेयम् ॥ ३ ॥

स यावन्मन्ये त तावद्धीत्येतया परिदधा-  
ति, नमो ब्रह्मणे नमोऽस्त्वग्नये नमः पृथिव्यै  
नमः ओषधीभ्यः । नमो वाचे नमो वाचस्पतये  
नमो विष्णवे महते करोमीति ॥ ४ ॥

ऋगादिदशकमध्येतव्यमित्युक्तं, तत्र नियमेन दशानाम-  
ध्ययने प्राप्ते इदमुच्यते । स यावत् कालमेकाग्रमनसा आत्मानं  
मन्ये तैतावत्कालमेवाधीयीत न दशाप्यध्येतव्य इति नियमः ।  
सर्वथा समाहितमनसैवाध्येतव्यम्, नेयत्तानियम इत्यर्थः ।  
एतयेतिवचनं सदैतया परिदध्यादित्येवमर्थम्, तेनास्यापि

नित्यत्वं सिद्धम् । एषापि त्रिवाच्या, प्रथमायां दृष्टत्वाच्छ्रुति-  
दर्शनाच्च ॥ ४ ॥

इति तृतीये तृतीया कण्डिका ॥

अथ चतुर्थी कण्डिका ॥

देवतास्तर्पयति, प्रजापतिर्ब्रह्मा वेदा देवा  
ऋषयः सर्वाणि कृन्दांस्योङ्कारो वषट्कारो व्या-  
हृतयः सावित्री यज्ञा द्यावापृथिवी अन्तरिक्ष-  
महोरात्राणि संस्थाः सिद्धाः समुद्रा नद्यो गिरयः  
क्षेत्रौषधिवनस्पतिगन्धर्वाप्सरसो नागा वयांसि  
गावः साध्या विप्रा यक्षा रक्षांसि भूतान्येवम-  
न्तानि ॥ १ ॥

परिधानानन्तरं एता देवतास्तर्पयत्युदकेन, तर्पणे तस्य  
प्रसिद्धत्वात् । प्रजापतिरित्यारभ्य एकात्रत्रिंशद्वाक्येषु तृप्यतु  
तृप्येतां तृप्यन्त्विति यथार्थमुक्त्वा तर्पयेत् । एवमन्तानीति पृथ-  
ङ्गन्त एव ॥ १ ॥

अथ ऋषयः शतर्चिनो माध्यमा गृह्णमदो  
विश्वामित्रो वामदेवोऽत्रिभरद्वाजो वसिष्ठः प्रगा-  
थाः पावमान्यः क्षुद्रसूक्ता महासूक्ता इति ॥२॥

अनन्तरं शतर्चिप्रभृतौन् हादश ऋषींस्तर्पयति । प्रत्यृषि  
वाक्यभेदः पूर्ववत् । ऋषिग्रहणं निवीतिप्राख्यर्थम् । “यज्ञोप-  
वीतशीचे च” [आ० श्रौ० १, १, १०] इत्यनेन निवर्त्तितत्वात् ।  
तीर्थविशेषस्तु स्मृतित एव सिद्धः ॥ २ ॥

## प्राचीनावीति ॥ ३ ॥

प्राचीनावीतौ भूत्वा वक्ष्यमाणांस्तर्पयति । अयमपि प्रतिप्रसव एव ॥ ३ ॥

सुमन्तुजैमिनिवैशम्पायनपैलसूत्रभाष्यभार-  
तमहाभारतधर्माचार्या जानन्ति बाह्विगार्ग्य-  
गौतमशाकल्यबाभ्रव्यमाण्डव्यमाण्डकेया गार्गी  
वाचक्लवो वडवा प्राचीथेयी सुलभा मैत्रेयी,  
कहोलं कौषीतकं पैङ्गं महापैङ्गं सुयज्ञं  
शाङ्खायनमैतरेयं महैतरेयं शाकलं बाष्कलं  
सुजातवक्त्रमौद्वाहिं महौद्वाहिं सौजामिं शौ-  
नकमाश्वलायनं ये चान्ये आचार्यास्ते सर्वे  
तृष्यन्त्विति ॥ ४ ॥

त्रयोविंशति वाक्यानि, तत्र कहोलादिषु अर्थात् तर्पया-  
मिशब्दः कार्यः । सर्वत्र प्रतिवाक्य तर्पणङ्गुर्थ्यात्, एकमन्त्राणि  
कर्माणोति न्यायात् ॥ ४ ॥

प्रतिपुरुषं पितृस्तर्पयित्वा गृहानेत्य यह-  
दाति सा दक्षिणा ॥ ५ ॥

पितरं पितामहं प्रपितामहं च तर्पयित्वा गृहानेत्य यह-  
दाति अतिथिभोजनभिक्षादानादि सा ब्रह्मयज्ञस्य दक्षिणा  
भवति । यहदातीति मिद्धवदुपदेशान्नापूर्वं विधीयत इति  
गम्यते । अपूर्वविधी तु गृहानेत्य दद्यादित्यवक्ष्यत् । सदक्षि-  
णत्वं ब्रुवता सोमयागसास्यं प्रदर्शितं प्रशंसार्धम् । क्रतुना तेना-

स्येष्टं” इत्यादि प्रयंसा श्रूयते । प्रतिपुरुषवचनं पृथक् पृथक्  
तर्पयेत् इत्येवमर्थम् । पूर्वोक्तोपवेशनासम्भवेऽपि एवं वा ब्रह्म-  
यज्ञं कुर्यादिति श्रुतिमेवाह ॥ ५ ॥

अथापि ज्ञायते, स यदि तिष्ठन् ब्रजन्ना-  
सीनः शयानो वा यं यं क्रतुमधोते तेन तेन  
हास्य क्रतुनेष्टम्भवतीति ॥ ६ ॥

“न शयानोऽधीयीत नाष्टम्यां” इत्यादिनिषेधो नित्यस्वा-  
ध्यायस्यैव न ब्रह्मयज्ञस्येति श्रुतिमेवाह ॥ ६ ॥

विज्ञायते, तस्य दावनध्यायी यदात्माऽशु-  
चिर्यद्देशः ॥ ७ ॥

तस्य ब्रह्मयज्ञस्य दावेवानध्यायी यदात्माऽशुचिः सूतकेन  
सूतकेन वा मलादिना वा । यदा च देशोऽशुचिः अर्ध्यादिना  
तत्रो भयत्रैवेत्यर्थः । कालस्त्वस्य श्रुतो श्रूयते । “मध्यन्दिने  
प्रबलमधीयीत य एवं विद्वान्महारात्र उपस्युदिते च” इति  
॥ ७ ॥

इति द्वितीये चतुर्थी कण्डिका ॥

अथ पञ्चमी कण्डिका ॥

अथातोऽध्यायोपाकरणम् ॥ १ ॥

अध्ययनमध्यायस्तस्योपाकरणं प्रारम्भो येन कर्मणा तद-  
ध्यायोपाकरणम् । उक्तोऽर्थः । अतःशब्दो हेत्वर्थः । यस्माद्  
ब्रह्मयज्ञो नित्यः अतोऽध्यायोपाकरणं ब्रूम इति । तस्य काल-  
माह ॥ १ ॥

ओषधीनां प्रादुर्भावि श्रवणेन श्रावणस्य ॥२॥



श्रीषधीनां प्रादुर्भावे सति आवणमासस्य श्रवणेन कर्त्तव्यम् । श्रीषधीनां प्रादुर्भाव इतिवचनं यदा आवणे प्रादुर्भावो न स्यात् तदा भाद्रपदे श्रवणेन कर्त्तव्यमित्येवमर्थम् । वृष्ट्यपकर्षे कर्मापकर्षशङ्का नैवास्ति । यदा भाद्रपदादुत्कर्षो भवति तदापि कर्मात्कर्षशङ्का नैव कार्या । वार्षिकमिति समाख्याबलात् वर्षासु क्रियत इति वार्षिकम् । आवणभाद्रपदमासौ हि न वर्षाऋतुः । आवणे प्रादुर्भावाभावे कर्माकरणशङ्काप्यन्येनैव निरस्ता । श्रवणेनेति श्रवणेन युक्ते काले इत्यर्थः । नक्षत्रेण युक्तः कालः [ पा० ४, २, ३ ] इत्यनेनाण् । “लुबविशेषे” [ पा० ४, २, ४ ] इति तस्य लुप् । “नक्षत्रे च लुपि” [ पा० २, ३, ४५ ] इति सप्तम्यर्थे तृतीया । नक्षत्रशब्देषु सर्वत्रैवं योज्यम् ॥ २ ॥

### पञ्चम्यां हस्तेन वा ॥ ३ ॥

अत्रापि आवणस्येति सम्बध्यते, मध्यगतस्य विशेषाभावात्, प्रयोजनवत्त्वाच्च । आवणमासस्य पञ्चमी यदा हस्तेन युज्यते तदा वेत्यर्थः । इति कालत्रयमुक्तम् ॥ ३ ॥

आज्यभागौ हुत्वाऽऽज्याहुतीर्जुहुयात् सावित्यै ब्रह्मणे श्रद्धायै मेधायै प्रज्ञायै धारणायै सदसस्पतयेऽनुमतये छन्दोभ्य ऋषिभ्यश्चेति ॥४॥

आज्यभागवचनं नित्यार्थम् । द्रव्यानादेशदेवाज्ये सिद्धे आज्याहुतिवचनं उत्सर्जनेऽप्येतान् वाज्येनैव जुहुयात् नान्नेनित्येवमर्थम्, परिस्तरणविकल्पस्यासम्भवात् ॥ ४ ॥

अथ दधिसक्तून् जुहोति ॥ ५ ॥

दधिमिश्रान् सक्तून् इत्यर्थः । मग्नानाह ॥ ५ ॥

अग्निमीडे पुरोहितमित्येका ॥ ६ ॥

एकाग्रहणं कुषुम्भकार्दिवत् दृचनिवृत्त्यर्थम् ॥ ६ ॥

कुषुम्भकस्तदब्रवीत्, आवदंस्त्वं शकुने भद्र-  
मावद, गृणाना जमदग्निना, धामन्ते विश्व-  
म्भुवनमधिष्ठितं, गन्ता नो यज्ञं यज्ञियाः, सुश-  
मियो न खो अरणः प्रचक्ष्व, विचक्ष्वाग्ने याहि  
मरुत्सखायते, राजञ्छतं हविरिति दृचाः ॥७॥

एतं नव दृचाः ॥ ७ ॥

समानौव आकूतिरित्येका ॥ ८ ॥

एकाग्रहणं दृचानन्तरमियमेवैका न वक्ष्यमाणेत्येवमर्थम् ।  
॥ ८ ॥

तच्छंयोरारुणौमह इत्येका ॥ ९ ॥

अत्र चैकाग्रहणं दृचानन्तरमियमेवैका न पूर्वैत्येवमर्थम् ।  
एवमनयोर्विकल्पः । शाकलसमान्नायस्य बाष्कलसमान्नायस्य  
चेदमेव सूत्रं गृह्यञ्चेत्यध्यैत्प्रसिद्धम् । तत्र शाकलानां “समा-  
नौव आकूतिः” इत्येषा भवति, संहितान्यत्वात् । बाष्कला-  
नान्तु “तच्छंयोरारुणौमह” इत्येषा भवति । संहितान्यत्वा-  
दित्येवं विनिवेशो युक्तः ॥ ९ ॥

अध्येष्यमाणोऽध्याप्यैरन्वारब्ध एताभ्यो देव-  
ताभ्यो हुत्वा सौविष्टकृतं हुत्वा दधिसक्तून्  
प्राश्य ततो, मार्जनम् ॥ १० ॥

अध्यापयितव्यैरित्यर्थः । अध्याप्यैरन्वारब्ध इत्येतावतैव  
सिद्धे अध्येष्यमाण इतिवचनमध्याप्याभावेऽप्यध्येष्यमाणः स्वय-

मेव कुर्यादित्येवमर्थम् । “वर्षासु कृन्दांस्युपाकृत्वाधीयीरन्” इति श्रुतेः । पञ्चम्यां हस्तेन वाऽध्येषमाणोऽध्याप्यैरन्वारब्ध आज्यभागौ हुत्वाऽऽज्याहुतीर्जहुयादित्येवं वक्तव्ये, एताभ्यो देवताभ्यो हुत्वेति वचनं सावित्र्यादिनवानामग्निमौड आदि-विंशतीनाञ्च देवताग्रहणेन ग्रहणार्थम् । क्व । एताभ्यो देव-ताभ्योऽन्नेन हुत्वा एता एव देवता इत्यत्र च । स्विष्टकृद्वचनं व्याख्यातं प्राक् । दधिसक्तुवचनं आज्यनिवृत्त्यर्थम् । परिस्तरणैरञ्जलिमन्तर्धायाप आसेचयते तन्मार्जनम् । प्राशनादि वेदारम्भणान्तं शिष्याणामपि कार्यम् ॥ १० ॥

अपरेणाग्निं प्राक्कूलेषु दर्भेषूपविश्योदपात्रे  
दर्भान् कृत्वा ब्रह्माञ्जलिकृतो जपेत् ॥११॥

पश्चादग्नेः प्रागग्रेषु दर्भेषु उपविशन्ति । ततः शरावादी उदकमासिच्य तत्र दर्भान् निदध्यात् । ततो ब्रह्माञ्जलिकृतो जपेत् स्वयं शिष्यैः सह सन्ति चेत् । जपतिचोदनायां गृह्य-कर्मणि अनित्यमुपांशुत्वमिति ज्ञापयिष्यामः । तस्मादुच्चैरेव जपेत् । अध्यापनविरोधाच्च ॥ ११ ॥

ॐ पूर्वा व्याहृतीः सावित्रीं च त्रिरभ्यस्य वेदा-  
दिमारभेत् ॥ १२ ॥

पूर्वमोङ्कारम् । ततस्त्रिस्रो व्याहृतीः समस्ताः । ततः सावित्रीम् । एवमेतत्त्रितयन्त्रिरभ्यस्य वेदादिमग्निमौड इत्या-रभ्य सूक्तमनुवाकं वारभेत । चशब्दः श्रवणव्याहृतीनामप्य-भ्यासार्थः । अथ सर्वप्रायश्चित्तादि समापयेत् ॥ १२ ॥

तथोत्सर्गे ॥ १३ ॥

अत्र एतेनित्यभावात् न कृत्स्नकर्मातिदेशः । वेदारम्भ-  
शमात्रमतिदेश्यते । एताभ्यो देवताभ्योऽग्नेन हृत्वेति च प्रघा-  
नहोमः । अत्र प्राशनमार्जने उत्सर्जने न भवत इति सिद्धम्  
॥ १३ ॥

षण्मासानधीयीत ॥ १४ ॥

इदं वचनमुपाकृत्य नियमेन षण्मासानधीयीत नोपरमे-  
दित्येवमर्थम् ॥ १४ ॥

समावृत्तो ब्रह्मचारिकल्पेन ॥ १५ ॥

ब्रह्मचारिधर्मैरित्यर्थः । स्वाध्यायकाले ये विहिता धर्मा  
मधुमांसस्त्रीगमनखट्वादिवाशयनादिवर्जनादयः तैर्युक्तोऽधी-  
यीत । समावृत्तस्य मेखलादयस्तु न भवन्ति, अस्वाध्याय-  
धर्मत्वात् ॥ १५ ॥

यथान्यायमितरे ॥ १६ ॥

ब्रह्मचारिण इत्यर्थः । अस्मिन्नध्ययने ब्रह्मचारिणामपि  
प्रवृत्त्यर्थमिदम् । इतरथा समावृत्तानामेवेति शङ्का स्यात्  
॥ १६ ॥

जायोपेत्येके ॥ १७ ॥

समावृत्तो जायाङ्गच्छेदित्येके आहुः । ऋतावेव गच्छेत्ता-  
नृतावित्याह ॥ १७ ॥

प्राजापत्यं तत् ॥ १८ ॥

तद्वचनं प्रजापतित्वसिद्धार्थं कार्यम् । प्रजापत्य-  
र्थमित्यर्थः । तदर्थं द्वार्यं नानृतावित्यर्थः । ऋतुगमनं सर्वथा  
कार्यमिति तेषामभिप्रायः । अगमने दोषश्च वशात् ।

“ऋतुस्नातान्तु यो भार्यां सन्निधौ नोपगच्छति ।

घोरायां भ्रूणहत्यायां युज्यते नात्र संशयः ॥” [मनु०  
टी० ३, ४५, १ ] इति ॥ १८ ॥

वार्षिकमित्येतदाचक्षते ॥ १९ ॥

एतदुपाकरणमित्यर्थः । आचक्षते इति ब्रुवन् वैदिकीयं  
संज्ञा न पारिभाषिकीति दर्शयति । अन्वर्थसंज्ञेयं प्राक् ॥ १९ ॥

मध्यमाष्टकायामेताभ्यो देवताभ्योऽन्नेन हु-  
त्वाऽपोऽभ्यवयन्ति ॥ २० ॥

मध्यमाष्टकाग्रहणं षण्मासान्तोपलक्षणार्थम् । तेन तस्याः  
समीपे माघ्यां पौर्णमास्यामित्यर्थः । शास्त्रान्तरे चैवं दृश्यते ।  
“एताभ्यो देवताभ्यो हुत्वा सावित्रादिभ्य आज्यम्” इत्यु-  
क्तम् । अग्निमीड इत्यादिभ्योऽन्नेन हुत्वा स्थालीपाकग्रहण-  
मकृत्वाऽन्नेनेति यत्नेन ब्रुवन् गृहसिद्धमन्नं ग्राह्यमिति दर्श-  
यति, ततः स्निष्टकृत्, ततो वेदारम्भणम् । ततो होमशेषं  
समाप्यापो वगाहन्त इत्यर्थः ॥ २० ॥

एता एव तद्देवतास्तर्पयन्ति ॥ २१ ॥

स्नात्वा सावित्राद्या नव अग्निमीड इत्याद्याश्च विंशतिं  
तर्पयन्तीत्यर्थः । ऋग्देवता आदिश्च तर्पयेयुः । द्वितीयान्तं  
कृत्वा तर्पयामौत्येकान्त्रिंशद्वाक्यानि कृत्वा तावत्कृत्वस्तर्प-  
येयुः ॥ २१ ॥

आचार्यान् ऋषीन् पितृंश्च ॥ २२ ॥

यच्च ब्रह्मयज्ञाङ्गं तर्पणमुक्तं तदेतदङ्गत्वेनेदानीमपि कार्य-  
मित्यर्थः । चण्डो देवतातर्पणसमुच्चयार्थः । तेन प्रजापत्याद्या  
अपि तर्प्याः । देवतास्तर्पयतीत्यत्र देवताग्रहणमत्रापि समुच्च-  
यार्थम् । क्रमश्च तन्त्रोक्त एव ॥ २२ ॥

## एतदुत्सर्जनम् ॥ २३ ॥

अस्येयं संज्ञा । ततः षण्मासान् षडङ्गान्यधीयीत । षण्मा-  
सानधीयीतेत्यारभ्य एवमन्ता धर्मा ग्रहणाध्ययन एवेत्याहु-  
रेके । अन्ये त्विशेषेणेत्याहुः ॥ २३ ॥

इति द्वितीये पञ्चमी कण्डिका ।

अथ षष्ठो काण्डिका ॥

## अथ काम्यानां स्थाने काम्याः ॥ १ ॥

त्रेतायां या इष्टयः यशवश्च “आयुष्कामिष्ट्याम्” इत्याद्याः  
“वायव्यं श्वेतमालभेत भूतिकामः” इत्याद्याश्च तेषां स्थाने  
काम्याः पाकयज्ञाः कार्य्या इत्यर्थः । काम्यसोमस्थाने सोमो न  
कार्य्यः । सोमतन्त्रस्य गृह्योऽविधानात् । तत्र द्रव्यमाह ॥ १ ॥

## चरवः ॥ २ ॥

त्रेतायां ये पुरोडाशाः तेषां स्थाने चरवः कार्य्याः । पशु-  
स्थाने तु पशुरेव कार्य्यः । समानजातीयस्यैव हि बाधो भवति,  
शोषधिसाम्यात्, न पशोः । उक्तञ्च वीधायनेन । “येऽमुत्र  
पुरोडाशास्त इह चरवः” इति । नामधेयेन होम इत्युक्तम्  
॥ २ ॥

## तानेव कांमानाप्नोति ॥ ३ ॥

अन्ये पाकयज्ञाद्वाहिताग्नेरनाहिताग्नेश्च साधारणा इत्यु-  
क्तम् । काम्यास्त्वनाहिताग्नेरेव भवन्तीत्येवमर्थमिदं वचनम् ।  
नैमित्तिकान्याह ॥ ३ ॥

अथ व्याधितस्यातुरस्य यक्ष्मगृहीतस्य वा  
षडाहुतिश्चरुः ॥ ४ ॥

व्याधितो ज्वरादिगृहीतः । आतुरस्तल्पगः । यक्ष्मगृ-  
हीतः क्षयव्याधिगृहीतः । त्रिषु निमित्तेषु षडाहुतिर्नाम  
चरुः कार्यः । षडाहुतिरिति कर्मनाम । चरुग्रहणमाज्य-  
निवृत्त्यर्थम् ॥ ४ ॥

मुञ्चामि त्वा हविषा जीवनायकमित्येतेन  
॥ ५ ॥

प्रत्यृचं पञ्चाहुतीहुत्वा खिष्टकृतं षष्ठकुर्व्यात् । अत्र हीन-  
पादग्रहणमेव कथं न कृतं, षष्ठं एतेनेति च न वक्तव्यं  
भवति । उच्यते । एतेनेत्यन्यसूक्तनिवृत्त्यर्थम् । क्व । श्रौतकेनाक्तं  
“रक्षोघ्नः षडाहुतिः” इति, तत्राप्यनेनेव सूक्तेन होतव्यमित्ये-  
वमर्थम् । ऐतरेयिभिस्तु “ब्रह्मणाग्निः” इत्यनेन षडाहुति-  
रान्नातः । अत्र सूक्तं रक्षोहलिङ्गम् । तस्मात् प्राप्नुयात् तन्न-  
वृत्त्यर्थमेतेनेतिवचनम् । प्रत्यृचमेव पञ्च हुत्वा खिष्टकृतं षष्ठं  
कुर्व्यात् । सूक्तमेवाकर्त्य षडाहुतयो माभूवन्नित्येवमर्थं पाद-  
ग्रहणम् ॥ ५ ॥

स्वप्नममनोज्ञं दृष्ट्वा, अघा नो देव सवित-  
रिति द्वाभ्यां, यच्च गोषु दुःस्वप्नमिति पञ्चभिरा-  
दित्यमुपतिष्ठेत् ॥ ६ ॥

अशुभं स्वप्नं दृष्ट्वा द्वाभ्यां पञ्चभिश्चोपतिष्ठेत् ॥ ६ ॥

यो मे राजन् पूज्यो वा सखा वेति वा ॥ ७ ॥

अनयैव वा पूर्वाभिर्वा सप्तभिरिति विकल्पः ॥ ७ ॥

क्षुत्वा जृम्भित्वाऽमनोज्ञं दृष्ट्वा पापकं गन्ध-  
माघ्रायाच्चिस्पन्दने कर्णध्वनने च, सुचक्षा अह-  
मक्षौभ्यां भूयासं सुवर्चा मुखेन सुश्रुत्कर्णाभ्यां  
मयि दक्षक्रतू इति जपेत् ॥ ८ ॥

अमनोज्ञं दृष्ट्वा अग्रियं प्रत्यक्षेण दृष्ट्वेत्यर्थः । षट्सु निमित्ते-  
ष्वेतां दपेत् ॥ ८ ॥

अगमनीयां गत्वाऽयाज्यं याजयित्वाऽभोज्यं  
भुक्त्वाऽप्रतिग्रहं प्रतिगृह्य चैत्यं यूपं चोपहृत्य,  
पुनर्मा मैत्रिन्द्रियं पुनरायुः पुनर्भगः । पुनर्द्रवि-  
णमैतु मां पुनर्ब्राह्मणमैतु मां स्वाहा । इमे ये  
धिष्णाग्रासो अग्नयो यथास्थानमिह कल्पताम् ।  
वैश्वानरो वाटृधानोऽन्तर्यच्छतु मे मनो हृद्यन्त-  
रममृतस्य केतुः स्वाहेत्याज्याहुतौर्जुहुयात् ॥ ९ ॥

अगमनोयाङ्गत्वेति स्वभार्यां रजस्वलां गत्वा, षष्ठादिषु  
वा प्रतिपिहरादिषु गत्वा । अयाज्यः न्यस्तमात्विज्यमिति  
निषिद्धः । अभोज्यं अशुनादि गणिकान्नादि च । अप्रतिग्राह्यं  
शस्त्रविषमित्यादि, अप्रतिग्राह्यपुरुषद्रव्यं वा । अग्निचयनस्थं  
यूपं स्पृष्ट्वा च । तेषु षट्सु निमित्तेषु हाभ्यां एताभ्यां जुहुयात् ।  
आज्याहुतिवचनन्तन्त्रनिवृत्त्यर्थमिष्यते ॥ ९ ॥

समिधौ वा ॥ १० ॥

आदध्यादिति शेषः ॥ १० ॥

जपेद्वा ॥ ११ ॥



अपपक्षे स्वाहाकारं त्यजेत्, प्रदानाभावात् ॥ ११ ॥

इति तृतीये षष्ठी कण्डिका ॥

अथ सप्तमी कण्डिका ॥

अव्याधितञ्चेत् स्वपन्तमादित्योऽभ्यस्तमिया-  
द्वाग्यतोऽनुपविशन् रात्रिशेषं स्मृत्वा, येन सूर्य-  
ज्योतिषा बाधसे तम इति पञ्चभिरादित्यमुप-  
तिष्ठेत् ॥ १ ॥

अव्याधितं स्वपन्तं सन्तं यद्यभ्यस्तमियाद्द्विस्ततो वाग्य-  
तोऽनुपविशंश्च रात्रिशेषं स्थित्वा तत उदिते पञ्चभिरुपतिष्ठेत्  
॥ १ ॥

अभ्युदियात् चेदं कर्म श्रान्तमनभिरूपेण  
कर्मणा वाग्यत इति समानमुत्तरापराभिश्चतस्र-  
भिरूपस्थानम् ॥ २ ॥

अव्याधितं स्वपन्तं सन्तं विहितकर्मणा अश्रान्तमकर्म-  
श्रान्तमभ्युदियात् चेत् । विहितकर्मणा श्रान्ते तु न भवति  
प्रायश्चित्तम् । अनभिरूपेणाविहितेन कर्मणा नृत्यादिना  
कर्मणा श्रान्तमभ्युदियाञ्चेत् वाग्यतोऽनुपविशंश्चाहःशेषं स्थित्वा-  
ऽपरेद्युर्वादित आदित्ये “यस्य ते विश्व” इति चतस्रभिरुपति-  
ष्ठेत् । अथ नित्यकर्मोच्यते ॥ २ ॥

यज्ञोपवीती नित्योदकः सन्ध्यामुपासौत  
वाग्यतः ॥ ३ ॥

यज्ञोपवीतीति व्याख्यातम् । नित्योदकः सृत्युक्तोदककर्म-

त्वर्थः । अतो मार्जनादि कार्यम् । सन्ध्यामुपासीत वाग्यतः ।  
एतावत्सन्ध्याद्वये समानम् । प्रतिसन्ध्यमित्यमुपासीतेत्याह ॥३॥

सायमुत्तराभिमुखोऽन्वष्टमदेशं सावित्रीं  
जपेदर्धास्तमिते मण्डल आनक्षत्रदर्शनात् ॥४॥

सायङ्काले उत्तरां परान्दिग्गमभिमुखः वायव्याभिमुख  
इत्यर्थः । तत्रापि नाञ्जसाभिमुखः अपि त्वन्वष्टमदेशमभि-  
मुखः, प्रतौच्यान्दिशि य उत्तरो भागः तदभिमुख इत्यर्थः ।  
सावित्रीं जपेदितः कालादारभ्य आ इतः कालात् ॥ ४ ॥

• एवं प्रातः ॥ ५ ॥

एवमेव प्रातःकाल उपासीत । तत्र विशेषमाह । ५ ॥

प्राङ्मुखस्तिष्ठन्नामण्डलदर्शनात् ॥ ६ ॥

प्राङ्मुख इति वायव्याभिमुखनिवृत्त्यर्थम् । तिष्ठन्नित्युपवे-  
शननिवृत्त्यर्थम् । अतो ज्ञायते अविशेषे उपवेशनं भवतीति ।  
पूर्वावधिस्तु अर्धास्तमितेषु नक्षत्रेषु । कुतः, पूर्वस्याह्निपरीत-  
त्वात् । उत्तरावधिस्तु अत्रैवोक्तः ॥ ६ ॥

कपोतश्चेद्गारमुपहन्यादनुपतेद्वा, देवाः

कपोत इति प्रत्यृचं जुहुयाज्जपेद्वा ॥ ७ ॥

कपोतो रक्तपादः शुक्लवर्णोऽरण्यवासी, स यद्यगारमुप-  
हन्यात् निषीदेत्तस्मिन् पदङ्कुर्यादित्यर्थः । अगारसमीपं वा  
गच्छेत् ततोऽनेन जुहुयात्, जपेद्देवं सूक्तम् । प्रत्यृचं व्याख्या-  
तम् ॥ ७ ॥

वयमु त्वा पथस्पते इत्यर्थचर्याञ्चरिष्यन् ॥ ८ ॥

अर्थाथं गच्छन्नेनं प्रत्यृचं जुहुयात्, जपेद्देवम् । अत्र पाद-  
ग्रहणेऽपि सामर्थ्यात् सूक्तग्रहणम् ॥ ८ ॥

सम्पूषन्विदुषा इति नष्टमधिजिगमिषन्  
मूढो वा ॥ ९ ॥

नष्टं वस्तु लक्ष्मिच्छन् प्रज्ञाहीनो वा जुहुयात्, जपेद्दे-  
दम् ॥ ९ ॥

सम्पूषन्ध्वने, इति महान्तमध्वानमेध्यन्  
प्रतिभयं वा ॥ १० ॥

महान्तमध्वानङ्गमिष्यन् अल्पमपि प्रतिभयं भयानकं च ध्वा-  
नमेध्यन् अनेन जुहुयात्, जपेद्देदम् ॥ १० ॥

इति तृतीये सप्तमौ कण्डिका ॥

अथ अष्टमौ कण्डिका ॥

अथैतान्युपकल्पयीत समावर्त्यमाने मणिं  
कुण्डले वस्त्रयुगं छत्रमुपानयुगं दण्डं स्रजमुन्मर्द-  
नमनुलेपनमाञ्जनमुष्णीषमित्यात्मने चाचार्याय  
च ॥ १ ॥

उक्तोऽर्थः । उपकल्पयेतेतिशब्दोऽयं छान्दसः । समावर्त्तनं  
नाम संस्कारः, तेन संस्क्रियमान इत्यर्थः । अर्थादेवोपकल्पने  
मिद्धे उपकल्पनवचनमत्रात्मने चाचार्याय च एतान्येकादश  
द्रव्याणि उपकल्पयेदिति विधानार्थम् ॥ १ ॥

यद्युभयोर्न विन्देताचार्यायैव ॥ २ ॥

यद्युभयोर्न लभेत तदाचार्यायैव केवलायांपकल्पयेत् ॥ २ ॥

समिधं त्वाहरेदपराजितायान्दिशि यच्चि-  
यस्य वृक्षस्य ॥ ३ ॥

यन्नियस्य वृक्षस्य या अपराजिता दिक् ततो गृहीत्वा  
आहरेत् । यन्नियस्येति वचनं होमार्थेयं समिदिति ज्ञापयि-  
तुम् । तेन तिष्ठन् समिधमादध्यादित्यत्र इमामादध्यादिति  
सिद्धम् ॥ ३ ॥

आर्द्रामन्नाद्यकामः पुष्टिकामस्तेजस्कामो  
वा, ब्रह्मवर्चसकाम उपवाताम् ॥ ४ ॥

शुष्कामित्यर्थः ॥ ४ ॥

उभयीमुभयकामः ॥ ५ ॥

आर्द्रशुष्कामित्यर्थः । एको भाग आर्द्रः । अपरो भागः  
शुष्कः ॥ ५ ॥

उपरि समिधं कृत्वा गामन्नञ्च ब्राह्मणेभ्यः  
प्रदाय गौदानिकं कर्म कुर्वीत ॥ ६ ॥

आहृतां समिधमुपरि निदध्यात्, न भूमौ । ततो ब्राह्म-  
णेभ्यो गान्दक्षिणां दद्यात्, कर्माङ्गत्वेन भोजनञ्च देयम् । ततो  
गौदानोक्तं कर्महापि कुर्यात् । कर्मग्रहणं कर्मैव कुर्यात्  
नाप्तुत्य वाग्यत इत्यादिनियमाः कार्या इत्येवमर्थम् । इदं  
कर्म स्वयमेव करोति समावर्त्यमाने इत्यधिकारात्, अहदर्श-  
नाच्च ॥ ६ ॥

आत्मनि मन्त्रान् संनमयेत् ॥ ७ ॥

मन्त्रान् आत्मवाचकान् कुर्यादित्यर्थः । ऊह्यानि ब्रूमः ।  
“ओषधे त्रायस्व माम् । स्वधिते मा माहिंसीः । वपतेदं ममा-  
युषान् । यथासन्ते, नमः आयुष इत्युभयव । शिरो सुख-  
न्नाम आयुः प्रमीषीः” इति ॥ ७ ॥

एकक्रीतकेन ॥ ८ ॥

उन्मर्दनं कुर्वीतेति शेषः । करञ्जवीजस्य यत्रैकं वीजस्त-  
देकक्रीतकं, तत् पेषयित्वा तेनोन्मर्दनं कारयेत् ॥ ८ ॥

शीतोष्णाभिरङ्गिः स्नात्वा, युवं वस्त्राणि  
पीवसा वसाथे इत्यहते वाससी आच्छाद्य, अश्म-  
नस्तेजोऽसि चक्षुर्मे पाहीति चक्षुषी आञ्जयीत  
॥ ९ ॥

प्रतिवस्त्रं मन्त्रावृत्तिः, द्विवचनस्य देवतापरत्वात् । सव्यं  
पूर्वमाञ्जयित्वा ततो दक्षिणमाञ्जयीत । “सव्यं मनुष्या  
अञ्जते प्रथमम्” इति श्रुतः । प्रतिचक्षुमन्त्रावृत्तिः ॥ ९ ॥

अश्मनस्तेजोऽसि श्रोत्रं मे पाहि, इति कुण्ड-  
ले आवधीत ॥ १० ॥

अनेन कुण्डले आवधीत । सुवर्णकुण्डले इत्यर्थः । अत्र  
दक्षिणं पूर्वं पश्चात्सव्यम् । मन्त्रावृत्तिरुक्ता ॥ १० ॥

अनुलेपनेन पाणी प्रलिप्य मुखमग्रे ब्राह्म-  
णोऽनुलिम्पेत्, बाहू राजन्यः, उदरं वैश्यः, उपस्थं  
स्त्री, ऊरू सरणजौविनः ॥ ११ ॥

पश्चाद्वात्राणि । कुतः, अग्रेवचनात् । अनुलेपनं कुङ्कुमादि ।  
बाहू राजन्यः, अग्रे लिम्पेत् । उदरं वैश्यः, अग्रेऽनुलिम्पेत् ।  
उपस्थं स्त्री, अग्रेऽनुलिम्पेत् । ऊरू सरणजौविनः, अग्रेऽनुलि-  
म्पेरन् । अयं विधिः सार्वत्रिकः । कुतः, स्त्रीविधानात् ॥ ११ ॥

अनार्त्ताऽस्यनार्त्ताऽहं भूयासम्, इति स्रज-  
मपि बधीत न मालीकाम् ॥ १२ ॥

मालेत्युक्तां सजमपि न बध्नीत ॥ १२ ॥

मालेति चेद् ब्रूयुः स्रगित्यभिधापयीत ॥१३॥

यद्यज्ञानात् मालेति ब्रूयुः ततः स्रगित्यभिधाप्य बध्नीत ॥१३॥

देवानां प्रतिष्ठे स्थः यदि वश्कुद्वासि, इति  
छत्रमादत्ते ॥ १४ ॥

“उपानहौ चर्ममर्थ्यौ ते आतिष्ठेत्” इत्युपानहावास्थाय  
सकृन्मन्त्रः, द्विवचनात् । ततश्छत्रमादत्ते ॥ १४ ॥

वेणुरसि वानस्पत्योऽसि सर्वतो मा पाहि,  
इति वैणवन्दण्डम् ॥ १५ ॥

आदत्ते ॥ १५ ॥

आयुष्यमिति सूक्तेन मणिं कण्ठे प्रतिमु-  
च्योष्णीषं कृत्वा तिष्ठन्समिधोऽभ्यादध्यात् ॥१६॥

आयुष्यमिति सूक्तग्रहणम् आयुष्यमित्येतावान् मन्त्र इति  
शङ्कानिवृत्त्यर्थम् । कुतः शङ्का, वाक्यस्य परिपूर्णत्वात् । आयु-  
ष्यमिति आयुष्करमित्यर्थः । तेन “नेजमेध्व” इत्यस्य खिल-  
त्वेऽपि सूक्तग्रहणं सिद्धम् । मणिः सुवर्णमयः । उष्णीषं  
कृत्वा, अहृतन वाससा शिरो वेष्टेत्यर्थः । तिष्ठन्ग्रहणम-  
न्यत्रासीनस्य कर्माणि भवन्तीति ज्ञापनार्थम् ॥ १६ ॥

अथ द्वितीये अष्टमी कण्डिका ।

अथ नवमी कण्डिका ।

स्मृतन्निन्दा च विद्या च श्रद्धा प्रज्ञा च  
पञ्चमी । इष्टन्दत्तमधीतञ्च कृतं सत्यं श्रुतं

व्रतम् । यदग्ने सैन्द्रस्य सप्रजापतिकस्य सऋषि-  
 कस्य सऋषिराजन्यस्य सपितृकस्य सपितृराज-  
 न्यस्य समनुष्यस्य समनुष्यराजन्यस्य साकाशस्य  
 सातीकाशस्य सानुकाशस्य सप्रतीकाशस्य सदेव-  
 मनुष्यस्य सगन्धर्वाप्सरस्कस्य सहारण्यैश्च पशु-  
 भिर्याम्यैश्च यन्म आत्मन आत्मनि व्रतन्तन्मे  
 सर्वव्रतमिदमहमग्ने सर्वतो भवामि स्वाहेति  
 ॥ १ ॥

स्मृतं च मे अस्मृतं च मे तन्म उभयव्रतमिति द्वादशाप्येव-  
 मेवोक्त्वा, ततो यदग्ने इत्यादि यथास्मृतमित्येवमुपदिशन्ति ।  
 उपानहौ विष्टज्य समिदाधानं कार्यम् । तथा च गौतमः ।  
 “सोपानक्त्वा आसनाभिवादननमस्कारात् वर्जयेत्” इति ॥ १ ॥

ममाम्ने वर्च इति प्रत्यृचं समिधोऽध्याद-  
 ध्यात् ॥ २ ॥

अत्र खिलस्यापि ग्रहणं भवति । अथैतस्य समान्नायस्वे-  
 त्त्र समान्नायग्रहणस्य वितानविशेषणत्वात्, “समान्नायस्य  
 विताने” इति । कुतः एतत्, सूत्रे खिलानां पाठात्, इह च  
 प्रतीकग्रहणात्, तस्माद्दशभिर्होम इति सिद्धम् । प्रत्यृचमिति  
 व्याख्यातम् । आदध्यादिति प्रकृते पुनरादध्यादिति वचनं  
 पूर्वस्याधिकारनिवृत्त्यर्थम् । तेनोपविश्यादध्यात्, न तिष्ठन् ।  
 खिष्टकदादिहोमशेषं समापयेत् ॥ २ ॥

यत्रैनं पूजयिष्यन्तो भवन्ति तत्रैतां रात्रीं  
 वसेत् ॥ ३ ॥

यत्रात्मानं मधुपर्केण पूजयन्ति तत्रैतां रात्रीं वसेत् वसतिं  
कुर्यात् । कुतः एतत्, स्नातकायोपस्थितायेति वचनात् मधु-  
पर्केण पूजनमिति लब्धम् । अस्य कालमाह ॥ ३ ॥

विद्यान्ते गुरुमर्थेन निमन्त्रं कृत्वाऽनुज्ञातस्य  
वा स्नानम् ॥ ४ ॥

विद्यान्ते गुरुमर्थेन निमन्त्रयते “कमर्थमहन्ते करवाणि”  
इति । गुरुर्यमर्थमाह तं कृत्वा स्नानं करोति । अथवाऽनुज्ञातः  
स्नायात् । स्नानं समावर्तनमित्यर्थः । विद्यान्त इति व्याख्यातं  
प्राक् ॥ ४ ॥

तस्यैतानि व्रतानि भवन्ति ॥ ५ ॥

उपदेशादेव व्रतत्वे सिद्धे इदं वचनं नक्तं न स्नायामीत्वेवं  
सङ्कल्पयेदित्येवमर्थम् ॥ ५ ॥

न नक्तं स्नायात् । न नग्नः स्नायात् । न  
नग्नः शयीत । न नग्नां स्त्रियमीक्षेतान्यत्र मैथु-  
नात् । वर्षति न धावेत् ॥ ६ ॥

द्रुतगमनप्रतिषेधः ॥ ६ ॥

न वृक्षमारोहेत् । न कूपमवरोहेत् । न बाहु-  
भ्यां नदीन्तरेत् । न संशयमभ्यापयेत् ॥ ७ ॥

अन्यांसु प्राणसंशयान्नाभ्यापयेत् । यस्मादित्यं श्रूयत  
वर्षति न धावेदित्यादिप्रतिषेधोऽस्य प्राणसंशया-  
भ्यापादनप्रतिषेधत्वज्ञापनायः । अर्थसंशयाभ्यापादनं न दोषः  
॥ ७ ॥

महद्द्वै भूतं, स्नातको भवतीति विज्ञायते ॥ ८ ॥



स्नातकौ हि महद्भूतं इति च श्रूयते । कथं पुनः स्नात-  
कस्य महत्त्वम् ।

उच्यते । दैवैषापि मनुष्यैश्च तिर्यग्योनिभिरेव च ।

गृहस्थः सेव्यते यस्मात् तस्मात् श्रेष्ठो गृहाश्रमीति ॥ स्मृतेः

॥ ८ ॥

इति तृतीये नवमी कण्डिका ।

अथ दशमी कण्डिका ॥

गुरवे प्रसन्नच्यमाणो नाम प्रब्रवीत ॥ १ ॥

समावृत्तः श्रुत् प्रसन्नच्यमाणः शिष्यः गुरोर्नाम प्रब्रूयात्  
देवदत्तेति । गुरवे इति चतुर्थी पष्ठमर्थं । यथास्यै इति  
॥ १ ॥

द्रुदं वक्ष्यामो भो इति ॥ २ ॥

तत एव प्रब्रवीत । द्रुदशब्दस्य स्थाने आश्रमं निर्दिशेत् ।  
देवदत्त गार्हस्थ्यं वक्ष्यामो भो इति । वक्ष्याम इति द्विव-  
चनपाठे अर्थोऽनुपपन्नः ॥ २ ॥

उच्चैरूर्ध्वं नाम्नः ॥ ३ ॥

नाम्न ऊर्ध्वं उच्चैर्ब्रूयात् । गुरुनाम तु उपांश्वेव ब्रूयादि-  
त्यर्थः ॥ ३ ॥

प्राणापानयोरुपांशु ॥ ४ ॥

ततः प्राणापानयोरूर्ध्वं च इत्येते मन्त्रं उपांशु ब्रूयाच्छि-  
ष्य इत्यर्थः । ननु उत्तरत्र वक्ष्यतातो वृद्धो जपतीति तस्मादा-  
चार्यस्योपांशु दृष्टावित्तस्याप्युपांश्वेव भविष्यत्यत उपांश्विति  
न वाच्यं । उच्यते । जपचोदनायां उपांशुत्वमनित्यमिति

ज्ञापनार्थमिदं तेन वेदारभ्ये उच्चैः प्रयोगः सिद्धः । अथ वा उच्चैरित्यधिकारनिवृत्त्यर्थमिदम् । वेदारभ्ये तु उच्चैश्चे कारणमन्यदप्युक्तमेव ॥ ४ ॥

आ मन्द्रैरिन्द्र हरिभिरिति च ॥ ५ ॥

एतं चोपांशु ब्रूयाच्छिष्यः ॥ ५ ॥

अतो वृद्धो जपति प्राणापानयोरुख्यचास्त-  
या प्रपद्ये देवाय सवित्रे परिददामीत्यृचञ्च ॥ ६ ॥

अतो वृद्ध आचार्यो जपत्येती मन्त्री । अतो वृद्धो जप-  
तीति वचनात् पूर्वं शिष्योऽप्येती मन्त्री जपतीति ज्ञायते ।  
ऋषञ्चेत्यामन्द्रैरित्येतामित्यर्थः ॥ ६ ॥

समाप्यो प्राक् स्वस्तीति जपित्वा महित्री-  
णामित्यनुमन्त्र ॥ ७ ॥

अति सृजेदिति शेषः । समाप्येति वचनमाचार्य एवो  
प्रागिति मन्त्रं जपेदित्येवमर्थम् जपित्वा महित्रीणामवो-  
स्त्विति सूक्तेन शिष्यमनुमन्त्र वक्ष्यथेत्यतिसृजेत् ॥ ७ ॥

एवमतिसृष्टस्य न कुतश्चिद् भयं भवतीति  
विज्ञायते ॥ ८ ॥

प्रशंसयेत् श्रुतिमूलत्वदर्शनार्था ॥ ८ ॥

वयसाममनोज्ञा वाचः श्रुत्वा कनिक्रदञ्ज-  
नुषं प्रब्रुवाण इति सूक्ते जपेद्देवीं वाचमजनयन्त  
देवा इति च ॥ ९ ॥

वयांसि पत्निषः । अमनोज्ञा अप्रियाः ॥ ९ ॥

स्तुहिश्रुतङ्गत्तंसदं युवानमिति मृगस्य ॥ १० ॥

मृगस्यामनोज्ञा वाचः श्रुत्वा एतां जपेत् ॥ १० ॥

यस्या दिशो विभीयाद्यस्माद्वा तान्दिशमु-  
ल्मुकमुभयतः प्रदीप्तं प्रत्यस्येन्मन्थं वा प्रसव्य-  
मालोद्याभयं मित्रावरुणामह्यमस्त्वर्चिषा शत्रू-  
न्दहन्तं प्रतीत्यमाज्ञातारं मा प्रतिष्ठां विन्दन्तु  
मिथो भिन्दाना उभयन्तु मृत्युमिति संसृष्टं धन-  
मुभयं समाकृतमिति मन्यं न्यञ्चङ्करोति ॥ ११ ॥

यस्या दिशो विभीयात् यस्माद्वा विभीयात् पुरुषाद् व्याघ्रा-  
दन्यतो वा तां दिशं प्रति उभयतः प्रदीप्तमुल्मुकं प्रत्यस्येत्  
अभयमित्यनेन । मन्यं वा प्रसव्यमालोद्य तां दिशमभिसुख-  
श्च कुर्यात् संसृष्टमित्यनेन । मन्थश्चमेव कुर्यात् । न प्रत्य-  
स्येदित्येवमर्थं पुनर्मन्थग्रहणम् ॥ ११ ॥

इति तृतीये दशमी कण्डिका ॥

अथ एकादशी कण्डिका ॥

सर्वतो भयादनाज्ञातादष्टा वाज्याहुती-  
र्जुहुयात् पृथिवी वृता साग्निना वृता तथा वृता-  
या वर्त्या यस्माद्गयाद् विभेमि तद्दारये स्वाहा ।  
अन्तरिक्षं वृतं तद्वायुना वृतन्तेन वृतेन वर्चेण यस्मा-  
द्गयाद् विभेमि तद्दारये स्वाहा । द्यौर्वृता सादित्येन  
वृता तथा वृताया वर्त्या यस्माद्गयाद् विभेमि तद्दा-  
रये स्वाहा । दिशो वृतास्ताश्चन्द्रमसा वृतास्ता-

भिर्दृताभिर्वर्चीभिर्यस्माद्भयाद्बिभेमि तद्वारये  
 खाहा । आपो दृतास्ता वरुणेन दृतास्ताभिर्दृ-  
 ताभिर्वर्चीभिर्यस्माद्भयाद्बिभेमि तद्वारये खाहा ।  
 प्रजा दृतास्ताः प्राणेन दृतास्ताभिर्दृताभिर्वर्ची-  
 भिर्यस्माद्भयाद्बिभेमि तद्वारये खाहा । वेदा  
 दृतास्ते हृन्दोभिर्दृतास्तैर्दृतेर्वर्चीभिर्यस्माद्भयाद्बिभेमि  
 तद्वारये खाहा । सर्वं दृतं तद्ब्रह्मणा दृतन्तेन  
 दृतेन वर्चेणं यस्माद् भयाद् बिभेमि तद्वारये  
 खाहा इति ॥ १ ॥

यदि सर्वतो दिग्भ्योभयमुत्पद्यते न च ज्ञायते अस्मात्  
 पुरुषादिति तत् सर्वतोभयमज्ञातम् । तस्मात् यदि बिभीयात्  
 ततो लौकिकाग्नावष्टावाज्याहुतीर्जुहुयात् पृथिवीवृतेत्याद्यैः ।  
 अष्टौ वचनमाज्यभागस्त्रिष्टकत्रिवृत्त्यर्थम् । आज्याहुतिवचनं  
 परिस्तरणविकल्पार्थम् ॥ १ ॥

अथापराजितायां दिश्यवस्थाय स्वस्त्यात्रेयं  
 जपति यत इन्द्र भयामह इति च सूक्तशेषम् ॥२॥

स्वस्त्यात्रेयमिति स्वस्तिनोमिमीतामिति सूक्तं सखिलम् ।  
 ततः सर्वप्रायश्चित्तादि समापयेत् । एवमतिदृष्टस्य न कुतश्चि-  
 द्वयं भवतीत्युक्तम् । तत्र यद्यमनोज्ञा वाचः शृणुयात् भयं  
 चोत्पद्येत तत एवं कुर्यादिति सर्वमिदमतिदृष्टविषयम् ॥ २ ॥

इति द्वितीये एकादशौ कण्डिका ।

अथ हृदादयी कण्डिका ॥

संग्रामे समुपोल्हे राजानं सन्नाहयेत् ॥ १ ॥

संग्रामे समुपोल्हे समुपस्थिते राजानं सन्नाहयेत् पुरो-  
हितः वक्ष्यमाणविधिना ॥ १ ॥

आत्वाहार्षमन्तरेधीति पश्चाद्ग्रथस्यावस्थाय ॥ २ ॥

जपेदिति शेषः । अत्र ऋषभं मासमानानामित्यत्र च  
पादग्रहणे सूक्तग्रहणं भवतीति ज्ञापितञ्च प्राक् ॥ २ ॥

जीमूतस्येव भवति प्रतीकमिति कवचं प्रय-  
च्छेत् ॥ ३ ॥

अस्य सूक्तस्याद्यया कवचं प्रयच्छेत् राज्ञे ॥ ३ ॥

उत्तरया धनुः ॥ ४ ॥

प्रयच्छेदिति शेषः ॥ ४ ॥

उत्तरां वाचयेत् ॥ ५ ॥

राजानं वाचयेत् ॥ ५ ॥

स्वयञ्चतुर्थीं जपेत् ॥ ६ ॥

स्यष्टम् ॥ ६ ॥

पञ्चम्येषुधिं प्रयच्छेत् ॥ ७ ॥

इषवो यत्र धीयन्ते स इषुधिः ॥ ७ ॥

अभिप्रवर्त्तमाने षष्ठीम् ॥ ८ ॥

यथेष्टान्दिग्गमभिप्रवर्त्तमाने रथे षष्ठीं जपेत् । एवंविधो  
मन्त्रो मन्त्रसंज्ञः ॥ ८ ॥

सप्तम्याश्वान् ॥ ९ ॥

अनुमन्त्रयेतेति शेषः ॥ ९ ॥

अष्टमोमिषूनवेक्षमाणं वाचयति ॥ १० ॥

इषूनवेक्षमाणं राजानम् अष्टमीं वाचयेत् ॥ १० ॥

अहिरिव भोगैः पर्येति बाहुमिति [तलं  
नक्षत्रमानम् ॥ ११ ॥

व्याघातपरित्राणं तलमुच्यते तलं नक्षत्रमानं राजानम् एतां  
वाचयेत् ॥ ११ ॥

अथैनं सारयमाणमुपारुह्याभीवर्त्तं वाच-  
यति प्रयोवां मित्रावरुणेति च द्वे ॥ १२ ॥

सारथिना सारयमाणं राजानं रथे उपारुह्य अभीवर्त्त-  
नेति सूक्तं वाचयेत् । प्रयोवामित्युचौ च ॥ १२ ॥

अथैनमन्वीक्षेताप्रतिरथेशास सौपर्णः ॥ १३ ॥

एनं राजानमन्वीक्षेत एतैः सूक्तैः । आशुशिषान इति  
सूक्तमप्रतिरथम् । शास इति सूक्तं शासः । सौपर्णसूक्तानां  
बहुत्वाद्दिशंपमाह ॥ १३ ॥

प्रधारयन्तु मधुनो घृतस्येत्येतत् सौपर्णम् ॥ १४ ॥

एतत् सूक्तं सौपर्णं भवति । नान्यत् ॥ १४ ॥

सर्वा दिशोऽनुपरोय्यायात् ॥ १५ ॥

अथ राजा सर्वा दिशो रथेनानुक्रमेण गच्छेत् ॥ १५ ॥

आदित्यमौशनसं वावस्थाय प्रयोधयेत् ॥ १६ ॥

यस्यां दिशादित्यस्यां दिशमास्वायाहनि चेत् । रात्रौ  
चेद्यस्यां दिशं शुक्रः तां दिशं परिगृह्य योधयेद्राजा । न  
प्रत्यादित्यं युध्येत नापि प्रतिशुक्रमित्यर्थः ॥ १६ ॥

उपप्लासय पृथिवीमुत द्यामिति त्वचेन  
दुन्दुभिमभिच्छेत् ॥ १७ ॥

राजा ॥ १७ ॥

अवसृष्टा परापतेतीषून्विसर्जयेत् ॥ १८ ॥

राजा ॥ १८ ॥

यत्र बाणाः सम्पतन्तीति युध्यमानेषु जपेत् ॥ १९ ॥

पुरोहितः ॥ १९ ॥

संशिष्याद् वा संशिष्याद् वा ॥ २० ॥

अथवा राज्ञे पुरोधे आचक्षीत एकस्मिन् काले इयसृक्  
तवेति । यथा आत्वाहापेमिति सूक्तं पश्चादयस्यावस्थाय  
ब्रूहि जीमूतस्येति कवचं गृहाणेत्येवमादि । अध्यायान्त-  
लक्षणार्थं द्विर्वचनार्थम् ॥ २० ॥

इति तृतीये द्वादशी कण्डिका ॥

इत्याश्वलायनगृह्यसूत्रविवरणे नारायणीयायां तृतीये  
तृतीयोऽध्यायः ।

चतुर्थोऽध्यायः ।

अथ प्रथमा कण्डिका ।

आहिताग्निश्चेदुपतपेत्प्राच्यामुदीच्यामपरा-  
जितायां वा दिश्युदवस्येत् ॥ १ ॥

आहिताग्निश्चेत् व्याधिरुपतपेत् पीडयेत् । तथा सति  
आहिताग्निरग्निभिः सह ग्रामान्निष्क्रम्य प्राच्यामुदीच्याम-

पराजितायां वा दिशि उदवस्येत् । गत्वा तत्रैव त्रैतिष्ठेत्  
यावद्गदो भवति ॥ १ ॥

ग्रामकामा अग्नय इत्युदाहरन्ति ॥ २ ॥

अग्नयो ग्रामकामा इति ब्रह्मवादिनः प्रवदन्ति । तस्मा-  
दुदवस्येत् । ग्रामकामत्वे सत्यपि किमित्युदवस्येदित्याश-  
ङ्गाह ॥ २ ॥

आशंसन्त एनं ग्राममाजिगमिषन्तोऽगदङ्कु-  
र्युरिति ह विज्ञायते ॥ ३ ॥

ग्राममागन्तुमिच्छन्तोऽग्नय एनमाहिताग्निमाशंसन्ते ।  
अयमगदो भवेदिति । आशंसमानाश्च एनम् अगदम् अरोगं  
कुर्युः एवं हि श्रूयते । श्रुत्याकर्षो गृह्यकर्म समुत्पन्नश्रुतिमू-  
खमिति दर्शनार्थः सर्वत्र ॥ ३ ॥

अगदः सोमेन पशुनेष्टोष्ठावस्येत् ॥ ४ ॥

अगदः अरोगः । सोमादिभिरिष्ट्वा ग्रामं प्रविशेत् । अथ  
कः सोमः कार्यः अग्निष्टोमः । कुतः सर्वसोमानां प्रकृतित्वात् ।  
उक्तं च । स एव होतुः प्रकृतिभाव इति । कः पशुः कार्यं  
ऐन्द्राग्नः । निरूढानां प्रकृतित्वात् । इष्टीनां पौर्णमासार्ति-  
देशोऽस्ति । सर्वत्र देवतागमे नित्यानामपाय इति ब्रुवता  
अनागमे अनपाय इत्यपि दर्शितं भवति । तेनेष्टी पशौ च  
प्रकृता एव देवता इति सिद्धम् । तर्हीष्टी तिस्रः प्रसज्येरन् ।  
अग्नीषोमयोः स्थान इन्द्राग्नी इति ब्रुवता अग्नेः स्थिरब्रं  
दर्शितम् । तेनाग्निरेव केवलो भवति नान्ये हे । अत्र पूर्वा-  
खाभ उत्तरोत्तरं कर्मेत्युपदिशन्ति ॥ ४ ॥

अनिष्ट्वा वा ॥ ५ ॥



ग्रामं प्रविशेत् ॥ ५ ॥

संस्थिते भूमिभागं खानयेद्दक्षिणपूर्वस्यान्दि-  
शि दक्षिणापरस्यां वा ॥ ६ ॥

अगदे सत्युक्तम् । अथ संस्थिते मृते सत्युच्यते । भूम्येक-  
देशं खानयेत् । आग्नेय्यां नैऋत्यां वा ॥ ६ ॥

दक्षिणाप्रवणं प्राग्दक्षिणाप्रवणं वा प्रत्यग्द-  
क्षिणाप्रवणमित्येके ॥ ७ ॥

खातं दक्षिणाप्रवणं खानयेत् । आग्नेयीप्रवणं वा ॥ ७ ॥

या वानुद्बाहुकः पुरुषस्तावदायामम् ॥ ८ ॥

यावत्परिमाणं ऊर्ध्वबाहुकः पुरुषस्तावत्परिमाणं दीर्घं  
भवति खातम् ॥ ८ ॥

व्याममात्रन्तिर्यक् ॥ ९ ॥

पञ्चारत्रिमात्रं व्याम भवति । तिर्यग्वातावन्मात्रं भवेत्  
॥ ९ ॥

वितस्त्यर्वाक् ॥ १० ॥

द्वादशाङ्गुलो वितस्तिः । तावन्मात्रमधस्तः कुर्यात् । खात-  
लक्षणमुक्त्वा तस्य देशमाह ॥ १० ॥

अभित आकाशं श्मशानम् ॥ ११ ॥

श्मशानग्रहणेनात्र श्मशानद्वयं गृह्यते । कुतः । उत्तरत्र  
विशेषणाटादहनस्य लक्षणं श्मशानस्येति । दहनदेशश्च  
श्मशानं सञ्चित्य यत्रास्थीनि निधीयन्ते तच्च श्मशानम् । तद्वयं  
सर्वत आकाशं भवेत् । अभित आकाशमिति ब्रुवता मध्ये तद-  
नाकाशं भवेदिति ज्ञाप्यते ॥ ११ ॥

बहुलौषधिकम् ॥ १२ ॥

तत् उभयं बहुलौषधिकं भवेत् ॥ १२ ॥

कण्टकिक्षीरिणस्त्विति यथोक्तं पुरस्तात् ॥ १३ ॥

कण्टकिक्षीरिणस्त्विति यथोक्तं वास्तुपरोक्षायां तथेहापि कुर्यात् कण्टक्यादीनि षड्द्वयसयेत् । उभयश्मशानेऽपीत्यर्थः ॥ १३ ॥

यत्र सर्वत आपः प्रस्यन्देरन्नेतदादहनस्य लक्षणं श्मशानस्य ॥ १४ ॥

यस्मिन् देशे सर्वत आपो गच्छन्ति । एतदादहनश्मशानस्य लक्षणम् । नास्थिनिधानस्य श्मशानस्य । पूर्वाणि तूभवस्येत्युक्तम् । सर्वतो निम्ना मध्यत उच्छ्रितो यो देशः पूर्वोक्तलक्षणयुक्तश्च भवेत् तत्र खानयेदित्यर्थः ॥ १४ ॥

केशश्मशुलोमनखानीत्युक्तं पुरस्तात् ॥ १५ ॥

केशश्मशुलोमनखानीति यदुक्तं पुरस्तात् स्रवस्य षष्ठाध्याये दीक्षितमरणे तदिहापि कुर्यात् इत्यर्थः । तत्रैवमुक्तम् । संस्थितं तीर्थं न निष्कृस्यापभ्ये प्रेतालङ्कारान् कुर्वन्ति केशश्मशुलोमनखानि वापयन्ति नलदेनानुलिम्पन्ति । नलदमभियुक्तेभ्यो विज्ञेयम् । निःपुरीषमेके कृत्वा पृषदाज्यस्य पूरयन्ति अहतस्य वाससः पाशतः पादमात्मविच्छिद्य प्रोर्णुवन्ति प्राग्दशेनाविः पादम् । मूलम्याशः । अग्रं दश । प्राक्शिरसं प्रेतं शाययित्वा प्रीतं प्रोर्णुयुः । वासः अग्रं पादतो यथा भवेदित्यर्थः । अवच्छेदं प्रेतस्य पुत्रा समात्याः कुर्वीरन्निति । संगृह्णीयुरित्यर्थः ॥ १५ ॥

द्विगुल्फं बर्हिराज्यञ्च ॥ १६ ॥

द्विगुल्फं प्रभूतं बर्हिंराज्यञ्च उपकल्पयेदिति शेषः ॥१६॥

दधन्यत्र सर्पिरानयन्त्येतत्पित्रां पृषदाज्यम्

॥ १७ ॥

अथ प्रेतकर्मणि दधनि सर्पिरानयन्ति । एतत् पृषदाज्यं भवति । तच्च बहु कल्पयेत् । आसेचनवन्ति पृषदाज्यस्येत्य-  
त्रैतत् गृह्णीयात् । अत्र ग्रहणं प्रेतकर्मणि सर्वत्रैतदेव पृष-  
दाज्यं भवतीत्येवमर्थम् । तेन निःपुरीषमेके कृत्वा पृषदा-  
ज्यस्य पूरयन्तीत्यत्रापि अस्यैव पृषदाज्यस्य ग्रहणं सिद्धम् ।  
आनयन्तीति बहुवचनं कर्तुरनियमार्थम् । पितृमिति पितृ-  
कर्मसम्बन्धि एतत् पितृं पृषदाज्यमित्यर्थः । एवं ब्रुवता  
प्रेतकर्मापि पितृकर्मैत्युक्तं भवति । तेनास्मिन् कर्मणि प्राग्द-  
क्षिणाभिमुखत्वं कर्मणां कर्तृणाञ्च सिद्धम् । प्राचीनावीति-  
त्वञ्च भगवता बोधायनेनाप्युक्तम् । किमु खलु प्राचीनावी-  
तिना पितृमेधः कार्यः । यज्ञोपवीतिना चेति प्राचीनावी-  
तिनेत्येव ब्रूयात् । पितृणां वा एष मेधो देवानां वा अन्ये  
मेधा भवन्ति । निवीतिनस्त्वैतन्नं षड्युः इति । आग्नेयीं  
दिशं प्रस्तुञ्च एषा हि पितृणां प्राची दिगिति विज्ञायते इति  
चोक्तम् ॥ १७ ॥

इति चतुर्थे प्रथमा कण्डिका ॥

अथ द्वितीया कण्डिका ।

अथैतान्दिशमग्नीन्त्रयन्ति यज्ञपात्राणि च ॥१॥

यस्यान्दिशि मूमिभागः खानितः तान्दिशं प्रत्यग्नीन्त्रय-  
न्ति । ततो यज्ञपात्राणि च नयन्ति वाक्चवाः ॥ १ ॥

अन्वञ्चं प्रेतमयुजोऽमिथुनाः प्रवयसः ॥२॥

यज्ञपात्राणामन्वञ्चं पृष्ठभागतः प्रेतं नयन्ति । अयुजो विषमाः अमिथुनाः स्त्रियः पुरुषश्च न मित्राः स्युरित्यर्थः । प्रवयसः प्रगतवयसो वृद्धा इत्यर्थः । उपदेशादेव पृष्ठतो भावे मिथे अन्वञ्चग्रहणं पूर्वत्रानियमज्ञापनार्थम् । तेन अग्नयो वा प्रथमत्रोयेरन् । यज्ञपात्राणि वेद्यनियमः सिद्धः ॥ २ ॥

पीठचक्रेण गोयुक्ते नेत्येके ॥ ३ ॥

एके गोयुक्तेन पीठचक्रेण शकटादिना प्रेतनयनकार्यमित्याहुः ॥ ३ ॥

अनुस्तरणीम् ॥ ४ ॥

अत्राप्येकग्रहणं सम्बध्यते । मध्यगतस्य विशेषाभावात् प्रयोजनवत्त्वाच्च । तेनानुस्तरणी अनित्या कात्यायनेनाप्युक्तम् । न वास्थिसन्देहादिति । अनुस्तरणी कृता चेदस्थिसञ्चयनकाले कानि यजमानस्याक्थीनि कानि वा अनुस्तरण्या इति सन्देहः स्यात् तस्मान्न भवतीत्यर्थः । प्रेतमनुस्त्यर्थं ते या स्त्री पशुः सानुस्तरणी तामेके इच्छन्ति ॥ ४ ॥

पशुविशेषमाह ।

गाम् ॥ ५ ॥

तामनुस्तरणीं गां कुर्यात् ॥ ५ ॥

अजां वैकवर्णाम् ॥ ६ ॥

अजां वा येन केनचिदेकेन वर्षेन युक्तां कुर्यात् ॥ ६ ॥

कृष्णामेके ॥ ७ ॥

इच्छन्ति ॥ ७ ॥

सव्ये ब्राह्म बह्वानुसङ्गालयन्ति ॥ ८ ॥

पशोः सव्ये बाह्वी रज्जुं बद्ध्वा अनु प्रेतस्य पृष्ठतः सङ्काल-  
यन्ति नयन्ति बान्धवाः ॥ ८ ॥

अन्वञ्चोऽमात्या अधोनिवीताः प्रवृत्तशिखा  
ज्येष्ठप्रथमाः कनिष्ठजघन्याः ॥ ९ ॥

गच्छेयुरिति शेषः । प्रेतस्य पृष्ठतोऽमात्या बान्धवा अधो-  
निवीतं येषान्ते अधोनिवीता अनुपरि वाससः यज्ञोपवीतानि  
चाधःकृत्वेत्यर्थः । प्रवृत्तशिखाः विमुक्तकेशाः ज्येष्ठप्रथमा इत्य-  
चमाने सर्वेषां यो ज्येष्ठः स प्रथमः स्यादितरेषां अनियमः  
स्यात् । तस्माद्यो यो ज्येष्ठः स स प्रथमो गच्छेत् यो यः  
कनिष्ठः स स पृष्ठतो गच्छेत् । इत्यानुपूर्वीसिद्धार्थमुभयवच-  
नम् । एवंभूता गच्छेयुः ॥ ९ ॥

प्राप्यैवं भूमिभागङ्कर्त्तृदकेन शमीशाखया  
त्रिः प्रसव्यमायतनं परिव्रजन् प्रोक्षत्यपेतवीत-  
विचसर्पतात इति ॥ १० ॥

एवं सर्वं भूमिभागं प्राप्य ततो दहनस्य कर्त्ता उदकेन  
शमीशाखया त्रिरप्रदक्षिणमायतनमपरिव्रजन् प्रोक्षति अपेत-  
वीतत्यनया मन्त्रावृत्तिरुक्ता । आयतनं खातमित्यर्थः । अन्यं  
कर्त्तृदकेनेति पठन्ति । अयमर्थः । खातखननकाले उत्तर-  
पुरस्तादाहवनीयस्य जानुमात्रङ्कर्त्तृत्वात् तत्रापि निषिञ्चा-  
वकांशीपालञ्चावधाय तदुदकेनेति । कर्त्ता तु स्मृतिगम्यः ॥ १० ॥

दक्षिणपूर्वं उडृतान्त आहवनीयं निदधाति

दक्षिणपूर्वे देशे खातस्यान्ते एकदेशे आहवनीयन्निद-  
ध्यात् । खाताह्विरित्येके । उत्तरत्राप्येवं नेयम् ॥ ११ ॥

उत्तरपश्चिमे गार्हपत्यम् ॥ १२ ॥

उद्धृतान्ते निदधातीति वर्त्तते ॥ १२ ॥

दक्षिणपश्चिमे दक्षिणम् ॥ १३ ॥

इयं वर्त्तते ॥ १३ ॥

अथैनमन्तर्वेदीभ्यश्चितिं चिनोति यो जा-  
नाति ॥ १४ ॥

अथशब्दः कर्मान्तरास्तित्वज्ञापनार्थः । तेन प्रणीता अस्मिन्  
काले चमसेन प्रणयेत् । अनुमन्त्रणदर्शनात् । अन्यत्, मन्त्र-  
न्नेति वक्ष्यामः । अपि चास्मिन् काले खाते हिरण्यशकलं  
निधाय तिलानवकीर्यं तत इध्मश्चितिं चिनुयादिष्टत्वात् ।  
अग्नीनां मध्ये खाते इध्मभूताश्चितिं दहनसमर्थां चिनोति  
कुशलो यो जानातीति कर्त्तरनियमः । एनमिति वचनमिटा-  
नीमेनश्चिनुयादुपरिष्टः स्वार्थप्राप्तमपि कुशल पव चिनुयादित्ये-  
वमर्थः ॥ १४ ॥

तस्मिन् बर्हिरास्तीर्यं कृष्णाजिनञ्चोत्तर-  
लोम तस्मिन् प्रेतं संवेशयन्त्युत्तरेण गार्हपत्यं  
हृत्वाहवनीयमभिमुखशिरसम् ॥ १५ ॥

अथ कर्त्ता तस्मिंश्चितौ बर्हिरास्तृणाति ततः कृष्णाजिन-  
ञ्चोर्द्ध्वलोमास्तृणाति कर्त्तव्यं, क्त्वाप्रत्यये पूर्वकालतामात्रमेव  
विवक्षितं न समानकर्त्तृत्वमिति साधितं प्राक् । अथ तस्मिन्  
कृष्णाजिने उत्तरेण गार्हपत्यं प्रेतं नीत्वा तत आहवनीयम-  
भिमुखशिरसं प्रेतं संवेशयन्ति बान्धवाः ॥ १५ ॥

उत्तरत्तः पत्नीम् ॥ १६ ॥

ततः प्रेतस्योत्तरतः प्रेतस्य पत्नीं संवेशयन्ति । शाययन्तीत्यर्थः । चितावेव उपवेशेय इति लिङ्गात् एतावद्वर्णत्रयस्यापि समानम् ॥ १६ ॥

धनुश्च क्षत्रियाय ॥ १७ ॥

प्रेतः क्षत्रियश्चेन्नुरप्युत्तरतः संवेशयन्ति ॥ १७ ॥

तामुत्थापयेद् देवरः पतिस्थानीयोऽन्तेवासो  
जरहासो वोदीर्घनार्य्यभिजीवलोकमिति ॥ १८ ॥

अथ पत्नीमुत्थापयेत् कः देवरः पतिस्थानीयः स पतिस्थानीय इत्युच्यते । अनेन ज्ञायते पतिकर्तृकं कर्म पुंसवनादिपत्यसम्भवे देवरः कुर्यादिति । अन्तेवासो शिष्यः । स वा यो बहुकालं दास्यं कृत्वा वृद्धोऽभूत् स वा ॥ १८ ॥

कर्त्ता वृषले जपेत् ॥ १९ ॥

जरहासे उत्थापयितरि कर्त्ता मन्त्रं ब्रूयात् । अन्यदोत्थापयितैव ब्रूयात् ॥ १९ ॥

धनुर्हस्तादाददानो मृतस्येति धनुः ॥ २० ॥

धनुरित्यूचा धनुरुत्थापयेदपनयेदित्यर्थः । कः देवरादिः ॥ २० ॥

उक्तं वृषले ॥ २१ ॥

कर्त्ता वृषले जपेदित्यर्थः ॥ २१ ॥

अधिज्यं कृत्वा सिद्धितिमचित्वा संशीर्यानु  
प्रहरेत् ॥ २२ ॥

अर्थप्राप्तं यत् प्रेतस्योपरि सञ्चयनं तस्मिन् काले सञ्चितेः  
प्रागधिष्यं कृत्वा धनुरूपरिष्यं कृत्वा संसीर्य भङ्गा क्षिपेत् ।  
प्रेतस्योत्तरतश्चितावेवोपरि सञ्चितिस्तु उरसि होमानन्तरं  
कार्या । धनुःसंवेशनं धनुरूपनयनं धनुःसु प्रहरणमिति  
क्षत्रियस्य विशेषः । अन्यत्सर्वं त्रयाणां समानम् ॥ २२ ॥

इति चतुर्थे द्वितीया कण्डिका ॥

अथ तृतीया कण्डिका ।

अथैतानि पात्राणि योजयेत् ॥ १ ॥

अथशब्दोऽस्मिन् काले मर्मान्तरास्तित्वज्ञापनार्थम् । तेन  
हिरण्यशकलैः प्रेतस्य सप्तच्छिद्राणि शीर्षस्थान्यपिधत्ते ।  
आस्यन्नासिकाद्वयम् अक्षिद्वयं कर्णद्वयम् इति । घृतसिक्तांश्च  
तिलान् प्रेते अवकिरेत् । ततः पात्रयोजनम् । एतानीति  
विद्यमानानि निर्दिश्यन्ते । प्राकृतानि वैकृतानि च । तत्र  
प्राकृतानां पात्राणां यावज्जीवं धारणमस्ति अग्निवत्सर्वकर्म-  
शेषत्वात् । अग्न्याधाने उत्पन्नानि प्राकृतानि । वैकृती तु  
वरुणप्रघासादावुत्पन्नानां कर्मान्ते उत्सर्गः । विकृतिमध्ये  
मृतश्चेत्तेषामपि योजनं कार्यम् । विनियोगविधानसा-  
मर्थ्यादेव वैकृतानामपि यावादीनां धारणं कार्यमित्या-  
शङ्कानकार्या । विधानस्य कर्ममध्ये कृतार्थत्वात् । प्राकृ-  
तानां धारणे कारणमन्यदुक्तम् । तेन यावन्ति पात्राणि  
विद्यन्ते प्राकृतानि वैकृतानि च तावतां सर्वेषामेव योजन-  
कार्यम् । न पुनर्विनियोगविधानसामर्थ्याद्धारणं कार्यम्  
अन्यतो घृतानीं योजनमेव विधीयत इति सिद्धम् ॥ १ ॥

दक्षिणे हस्ते जुह्वम् ॥ २ ॥



योजयेदिति सर्वत्र सम्बन्धनीयम् । यद्व्युत्पन्नासादौ सृत-  
श्रेणुहृदयमपि योजनीयम् । एकवचनन्तु दशापविर्त्तनं ग्रहं  
सम्प्राप्तीतिवदविवक्षितम् ॥ २ ॥

सव्य उपभृतम् ॥ ३ ॥

एकवचनं पूर्ववत् ॥ ३ ॥

दक्षिणे पार्श्वे स्फाम् । सव्येऽग्निहोत्रहवणीं

॥ ४ ॥

ययाग्निहोत्रं ह्यते साग्निहोत्रहवणी ॥ ४ ॥

उरसि ध्रुवाम् शिरसि कपालानि । दत्सु

ग्राब्णाः ॥ ५ ॥

दन्तेषु ग्राब्णो योजयेत् सोममध्ये सृतश्चेत् । अन्यत्र तु  
अवभृथे त्यजन्ते । अत एव ज्ञायते सोमयाजिनोऽग्निचितश्चैत-  
देव मञ्जयनान्तं विधानन्नाधिकमिति । यत् तु परैरुक्तं पेष-  
णान्तं सोमयाजिनः चित्यन्तमग्निचित इति तदाचार्यस्य  
नेष्टम् । अत एव न प्रदर्शितम् । कात्यायनादिभिरपि तन्न  
विहितमेव । न बह्वृचैर्वाजमनेयिभिर्वा पुनर्दहनं लोष्टाचि-  
तिर्पा स्वयमाचार्यते । बह्वृत्यं वा स्वगृह्णात्कामिति वचनात्तन्न  
कार्यम् ॥ ५ ॥

नासिकयोः सुवौ ॥ ६ ॥

द्विवचनं विकृत्यपेक्ष अध्वर्यवशादग्निहोत्रार्थं वा द्विती-  
यम् ॥ ६ ॥

भित्त्वा चैकम् ॥ ७ ॥

एकश्चेत् सुवस्तथा सति तं सूवं भित्त्वा नासिकाद्वये योज-  
येत् ॥ ७ ॥

कर्णयोः प्राशित्रहरणे ॥ ८ ॥

द्विवचनं पूर्ववत् ॥ ८ ॥

भित्त्वा चैकम् ॥ ९ ॥

पूर्ववदिति ॥ ९ ॥

उदरे पात्रीम् ॥ १० ॥

यस्यां हवींषि साद्यन्ते सा पात्री ॥ १० ॥

समवत्तधानञ्च चमसम् ॥ ११ ॥

यस्मिन्नुपह्नापनार्थं अवत्ता इडा धीयते स चमसः समव-  
त्तधानः तच्चोदरे योजयेत् ॥ ११ ॥

उपस्थे शय्याम् ॥ १२ ॥

ऊर्वोरुर्ध्वप्रदेश उपस्थः ॥ १२ ॥

अरणीमूर्वाः । उलूखलमुसले जङ्घयोः ॥ १३ ॥

यथासख्यम् ॥ १३ ॥

पादयोः शूर्पे ॥ १४ ॥

इदमपि द्विवचनं विकृत्यपेक्षम् ॥ १४ ॥

छित्त्वा चैकम् ॥ १५ ॥

एकञ्चेच्छूर्पं छित्त्वा पादयोर्याजयेत् । अनिर्दिष्टानि तु  
पात्राण्यनियतकालानि अनियतदेशानि भवन्ति ॥ १५ ॥

आसेचनवन्ति पृषदाज्यस्य पूरयन्ति ॥ १६ ॥

यानि पात्राण्यसेचनवन्ति विलवन्ति पृषदाज्यधारणसम-  
र्थानीत्यर्थः । तानि पृषदाज्यस्य पूरयन्ति । बहुवचनङ्गुत्तर-  
नियमार्थम् । 'पूरयित्वा पूरयित्वा योजयेत् । कुतः एतत् ।  
घर्मोक्तादने तथा दृष्टत्वात् ॥ १६ ॥

अमा पुत्रो दृषदुपले कुर्वीत ॥ १७ ॥

दृषदुपले पुत्रः अमा कुर्वीत आत्मन उपयोगार्थं संगृह्णीयादित्यर्थः । तेन गृह्णान्नानयोदति ॥ १७ ॥

लौहायसञ्च कौलालम् ॥ १८ ॥

संगृह्णीयात् । अन्यानि सर्वाणि यन्नाशुधानि योजयेद् ॥ १८ ॥

अनुस्तरण्यावपामुत्खिद्य शिरोमुखं प्रच्छा-  
दयदग्नेर्वर्मपरिगोभिर्व्ययस्वेति ॥ १९ ॥

वपामुत्खिद्य प्रेतस्य शिरोमुखञ्च प्रच्छाययेत् । अग्नेरित्यृचा । उत्खिद्यवचनमुत्खेदनमेव कार्यम् । नान्यत्पाशुकं तन्त्रमित्येवमर्थम् । संज्ञपनं त्वर्थप्राप्तम् ॥ १९ ॥

वृक्का उद्धृत्य पाण्योरादध्यादति द्रवसारमेयौ  
श्वानाविति दक्षिणे दक्षिणं सव्ये सव्यम् ॥ २० ॥

ततो वृक्का उद्धृत्य प्रेतस्य पाण्योरादध्यात् । अतीत्यृचा । दक्षिणे पाण्यौ दक्षिणं वृक्कं सव्ये सव्यं सकृन्नन्त्रः ॥ २० ॥

हृदये हृदयम् ॥ २१ ॥

हृदयमुद्धृत्य हृदय आदध्यात्तूष्णीम् ॥ २१ ॥

पिण्डग्री चैके ॥ २२ ॥

एके पिण्डग्री च पाण्योरादध्यादित्याहुः । एवं वृक्कयोः पिण्डयोश्च समुच्चयः ॥ २२ ॥

वृक्कापचार इत्येके ॥ २३ ॥

एके वृक्काभावे पिण्डगावादध्यादित्याहुः अनुस्तरणी नित्या चेत् वृक्कापचारो नोपपद्यते । तस्मादनित्येति मन्यामहे ।

अनुस्तरण्यपचार इति वक्तव्ये वृक्षापचार इति वचनं पिण्डयो-  
 र्वृक्षाधानस्थाने आधानसिद्धार्थम् । तेन पाण्योरिति सिद्धम् ।  
 अथ किं द्रव्यौ पिण्डौ । अन्नपिण्डावित्येके । सक्तुपिण्डा-  
 वित्यपरे । उक्तञ्च कात्यायनेन । अथ यदानुस्तरणी नास्ति  
 तदा सक्तुहवींषि तत्स्थाने कुर्यात् । पिण्डग्रहणमुपलक्षणम् ।  
 तेन वपादिसर्वं पशुना कार्यं सक्तुभिरेव निर्वर्तयेदित्येके ।  
 अत्र पक्षे वपास्थाने अपूपः । वृक्षस्थाने पिण्डौ । अन्यान्यपि  
 तत्तदङ्गसदृशानि सक्तुभिरेव कार्याणि ॥ २३ ॥

सर्वां यथाङ्गं विनिक्षिप्य चर्मणा प्रच्छा-  
 द्योममग्ने चमसं माविजिह्वर इति प्रणीताप्रण-  
 यनमनुमन्वयेते ॥ २४ ॥

अनुस्तरण्याश्चर्म पृथक्कृत्य सर्वामिति वचनादस्त्रिण्डतामेव  
 यथाङ्गमिति प्रेतस्य यद्यदङ्गम्यादादि तस्मिंस्तस्मिन्नङ्गे पशो-  
 रपि तत्तदङ्गं यथा भवेत्तथा विनिक्षिप्य तस्या एव चर्मणा  
 प्रच्छाद्य तत इममित्यृचा पूर्णञ्चमसं अनुमन्वयेत् यः पूर्वनि-  
 हितः ॥ २४ ॥

सव्यं जान्वाच्य दक्षिणाग्नावाज्याहुतीर्जुहु-  
 यादग्नये स्वाहा सोमाय स्वाहा लोकाय स्वाहा-  
 नुमतये स्वाहेति ॥ २५ ॥

सव्यमिति दक्षिणानिहृत्त्यर्थम् । तज्जानु निपात्य दक्षिणा-  
 ग्नावाज्याहुतीर्जुहुयात् चतुर्भिर्जानुनिपातनमुपस्थोत्यानत्वा-  
 विरोधेन कर्त्तव्यं सर्वत्र । न्यग्भावे शवादिना गृह्यकारिण दोष-  
 स्थोक्तत्वात् । आज्याहुतिवचनं तन्निहृत्त्यर्थमिष्यते । होमा-  
 र्थमन्यः स्रुवः कार्यः । पूर्वस्य योजितत्वात् ॥ २५ ॥

पञ्चमीमुरसि प्रेतस्यास्माद् त्वमजायथा  
अयन्वदधिजायतामसौ स्वर्गाय लोकाय स्वा-  
हेति ॥ २६ ॥

प्रेतस्य हृदये पञ्चमीं आहुतिं जुहुयात् । अस्मादिति  
मन्त्रेण । पञ्चमीमिति वचनं इमामपि जान्वाच्य जुहुयात्  
इत्येवमर्थम् । प्रेतग्रहणमनर्थकं पश्यामः यथा दक्षिणे हस्ते जुहु-  
मित्युक्ते प्रेतस्येति गम्यते प्रेताधिकारादेवमिहापि गम्यते एव ।  
उच्यते । प्रेतग्रहणं सर्वस्यापि प्रेतस्येमाम्पञ्चमीं जुहुयान्नाहि-  
ताग्नेरेवेत्येवमर्थम् । एतदुक्तं भवति । यस्य यस्य प्रेतस्य स्मृतौ  
दहनं विहितन्तं तं प्रेतमनेन विधिना दहेदिति । विशेषस्तू-  
त्तरत्र वक्ष्यामः । असावित्यस्य स्थाने प्रेतस्य नाम सम्बुद्ध्या  
निर्दिशेत् ॥ २६ ॥

इति चतुर्थे तृतीया कण्डिका ॥

अथ चतुर्थी कण्डिका ॥

प्रेष्यति युगपदग्नीन् प्रज्वालयेतेति ॥१॥

अथ । परिकर्मिणः कर्ता प्रेष्यति युगपदेव सर्वानग्नीन्  
प्रज्वालयेतेति । ते च तथा कुर्युः । अत्र विज्ञापनमाह ॥ १ ॥

आहवनीयश्चेत् पूर्वं प्राप्नुयात् स्वर्गलोक  
एनं प्रापदिति विद्याद्रात्र्यत्यसावमुत्रैवमयम-  
स्मिन्निति पुत्रः ॥ २ ॥

आहवनीयश्चेदाहिताग्निगरीरं प्रथमं प्राप्नुयात् स्वर्ग  
लोक एनं आहिताग्निं प्रापयेदिति जानीयात् । रात्र्यति

ऋद्धिमाप्स्यति असावाहिताग्निरमुत्र स्वर्गे । एवमयं पुत्रः  
अस्मिन् मनुष्यलोके ऋद्धिं प्राप्स्यतीति विद्यात् । एवमुत्तर-  
त्रापि योज्यम् । अर्धनानुष्ठितस्य कर्मणः फलविज्ञानमुक्तं न  
तु पूर्वप्राप्तेरदं फलम् ॥ २ ॥

गार्हपत्यश्चेत् पूर्वं प्राप्नुयादन्तरिक्षलोक  
एनं प्रापदिति विद्याद्द्राक्ष्यत्यसावमुत्रैवमयम-  
स्मिन्निति पुत्रः ॥ ३ ॥

गार्हपत्यस्य पूर्वप्राप्तावाहिताग्निरन्तरिक्षलोकं प्राप्य तत्र  
राक्ष्यति पुत्रस्त्वास्मिन्निति विद्यात् ॥ ३ ॥

दक्षिणाग्निश्चेत् पूर्वं प्राप्नुयान्मनुष्यलोक  
एनं प्रापदिति विद्याद्द्राक्ष्यत्यसावमुत्रैवमयम-  
स्मिन्निति पुत्रः ॥ ४ ॥

दक्षिणाग्निः पूर्वप्राप्तौ क्षिप्रमेवोत्पद्य बहन्नं प्राप्नोति मनु-  
ष्यलोके आहिताग्निः पुत्रश्चास्मिँल्लोके बहन्नो भवतीति विद्यात्  
॥ ४ ॥

युगपत्प्राप्तौ पराऋद्धिं वदन्ति ॥ ५ ॥

यदि सर्वे अग्नयो युगपच्छरीरं प्राप्नुयुस्तदाहिताग्नेर्वि-  
शिष्टस्थाने अत्युत्कृष्टाऋद्धिं वदन्ति ब्रह्मवादिनः पुत्राणाञ्च  
अस्मिँल्लोके पराऋद्धिं वदन्ति ॥ ५ ॥

तन्दृष्टमानमनुमन्वयते प्रे हि प्रे हि पथिभिः  
पूर्व्येभिरिति समानम् ॥ ६ ॥

तत्र दृष्टमानं प्रति कर्मान्तरमप्यस्तीति ज्ञापनार्थम् । तेन  
प्रे षन्दत्त्वा सिग्नातादिलौलिकं कुर्यात् दृष्टमानं प्रेतमनुमन्व-

यते । प्रेहि प्रेहि पथिभिः पूर्वैरिति समानं प्रागुक्तेनानुद्रव-  
णेन प्रेति प्रेहि पथिभिरिति पञ्चानां तृतीयमुद्धरेत् मैनमग्ने  
विदहो इति षट्, पूषा त्वेतश्चावयतु प्रविद्वानिति चतस्रः,  
उपसर्पे चतस्रः, सोम एकेभ्य इति पञ्च, उरूणसावसु त्रपेति  
चतुर्विंशति ऋचः अनुद्रवण उक्ताः अत्रापि तावतीभिरनुमन्त्र-  
यतेत्यर्थः ॥ ६ ॥

स एवंविदा दक्ष्यमानः सहैव धूमेन स्वर्गं  
लोकमेतीति ह विज्ञायते ॥ ७ ॥

प्रशंसेयम् । सा च विदुषा कर्म कर्तव्यमिति ज्ञापयितुम् ।  
न्यायविदश्च ज्ञात्वा चानुष्ठानमित्याहुः ॥ ७ ॥

उत्तरपुरस्तादाहवनीयस्य जानुमातङ्गं  
खात्वा वकांशीपालमित्यवधापयेत्ततो ह वा  
एष निष्क्रम्य सहैव धूमेन स्वर्गं लोकमेतीति ह  
विज्ञायते ॥ ८ ॥

जानुमात्रे गर्त्ते एतावत्कालमातिवाहिकं शरीरमास्था-  
याहिताग्निः संस्कारं प्रतीक्षते ततोऽस्मिन्नोक्ते दग्धः सन् अव-  
टान्निष्क्रम्य धूमेन सह स्वर्गमेतीति श्रूयते ॥ ८ ॥

दूमे जीवा वि ष्टैरावष्टत्रन्त्रिति सव्याष्टतो  
ब्रजन्यनवेक्ष्यमाणाः ॥ ९ ॥

षष्ठ इममित्यृचं कर्त्ता जपित्वा ततः सर्वे सव्याष्टतो भूत्वा  
मच्छेयुः पृष्ठतोऽनीक्षमाणाः ॥ ९ ॥

यत्रोदकमवहन्नवति तत्प्राथ्य सकृदुन्मज्यै-  
काञ्जलिमत्सृज्य तस्य गोत्रं नाम त्वं गृहीत्वो-

क्षीर्यान्वानि वासांसि परिधाय सकृदेनान्या-  
पीडोद्गदशानि विस्तृज्यासत आनक्षत्रदर्श-  
नात् ॥ १० ॥

ततो यत्रोदकमवहत् स्थिरभ्रवति तत् प्रतिगच्छन्ति ।  
तत्राप्य सकृन्निमज्जन्ति सकृदवगाहन्त इत्यर्थः । तत एका-  
ञ्चलिं उत्सृजन्ति समानोदकाः, सर्वे एकैकमञ्चलिमुत्सृजेयुरि-  
त्यर्थः । पुरुषाः स्त्रियश्च । तस्य गोत्रनाम गृहीत्वा प्रेतस्य  
गोत्रं नाम च गृहीत्वा काश्यपगोत्र देवदत्त एतत्ते उदकमि-  
त्यवमुक्त्वा सिञ्चन्ति दक्षिणामुखाः । अयुग्मा दक्षिणामुखा  
इति स्मृतेः । निनयनदेशस्तु स्मृतितोऽवगन्तव्यः । तत उदका-  
दुक्षीर्यान्वानि वासांसि परिदध्युः । ततः सकृदार्द्राणि पीड-  
यन्ति अभ्यासो न कार्यः । तत उदगशाणि वासांसि विस्त-  
जन्ति शोषणार्थम् । ततस्तत्रैवासते आनक्षत्रदर्शनात् । ततो  
नक्षत्रेषु दृश्यमानेषु गृहं प्रविशेयुः सर्वेऽमात्याः ॥ १० ॥

आदित्यस्य वादृश्यमाने प्रविशेयुः ॥ ११ ॥

आदित्यस्य वा दृश्यमाने कस्मिंश्चिन्मण्डले रश्मिवर्जिते प्रवि-  
शेरन् । अस्मिन् पक्षे आमण्डलदर्शनादासते ॥ ११ ॥

कनिष्ठप्रथमा ज्येष्ठजघन्याः ॥ १२ ॥

प्रविशेयुः । उभयवचनमानुपूर्वीसिद्धार्थम् ॥ १२ ॥

प्राच्यागारभश्मानमग्निङ्गोमयमक्षतांस्तैल-  
मप उपसृशन्ति ॥ १३ ॥

गृहं प्राच्याश्मादीनुपसृशन्ति ततः प्रविशेरन् ॥ १३ ॥

नैतस्यं राव्यामन्नम्यचेरन् ॥ १४ ॥



एतस्यां रात्र्यां अन्नं पचेरन्नमात्याः ॥ १४ ॥

क्रीतोत्पन्नेन वा वर्त्तेरन् ॥ १५ ॥

क्रीतेन वा उत्पन्नेन वा वर्त्तेरन् । केचिदेतत् सूत्रं न पठन्ति ॥ १५ ॥

विराजमक्षारलवणाशिनः स्युः ॥ १६ ॥

सर्वेऽमात्याः ॥ १६ ॥

द्वादशरात्रं वा महागुरुषु दानाध्ययने वर्जयेरन् ॥ १७ ॥

मातापितरौ यश्चोपनीय कृत्स्नं वेदमध्यापयति एते महा गुरवः । एतेषु मृतेषु द्वादशरात्रं वा दानाध्ययने वर्जयेरन् । दशाहं वेति वक्ष्यमाणेन सह विकल्पः । नात्राशौचं विधीयते । अपि तु दानाध्ययनवर्जनमात्रम् । अशौचन्तु स्मृत्युक्तद्रष्टव्य-न्दशाहं शावमाशौचमित्यादि ॥ १७ ॥

दशाहं सपिण्डेषु ॥ १८ ॥

मृतेषु दानाध्ययने वर्जयेरन्निति सर्वत्र सम्बन्धनीयम् ॥ १८ ॥

गुरौ चासपिण्डे ॥ १९ ॥

उपनीय कृत्स्नवेदाध्यापके गुरावसपिण्डेऽपि दशाहं द्वादशाहं वेति पूर्वेण सह विकल्पः । मातापित्रोस्तु सपिण्ड-त्वादशाहं द्वादशाहं वा विकल्पः ॥ १९ ॥

अप्रत्तासु च स्त्रीषु ॥ २० ॥

दशाहमेव ॥ २० ॥

त्रिरात्रमितरेष्वाम्नाचार्येषु ॥ २१ ॥

एकदेशाध्यापकेष्वित्यर्थः ॥ २१ ॥

ज्ञातौ चासपिण्डे ॥ २२ ॥

त्रिरात्रमेव समानोदक इत्यर्थः ।

सपिण्डता तु पुरुषे सप्तमे विनिवर्त्तते ।

समानोदकभावस्तु जन्मनाम्नोरवेदने ॥ २२ ॥

प्रत्तासु च स्त्रीषु ॥ २३ ॥

त्रिरात्रमेव ॥ २३ ॥

अदन्तजाते ॥ २४ ॥

त्रिरात्रमेव ॥ २४ ॥

अपरिजाते च ॥ २५ ॥

अपरिजातो नाम असम्पूर्णो गर्भः तत्र च त्रिरात्रमेव ॥ २५ ॥

एकाहं सन्नक्षचारिणि ॥ २६ ॥

सहाध्यायी सन्नक्षचारी तस्मिन् मृते एकाहं वर्जयेत् ॥ २६ ॥

समानग्रामीये च श्रोत्रिये ॥ २७ ॥

समानग्रामवासिनि च श्रोत्रिये मृते एकाहं वर्जयेत् ।  
अनाशौचनिमित्तेषु गुर्वादिषु श्रोत्रियपर्यन्तेषु मृतेष्वध्ययन-  
मात्रं वर्जयितव्यं न दानमित्युपदेशः । अत्रान्ये व्याचख्युः  
त्रिरात्रमक्षारलवणाग्निः स्युः । महागुरुषु तु द्वादशरात्रं  
वा अक्षारलवणाग्निः स्युर्विकल्पः । दानाध्ययने वर्जयेरन्-  
शाहं सपिण्डेषु इत्यनेन प्रकरणेनाशौचं विधीयते । आशौ-  
चादिसंचेपः । तेन स्मृतेराशौचविस्तारो विज्ञेय इति ।

धर्मशास्त्रेषु दाहश्च विहिता चोदकक्रिया ।

येषान्तेषान्तु सर्वेषां दाहकर्मेति साधितम् ॥

तत्र त्वनाहिताग्न्यादेर्विशेषो वक्ष्यतेऽधुना ।  
 द्विगुल्फं बर्हिराज्यञ्चेत्येवमन्तं समभवेत् ॥  
 नास्थानुस्तरणी कार्या पात्राणां योजनं तथा ।  
 पृषदाज्यन्तथा चार्यादिति गृह्यविदां मतम् ॥  
 नानाहिताग्नेः पात्राचयो विद्यत इति बौधायनः ।  
 तान्दिशन्तु नयेदग्निं प्रेतञ्चापि ततः परम् ।  
 अयुजो मिथुना हृद्वाः पीठचक्रेण वा नयेत् ॥  
 प्रेतस्य पृष्ठतोऽमात्या ईयुः पूर्ववदेव च ।  
 भूमिभागन्ततः प्राप्य कर्त्ता प्रोक्षति पूर्ववत् ॥  
 गृह्ये णाहिताग्निन्तु दहेत्पत्नीञ्च पूर्ववत् ।  
 कपालाग्निर्दहेदन्यमुपनीतं तथा परम् ॥  
 प्राक् तूपनयनात् प्रेतं लौकिकाग्निर्दहेन्नरम् ।  
 अग्निवर्णं कपालन्तु तस्मा तत्र विनिक्षिपेत् ॥  
 करीषादि ततो योऽग्नेर्जातः स तु कपालजः ।  
 उद्धतान्ते निधायोऽग्निर्देशे तूत्तरपश्चिमे ॥  
 तथा शास्त्रान्तरे दृष्टेः प्रणीताः प्रणयेत्ततः ।  
 खाते हिरण्यशकलन्तिलांश्चापि विनिक्षिपेत् ॥  
 तन्मन्त्रेति पूरेवोक्त्रमिध्मचित्यादिपूर्ववत् ।  
 पत्रुत्थापनपर्यन्तं धनुरन्तमथापि वा ॥  
 ततो हिरण्यशकलैः क्षिद्राण्यपिदधाति वै ।  
 घृतसिक्तांस्तिलांश्चापि किरित् प्रेतकलेवरे ॥  
 अथेममग्ने चमसं पूर्णपात्रानुमन्त्रणम् ।  
 सव्यं जानु निपात्याथ चतस्रोऽग्नौ जुहोति वै ॥  
 तथाभूतश्च जुहुयात्पञ्चमो हृदये ततः ।  
 सिग्वातादि ततः कुर्यात्ततोऽर्थं प्राप्तसञ्चितम् ॥  
 ततः प्रज्वालयेदग्निं प्रैषी नात्र भवेदिति ॥

तं दृष्टमानमित्यादि सर्वं पूर्ववदेव तु ॥

अस्थिसञ्चयनादेस्तु सर्वसाम्यान्न कथ्यते ॥ २७ ॥

इति चतुर्थे चतुर्थी कण्डिका ॥

अथ पञ्चमी कण्डिका ॥

सञ्चयनमूर्ध्वं दशम्याः कृष्णपक्षस्यायुजा-  
स्त्रेकनक्षत्रे ॥ १ ॥

सञ्चयन्तेऽस्थौनि येन कर्मणा तत्सञ्चयनम् । कृष्णपक्षस्य  
दशम्या ऊर्ध्वमयुजासु तिथिषु एकादशी त्रयोदशी पञ्चदशी-  
त्यासु । एकनक्षत्रे येन नाम्ना एकमेव नक्षत्रमभिधीयते तन्ना-  
मके नक्षत्र इत्यर्थः । आषाढाहयं फल्गुनीहयं प्रोष्ठपदाहय-  
मिति षड्भ्योऽन्यत्र नक्षत्रे कर्त्तव्यमित्यर्थः । अन्तर्दशाहं  
अतीते वा दशाहं कृष्णपक्षागमनमात्र इदङ्कार्यं नातीत एव  
दशाह इति नियमः । अतीते दशाह इत्ययं पक्षः संवत्सर-  
सपिण्डीकरणपक्षे एवोपपद्यते द्वादशाहं सपिण्डीकरणपक्षे तु  
नापपद्यते सपिण्डीकृतस्य प्रेतस्य पृथक्पिण्डे नियोजनस्य  
प्रतिषेधात् । यः सपिण्डीकृतं प्रेतं पृथक्पिण्डे नियोजयेत् ।  
विधिन्नस्तेन भवति पिण्डहा चोपजायत इति शातातपः ।  
सञ्चित्यैकोद्दिष्टं विधीयते आहमस्मै दद्युरिति । तस्मात्तस्मिन्  
पक्षे द्वितीयेऽहनि चतुर्थेऽहनोत्यादिकालो द्रष्टव्यः ॥ १ ॥

अलक्षणे कुम्भे पुमांसमलक्षणायां स्त्रिय-  
मयुजोऽमित्युनाः प्रवयसः ॥ २ ॥

अमङ्गले कुम्भे पुमांसं सञ्चिनुयुः । स्तनरहितः कुम्भः ।

अलक्षणायां कुम्भ्यां स्त्रियं सञ्चिनुयुः । स्तनवती कुम्भी । अयुज्ज  
इत्यादि पूर्ववत् ॥ २ ॥

क्षीरोदकेन शमीशाखया त्रिःप्रसव्यमाव-  
तनं परिव्रजन् प्रोक्षति शीतिके शीतिकावतीति  
॥ ३ ॥

क्षीरमिश्रोदकेन कर्त्ता प्रोक्षति मन्वाटत्तिरुक्ता । शेषं  
व्याख्यातम् ॥ ३ ॥

अङ्गुष्ठोपकनिष्ठिकाभ्यामेकैकमस्थिसंक्राद-  
यन्तोऽवदध्युः पादौ पूर्वं शिर उत्तरम् ॥ ४ ॥

कर्त्ता प्रोक्षति सञ्चे तारोऽङ्गुष्ठोपकनिष्ठिकाभ्यामेकैकमस्थि  
गृह्येत्वाऽसंक्रादयन्तः शब्दो यथा न स्यात्तथा कुम्भेऽवदध्युः ।  
पादौ पूर्वमवदध्युः शिर उत्तरमवदध्युः । उभयवचनमानु-  
पूर्वीसिद्धार्थम् ॥ ४ ॥

सुसञ्चितं सञ्चित्य पवनेन सम्पूय यत्र  
सर्वत आपो नाभिः स्यन्देरन्नन्या वर्षाभ्यस्तत्र  
गर्त्तेऽवदध्युरुपसर्प मातरं भूमिमेतामिति ॥ ५ ॥

शिरःपर्यन्तं कुम्भेऽवधाय ततो भस्म शूर्पेण संशोध्य  
सूक्ष्माश्वस्थीनि शिरस उपरि सञ्चित्य ततोऽभित आकाशम्  
इत्यादिलक्षणयुक्ते देशे गर्त्तं खात्वा यत्र गर्त्तं सर्वतोऽपि दिग्-  
भ्योऽधस्तिर्य्यक् चापो न निष्यन्देरन् वर्षाभ्योऽन्यास्तस्मिन्  
गर्त्तं कुम्भमवदध्युः उपेत्यृचा मन्त्रं कर्त्ता ब्रूयात् । उत्तरांश  
मन्त्रान् कर्त्तव्यं ब्रूयात् ॥ ५ ॥

उत्तरया पांसूनवकिरेत् ॥ ६ ॥

ऊर्ध्वञ्च स्वेत्येतया पांसून् प्रक्षिपेत् अवटे । यथा कुम्भम्  
आननपर्यन्तं निमग्नो भवति ॥ ६ ॥

अवकीर्योत्तराम् ॥ ७ ॥

अवकीर्णं गत्तं कुम्भाननपर्यन्ते तत ऊर्ध्वञ्च मा नेत्येतां  
जपेत् । अवकीर्यवचनं पीसुप्रक्षेपो न धर्ममात्रं कार्थ्योऽपि  
तु कुम्भाननपर्यन्तं गत्तं पूरणायालं कर्त्तव्य इत्येवमर्थम् ॥ ७ ॥

उत्ते स्तम्भामीति कपालेनापिधायथान-  
वेक्षं प्रत्याव्रज्याप उपस्पृश्य श्राद्धमस्मै दद्युः ॥ ८ ॥

तत उत्तर इत्युच्चा घटादिकपालेन कुम्भमपिधाय ततो  
गत्तं स्यार्थप्राप्तं पूरणङ्करोति यथा कुम्भो न दृश्यते । कर्मान्त-  
रास्तित्वज्ञापनार्थादथशब्दादयमर्थो लभ्यः । ततो न वेक्षं  
पृष्ठता नोक्षमाणः प्रत्याव्रजन्ति । ततोऽप उपस्पृश्य स्नात्वे-  
त्यर्थः । ततोऽस्मिन्नहनि श्राद्धम् अस्मै प्रेताय केवलाय दद्यु-  
रेकोद्दिष्टविधानेन ॥ ८ ॥

इति चतुर्थे पञ्चमी कण्डिका ॥

अथ षष्ठी कण्डिका ।

गुरुणाभिमृता अन्यतो वाऽपक्षीयमाणा  
अमावास्यायां शान्तिकर्म कुर्वीरन् ॥ १ ॥

गुरुणा अभिमृताः गुरुर्येषां मृतः अन्यतो वा पुत्रपशुहि-  
रक्ष्यादिभिरपक्षीयमाणाः सन्तोऽमावास्यायां शान्तिकर्मनाम  
कुर्युः । तत्र मन्त्रवतीं क्रियां ज्येष्ठः करोति इतरे तूपासते  
॥ १ ॥

पुरोदयादग्निं सहभस्मानं सहायतनं द-

क्षिणा हरेयुः क्रव्यादमग्निं प्रहिणोमि दूरमित्यर्द्धर्चेन ॥ २ ॥

प्रागादित्योदयादग्निं सहभस्मानमायतनेन सह दक्षिणस्यां दिशि हरेयुः दक्षिणां दिशं प्रति नयेयुरित्यर्थः । क्रव्यादमग्निमित्यर्द्धर्चेन पचनाग्नेरेवायमुत्सर्गः । गृह्यस्येत्यभ्युपमयमानंतिप्रसङ्गः । त्वेताग्नीनामपि प्रसज्येत । अथ तेषां यावज्जीवं धार्यत्वादुत्सर्गो नोपपद्यते । तदत्रापि समानम् । औपासनोऽपि यावज्जीवं धार्य एव पाणिग्रहणादिगृह्यं परिचरंदिति वचनात् । तस्मात्पचनस्येति सिद्धम् । आयतनशब्देन अधिश्रयणार्थां मेखलादय उच्यन्ते ॥ २ ॥

तं चतुष्पथे न्युष्य यत्र वा त्रिः प्रसव्यं परियन्ति सव्यैः पाणिभिः सव्यानूरूनाघ्नानाः ॥ ३ ॥

अथ तमग्निं चतुष्पथे प्रक्षिप्य यत्र वा अदक्षिणस्यां वा अचतुष्पथे वा न्युष्य अथ तमग्निमप्रदक्षिणन्त्रिः परियन्ति सव्यैः पाणिभिः सव्यानूरूनाघ्नाना ताड्यमानाः ॥ ३ ॥

अथानवेत्तं प्रत्याव्रज्याप उपस्पृश्य केशश्मश्रुलोमनखानि वापयित्वोपकल्पयौरन्नवान्मणिकान् कुम्भानाचमनीयांश्च शमीसुमनोमालिनः शमीमयमिध्मं शमीमय्यावरणौ परिधींश्चानडुहङ्गोमयश्चर्म च नवनीतमश्मानं च यावत्यो युवतयस्तावन्ति कुशपिञ्जूलानि ॥ ४ ॥

अथानवेत्तं पृष्ठतोऽनीक्षमाणाः प्रत्याव्रजन्ति । अथशब्दं  
 ऊर्वाहनस्य प्रत्याव्रजनाङ्गत्वाशङ्कानिवृत्त्यर्थः । ततः सर्वं  
 स्नान्ति । ततः सर्वे केशादीन् वापयन्ति । पुनरपि स्मृतिप्राप्तं  
 स्नानङ्कुर्युः । ततो वक्ष्यमाणान्युपकल्पयीरन् । शब्लोपम्हान्दसः ।  
 उपकल्पनविधानात् पुराणानामुत्सर्गः । अनुक्तोपयोगानां यथा-  
 र्थमुपयोगः कार्य्यः । मणिको नाम जलधारणार्थी भाण्ड-  
 विशेषः । कुम्भा उक्ताः । आचमनीया नाम आचमनसाधना  
 उदञ्चनकमण्डलुप्रभृतयः । शमीसुमनोमालिनः शमीपुष्पमा-  
 लिनः । मणिकादीन् स्त्रीन्वानुपकल्पयेयुः । शमीसुमनोमा-  
 लिन इति मणिकादेर्विशेषणमित्येके । कर्तृणां विशेषणमि-  
 त्यन्ये । शमीमयमिधमसुपकल्पयेयुः । प्राकृतस्यायं विकारः ।  
 शमीमय्यावरणौ चोपकल्पयेत् । अरणी इत्येतावत्युच्यमाने  
 एकेन वाक्येन द्रव्यचोदना गुणचोदना च विधातुन्न शक्यत  
 इति कृत्वा शमीमयग्रहणं नैवाधिक्रियते । अरणी ह्यपूर्वा  
 विधीयते । अतः पुनः शमीमयग्रहणं कृतं परिधीञ्चोपकल्प-  
 येरन् । किमर्थमिदमिति न विद्मः । द्रव्यचोदना तावन्न  
 कार्य्या । इध्माबर्हिषोश्च सन्नहनमिति स्थालीपाके इध्मसन्न-  
 हनस्य दर्शपूर्णमासातिदेशोऽस्ति । इतरेषाञ्च स्थालीपाकाति-  
 देशोऽस्ति । पाकयज्ञानामेतत्तन्त्रमिति दर्शपूर्णमासयोश्च परि-  
 धयो विहिताः । एकविंशतिमिध्मदारूणि भवन्तीति मन्त्र-  
 लिङ्गाच्च । एकविंशतिधासम्भरामीति । अथ परिधीन् परि-  
 दधाति रक्षसामपहृत्यै इत्यर्थवादाच्च । तस्मादतिदेशादेव  
 सिध्येयुः । शमीमयत्वसिद्धार्थमिति चेत् । तदपि न । इध्मस्ता-  
 वक्क्षमीमयोऽत्र विहितः । दर्शपूर्णमासयोश्चेध्मपरिधीनामेक-  
 द्रव्यत्वं दृष्टम् । पालाशः खादिरो वेध्म इति बीधायनः ।  
 तत्र चेध्मग्रहणेनैकविंशतेर्ग्रहणेनैकविंशतिमिध्मदारूणीति वि-



धिवाक्ये अवणात् । हृत्तान्तरानुक्तेषु । अत्र चेध्वग्रहणेन परि-  
धिग्रहणे सति परिधयोऽपि शमीमया एव भवन्ति । इध्म-  
संख्या चावश्यमतिदेष्टव्यैव । इतरथा सन्नहनमात्रातिदेशेन  
अरद्विमात्रत्वपालाशत्वादयोऽपि गुणा न स्थिरिथन्ते च । तर्हि  
सर्वासामभ्याधानं प्राप्नोतीति शङ्का न कार्य्या । पञ्चदशेध्मदा-  
रूण्यभ्यादधातीति श्रुतेः । इतरेषां च चेतावहिनियोगः  
कार्य्यः । तत्र केचित्परिहरन्ति । गुणचोदनैवेयं सा च ज्ञाप-  
नार्थम् । अन्यत्रेध्वपरिधीनान्नानावृत्तत्वं कार्य्यमिति । रक्षो-  
हननार्थञ्चावश्यं परिधातव्या एवेति । चशब्दः शमीमयत्व-  
समुच्चयार्थः । उपकल्पनसमुच्चयार्थत्वे सति सर्वत्र चशब्दं  
कुर्यात् । एवन्ते परिहृतवन्तः । तदयुक्तमित्यन्ये । अस्मच्छास्त्रे  
इध्वग्रहणेन पञ्चदशदारुकस्य ग्रहणं दृष्टम् । प्राचीनावीती-  
ध्वमुपसमाधाय इध्वमभिधार्य्यति च एकविंशतिवादिनाप्यु-  
भयत्र पञ्चदशमभ्युपगम्यत एव । तत्र स्वशास्त्रदर्शनसामान्या-  
दिध्माबर्हिषोश्च सन्नहनमित्यत्रापि पञ्चदशदारुकस्यैव ग्रह-  
णम् । पञ्चदशदारुकस्य सतः सन्नहनाव्यतिदेशेन प्राप्यते ।  
यथा शस्त्रेष्वेव होत्रकाणामभिहिङ्गार इत्यत्र शास्त्रान्तरे होत्र-  
कशब्दस्य सप्तसु त्रिषु वा दृष्टत्वेऽपि अस्मच्छास्त्रे मुख्यवर्जितेषु  
दृष्ट इति कृत्वा द्वादशापि गृह्यन्ते । स्वशास्त्रदर्शनसामान्या-  
देवमिहापि स्वशास्त्रदर्शनसामान्यात्पञ्चदशदारुकस्य ग्रहणम् ।  
एवञ्च कृत्वा प्रकृतौ पार्वणे परिधयो नैव सम्भवन्ति । तदति-  
देशादितरेष्वपि पाकयज्ञेषु नैव सम्भवन्ति । प्रकृतौ परिध्या-  
दीनामाचार्य्येण विनियोगानुक्तेषु पञ्चदशदारुकस्यैव ग्रहणम् ।  
अथोच्यते । एकविंशतिधा सम्भरामीति सन्नहनमन्त्रे संख्या  
श्रूयते । मन्त्रश्चातिदेशात्पाकयज्ञेष्वपि भवति । पञ्चदशकाष्ठत्वे  
लिङ्गानुपपत्तिः । न चोद्दः कर्तुं शक्यः । न प्रकृताबूहो

विद्यत इति न्यायादिति । तदयुक्तम् । न ह्यस्य मन्त्रस्य स्थाली-  
पाकः प्रकृतिः किन्तर्हि दर्शपूर्णमासी तस्मादत्रास्थौह एव  
कार्यः । अन्ये तु मन्त्रं नैवेच्छन्ति । अपि चेधपरिधीनां  
नानावृत्तत्वमपि दर्शपूर्णमासयोर्भगवतापस्तम्बेनोक्तम् । यत्तूक्तं  
रक्षोहननार्थं परिधातव्या इति तदप्ययुक्तं पूर्णपात्रेणैव रक्षो-  
हननस्य कृतत्वात् । न चात्र प्रणयनस्य हविःअपणार्थमुपप-  
द्यते । आज्यहोमत्वेऽपि दहनकर्मणि प्रणयनदर्शनात् । अपः  
प्रणयति आपो वै रक्षोघ्नी रक्षसामपहृत्यै इति श्रुतेः रक्षोहन-  
नार्थत्वं यदुपादीयते तच्चेत् कार्यं मन्येन कृतं किमिति तदु-  
पादीयते रक्षोहननञ्च परिधिकार्यं पूर्णपात्रेणैव कृतमिति  
न परिधय उपादेयाः । अतः सर्वत्र पञ्चदशदारुक एवेध इति  
सिद्धम् । अनेनैव चाभिप्रायेणाचार्योऽपि पार्वणे परिध्या-  
दीनां विनियोगमनुक्तत्वात् । बह्वृचानां समाचारश्च सर्वत्रैव-  
मेव । पारम्यर्थोपदेशश्चैवमेव । अनेन तु वचनेन परिधयः  
अपूर्वाः सगुणा विधेयन्ते । तेनात्राप्यूर्ध्वसमिधौ अनुयाजस-  
मिञ्च न कार्या विध्यभावात् । नन्वतिदेशप्राप्तेन पूर्ण-  
पात्रेणैव अत्र रक्षोहननस्य कृतत्वात् परिधिविधानन्नोपप-  
द्यते इत्याशङ्कान कार्या । न ह्यत्र परिधिविधानस्यानेनैव  
कार्येण भाव्यमित्यत्र किञ्चन प्रमाणमस्ति । विधिभेदात्तस्य  
कार्यस्येहान्येन कृतत्वाच्च कार्यान्तरं कल्पनीयमित्यत्र मति-  
विस्तरेण । आनडुहङ्गोमयं चर्म चोपकल्पयेयुः । नवनीतञ्च  
अस्मानञ्च यावत्यो गुवतयः स्वगृहे तावन्ति कुशपिञ्जूलानि  
चोपकल्पयेयुः ॥ ४ ॥

अग्नित्रेलायामग्निं जनयेद्दिहैवायमितरो  
जातवेदा इत्यर्धर्चेन ॥ ५ ॥

अथाग्निहोत्रविहरणकाले अपराह्णे शमीमयीभ्यामर-  
णीभ्यामग्निं मन्वयेत् अर्धर्चेन । अयञ्चाम्निः पचनो भवति  
॥ ५ ॥

तन्दीपयमाना आसत आशान्तरात्रादा-  
युष्मतां कथाः कौत्तयन्तो माङ्गल्यानीतिहासपु-  
राणानीत्याख्यापयमानाः ॥ ६ ॥

तत्रहणं मन्त्रस्योत्तराङ्गत्वाशङ्कानिरुत्थयम् । आयुष्मता-  
ङ्गुलवृद्धानामन्येषाञ्च कथाः कौत्तयन्त इतिहासादीनि माङ्ग-  
ल्यानि भुवन्तः मथितमग्निन्दीपयमानाः गृहाह्नहिरैवासते  
आशान्तरात्रान्निशि यस्मिन् काले तूष्णोमासते जनास्तच्छा-  
न्तरात्रम् ॥ ६ ॥

उपरतेषु शब्देषु सम्प्रविष्टेषु वा गृहन्नि-  
वेशनं वा दक्षिणाद्वारपक्षात् प्रक्रम्याविच्छिन्नामु-  
दकधारां हरेत्तन्तुन्तन्वन्वजसो भानुमन्विहीत्यो-  
त्तरस्मात् ॥ ७ ॥

ततो यदा न शब्दाः क्वचिदुच्चरन्ति तदा । उत्तरविवक्षार्थ-  
मनुवादोऽयम् । सम्प्रविष्टेषु वा अमात्येषु गृहन्निवेशनं वा ।  
किमुक्तं भवति । शान्तरात्राद्यागपि यद्यमात्या गृहन्निवेशनं  
वा प्रवेष्टुं कामयन्ते तदा वातेषु प्रविष्टेषु । एवं शान्तरात्रेण  
सह विकल्पः । निवेशनशब्देनात्र संवेशनमुच्यते । शयनस्थान-  
मित्यर्थः । उपसर्गव्यत्ययो द्रष्टव्यः । उक्तञ्च नैदृक्तैः । निरित्येष  
समित्येतस्य स्थान इति । तद्वदत्रापि । अनयोरन्यतरे काले  
कर्त्ता दक्षिणात् द्वारपक्षादारभ्य आ उत्तरस्माद्द्वारपक्षात्तन्त-  
तामुदकधारां सिञ्चेत् । तन्मुमित्यृचा । ७ ॥

अथाग्निमुपसमाधाय पश्चादस्यानडुहञ्च-  
र्मास्तीर्य्यप्राग्ग्रौवमुत्तरलोमः तस्मिन्नमात्याना-  
रोहयेदारोहतायुर्जरसं वृणाना इति ॥ ८ ॥

अथशब्दोऽस्मिन् कालेऽग्न्यन्तरमौपासनमुपसमादध्यादिति  
ज्ञापनार्थम् । ततः पश्चादस्यानडुहं चर्मास्तीर्य्येत्यादि व्याख्या-  
तम् । ततश्चर्मण्यमात्यानारोहयेदारोहतेत्यृचा । कर्तृवर्जं  
वृद्ध्याः सर्वे पुमांसः स्त्रियञ्चामात्या इत्युच्यन्ते ॥ ८ ॥

इमं जीवेभ्यः परिधिं दधामीति परिधिं  
परिदध्यात् ॥ ९ ॥

आज्यसंस्कारान्तं कृत्वा इममित्यृचाग्नेः पश्चात्परिधिं  
परिदध्यात् । ततो दक्षिणतस्तूष्णीन्तत उत्तरतस्तूष्णीमेव ।  
परिधिमित्येकवचनादाद्यस्यैव समन्त्रकत्वमितरौ तूष्णीम् ॥९॥

अन्तर्मृत्युन्दधतां पर्वतेनेत्यश्मानमित्युत्तर-  
तोऽग्नेः कृत्वा परं ऋत्यो अनुपरे हि पन्था-  
मिति चतसृभिः प्रत्यृचं हुत्वा यथाहान्यनुपूर्वं  
भवन्तीत्यमात्यानीक्षेत ॥ १० ॥

अथ अन्तर्मृत्यु मिति पादेन अश्मानमुत्तरतोऽग्नेर्निदधाति  
ऋचं पादग्रहणे इत्यत्र पादशब्दो मूलवाची । यथा पादः  
पदिति । तेनात्र पादंमात्रस्य ग्रहणं न ऋचः । तत आज्य-  
भागान्तं कृत्वा परं ऋत्यो इति चतसृभिः प्रत्यृचं व्याख्यातम् ।  
तथा हुत्वा यथेत्यृचामात्यानीक्षेत ॥ १० ॥

युवतयः पृथक् पाणिभ्यां दर्भतरुणकैर्नव-

नीतेनाङ्गुष्ठोपकनिष्ठिकाभ्यामक्षिणौ आज्यपरा-  
च्योविसृजेयुः ॥ ११ ॥

अमात्येषु या युवतयः स्त्रियः ता दर्भतरुणकैर्नवनीतं  
गृहीत्वा तेनाङ्गुष्ठोपकनिष्ठिकाभ्यां पाणिभ्यां अक्षिणौ अञ्जतं ।  
पृथक्पाणिभ्यामिति वचनं पृथक् पृथक् युगपदेवाञ्जोरन् ।  
न पर्यायेणेत्येवमर्थम् । तेन द्वित्वं कुशपिञ्जूलानां नास्त्येव ।  
ततोऽनवेक्षमाणाः पृष्ठतो विसृजेयुः कुशपिञ्जूलानि ॥ ११ ॥

इमा नारीरविधवाः सुपत्नोरित्यञ्जाना  
ईक्षेत ॥ १२ ॥

इमा इत्यृचा कर्त्ता अञ्जाना युवतीरीक्षेत ॥ १२ ॥

अश्रमन्वतीरीयते संरभध्वमित्यश्मानङ्कर्त्ता  
प्रथमोऽभिसृशेत् ॥ १३ ॥

तत एतयाश्मानं कर्त्ता पूर्वमभिसृशेत् । प्रथमवचनात्प-  
श्चादितरेऽभिसृशेत् तूष्णीम् ॥ १३ ॥

अथापराजितायान्दिश्यवस्थायाम्निनानडु-  
हेन गोमयेन चाविच्छिन्नया चोदकधारयापो-  
हिष्ठा मयोभुव इति त्वचेन परीमेगामनेषतेति  
परिक्रामत्सु जपेत् ॥ १४ ॥

अग्निनानडुहेन गोमयेन चाविच्छिन्नया चोदकधारया-  
पोहिष्ठेति त्वचेन सिच्यमानयाऽमात्येषु श्रीपासनाग्निं परि-  
यत्सु तस्मिन् काले अपराजितायां दिशि स्थित्वा कर्त्ता परीम  
इत्यृचं जपेत् ॥ १४ ॥

पिङ्गलोऽनङ्गान् परिणोयः स्यादित्युदाहरन्ति

॥ १५ ॥

एवं गुणयुक्तोऽनङ्गान् परिणोतव्यः । अथ स्निष्टकदादि  
समापयेत् । उत्तरवाथशब्दात् ॥ १५ ॥

अथोपविशन्ति यत्राभिरंस्थमाना भवत्यह-  
तेन वाससा प्रच्छाद्य ॥ १६ ॥

अथोपविशन्ति यत्राभिरंस्थमाना भवन्ति यो देशोऽभोष्ट-  
स्तत्राहतेन वाससा प्रच्छाद्योपविशन्ति ॥ १६ ॥

आसतेऽस्वपन्त ओदयात् ॥ १७ ॥

तत्रैव आ उदयादस्वपन्त आसते ॥ १७ ॥

उदित आदित्ये सौर्याणि स्वस्त्ययनानि  
च जपित्वाऽन्नं संस्कृत्याऽपनः शोशुचदघमिति  
प्रत्यृचं हुत्वा ब्राह्मणान् भोजयित्वा स्वस्त्ययनं  
वाचयीत गौः कंसोऽहतं वासश्च दक्षिणा ॥ १८ ॥

ततः उदित आदित्ये सौर्याणि स्वस्त्ययनानि च व्याख्या-  
तानि जपित्वा अन्नं संस्कृत्येति वचनमान्यभागान्तं कृत्वा तत  
एवान्नात् अपनः शोशुचदघमिति होमः कार्यं इत्येवमर्थम् ।  
प्रत्यृचं व्याख्यातम् । तथा हुत्वा । अन्नस्य तु धानावत्सं-  
स्कारः । ततो होमशेषं समाप्य तत एवान्नात् ब्राह्मणान्  
भाजयित्वा स्वस्त्ययनं वाचयीत । ततो गौः कंसोऽहतं वास  
इति व्रीणि भुक्तवद्गो दक्षिणां दद्यात् । ओदयादित्येव सिद्ध  
उदित आदित्य इति वचनमध्यापनकालेऽपि सौर्याणि दिवै-  
वाध्येतव्यानि । न कदाचिद्राची कर्त्तव्यानीत्येवमर्थम् । तेन

प्रत्यवरोहणे चेत् स्वपन्तमक्षुदयाञ्चेदित्यत्र चापरैद्युत्तदिते  
जप इति सिद्धम् ॥ १८ ॥

इति चतुर्थे षष्ठी कण्डिका ॥

अथ सप्तमी कण्डिका ॥

अथातः पार्वणे आहुते काम्य आभ्युदयिक  
एकोद्दिष्टे वा ॥ १ ॥

अथशब्दोऽधिकारार्थः । इत उत्तरं वक्ष्यमाणो विधिः आहुते  
वेदितव्य इति । अतःशब्दो हेत्वर्थः । यस्माच्छ्राद्धान्नःश्रेयस-  
प्राप्तिः मूढैरपि च क्रियते तस्माद्ब्रह्माम इति । पार्वणमिति  
आहुतेनाम । अन्वर्थसंज्ञा चेयं पार्वणि भवं पार्वणमिति । तथा-  
प्येकस्मिन्नेव पार्वणि भवति । अमावास्यायाम् । नोभयोः  
पार्वणोः । कुतः । पिण्डपितृयज्ञेन सह व्यतिषद्दर्शनात् ।  
स्मृतेश्च । विप्रश्चन्द्रचयेऽग्निमानिति मनुः । अमावास्यायां पितृभ्य  
इति गौतमः । पितृनुद्दिश्य यद्दीयते ब्राह्मणेभ्यः अद्भया तच्छ्रा-  
द्धम् । काम्यं आहुते पञ्चम्यां पुत्रकामस्यैत्यादि । वृद्धिपूर्त्तनि-  
मित्तमाभ्युदयिकम् । एकमेवाद्दिश्य यच्छ्राद्धं आहुतेमस्मै दद्युः ।  
एकादशाहुते एकोद्दिष्टमित्यादि तदेकोद्दिष्टम् । धर्मभेदात् पृथ-  
गुपदेशः । आहुते इत्येतावतैव सिद्धे पार्वणादिग्रहणं धर्मभेद-  
प्रदर्शनार्थं कर्तव्यताविध्यर्थञ्च । धर्मभेदमुपरिष्ठाद्ब्रह्मामः ॥ १ ॥

ब्राह्मणान् श्रुतशीलवृत्तसम्पन्नानेकेन वा  
काले ज्ञापितान् स्नातान् कृतपच्छौचानाचा-  
न्नानुदङ्गुखान् पितृवदुपवेश्यैकैकमेकैकस्य

हौ हौ त्रींस्त्रोन् वा वृद्धौ फलभूयस्त्वं न त्वेवैकं  
सर्वेषाम् ॥ २ ॥

ब्राह्मणग्रहणं क्षात्रियवैश्यादिनिवृत्त्यर्थम् । श्रुतं स्वाध्यायः  
शीलं स्वभावः शमदमादियुक्तत्वं क्रोधरागादिवर्जितत्वं च ।  
वृत्तं विहितकरणं निषिद्धवर्जनं च । एतैस्त्रिभिर्गुणैर्युक्ताने-  
केन वा गुणेन युक्तानुपवेश्येत्यनेन सम्बन्धः । काले ज्ञापितान्  
स्मृत्युक्तनिमन्त्रणकाले निमन्त्रितानित्यर्थः । उक्तं च मनुना ।

पूर्वदुरपरिदुर्वा श्राद्धकर्मण्युपस्थिते ।

निमन्त्रयीत तत्रवरान् सम्यग्विप्रान् यद्योदितानिति ।  
तेषाञ्चेति नियमा भवन्ति ।

निमन्त्रितो हिजः पित्रेण नियतात्मा भवेत्सदा ।

न च कुन्दांस्यधीयीत यस्य श्राद्धञ्च तद्भवेत् ॥

इति मनुः । स्नानानिति वचनं नियमेन स्नातान् भोज-  
येत् । केनचित्कारणेन स्नानाशक्तोऽन्नं भोजयेदित्येवमर्थम् ।  
अन्ये स्नानानिति समावृत्तानिति व्याचख्युः । अन्ये स्नान-  
द्रव्यैः स्नानानिति तच्च स्नान स्वेन द्रव्येण कारयितव्यमिति  
व्याचख्युः । प्रक्षाल्य पादौ पाणौ चेत्याचमनाङ्गत्वेन विहितं  
पञ्चीचं शुद्धपादस्यानित्यमिति ज्ञापनार्थं कृतपञ्चीचवच-  
नम् । तेन शुद्धपादत्वेऽप्यत्र नियमेन पञ्चीचं कार्यमित्यर्थः ।  
अन्ये तु स्वयमेव तेषां पादान् प्रक्षालयेदित्येवमर्थमिति  
व्याचख्युः । आचान्तानिति कर्माङ्गमाचमनं विधीयते । तेन  
भोजनाङ्गं श्राद्धाङ्गञ्च द्विराचमेयुः । एवं गुणविशिष्टानुदङ्ग-  
खान् पितृनुपवेशयेत् । उदङ्गखवचनं प्राङ्मुखत्वनिवृत्त्यर्थम् ।  
पितृवदिति वचनं ममैते पितर इत्येवं मनसा ध्यायन् उपवे-  
शयेदित्येवमर्थं इत्येके । अन्ये तु पितृर्ह्येवं पितामहाय वृद्ध-



तरं प्रपितामहाय वृद्धतममित्येवं यथावय उपवेशनार्थमिति  
एकैकस्यैकैकमुपवेशयेत् । द्वी द्वी त्रींस्त्रीन्वा अतोऽपि ब्राह्मणा  
अधिका भवेयुः । सर्वथा ब्राह्मणाधिक्ये फलाधिक्यमस्त्येव ।  
सर्वथाऽल्पकर्मणो महाकर्मणश्च क्वचिदपि समानफलताशङ्का  
न कार्या । महाकर्मविधानानर्थक्यप्रसङ्गात् । न त्वेवैकं सर्वेषां  
त्रयाणां भोजयेत् ।

द्वी देवे पितृकृत्वे त्रीनेकैकमुभयत्र वा ।

भोजयेत् सुसमृद्धोऽपि न प्रसृज्येत विस्तरं ॥

इति मनुनोक्तस्य एकैकमुभयत्र वेत्यस्य पक्षस्यायं प्रति-  
षेधः । अस्य प्रतिषेधं कुर्वता मनूक्तमन्यदनुज्ञातं सवति ।  
तेनैतत् सिद्धं भवति । देवमपि भोजनमत्र कार्यम् । तस्य  
विधिः स्मृतितोऽवगन्तव्यः । आचार्येण तु पितृस्यैव विधि-  
रुच्यते । अस्मद्गृह्योक्तेति कर्तव्यताभावादेव कार्यम् । न  
शास्त्रान्तरं दृष्ट्वा विस्तरः कार्यः । मनुरपि ।

सत्क्रियां देशकालौ च शौचं ब्राह्मणसम्पदम् ।

पञ्चैतान्विस्तरौ हान्ति तस्मान्नेहेत विस्तरम् ॥

बह्वल्पं वा स्वगृह्योक्तं यस्य कर्म प्रकीर्तितम् ।

तस्य तावति शास्त्रार्थं कृते सर्वः कृतो भवेत् ॥

इति गृह्यविदः ।

ये स्तेनपतितस्त्रीवा ये च नास्तिऋततयः ।

इत्याद्याश्च वर्ज्या इति ॥ २ ॥

काममनाद्ये ॥ ३ ॥

षाद्यं सपिण्डीकरणम् । चीतुद्दिश्य क्रियमाणश्राद्धमध्ये  
तदेव हि प्रथमम् । तद्वर्जितेषु श्राद्धेषु कामन्त्रयाणामेकं  
भोजयेत् । सपिण्डीकरणे तु नियमेन त्रयाणां द्विभिर्भाव्यम् ।

काममिति वचनमापत्कल्पोऽयमिति ज्ञापनार्थम् । अन्ये त्व-  
नाद्ये पार्वणवर्जित इति व्याचक्ष्यः । तद्वत् प्रथमन्निर्दिष्टम् ।  
अन्ये त्वनाद्ये अभोजने आमहिरण्ये आद्यादाविति । आसैर्वा  
फलमूलैर्वा प्रदानमात्रं हिरण्येन वा प्रदानमात्रं इति बौधा-  
यनः । अन्ये त्वनाद्ये दुर्भिक्ष इति । अन्ये त्वनाद्ये आद्या-  
भावे अन्नाभावे सम्यग्दभाव इति ॥ ३ ॥

### पिण्डैर्व्याख्यातम् ॥ ४ ॥

जीवमृतानां पिण्डनिपरणमधिकृत्य ये पक्षाः पिण्डपितृ-  
यज्ञे उक्तास्तो आद्वेऽपि विज्ञेयाः ॥ ४ ॥

### अपः प्रदाय ॥ ५ ॥

उपवेशनादनन्तरं ब्राह्मणपाणिष्वपो ददाति । आग्नेयी-  
मुखः प्राचीनावीतो पितृकर्म कुर्यात् ॥ ५ ॥

### दर्भान् द्विगुणभुज्जानामनेषु प्रदाय ॥ ६ ॥

ततो दर्भान् द्विगुणभुज्जानामनेषु ददाति । आसनं प्रदा-  
यति सप्तम्यर्थे द्वितीया । आवेशनस्य प्राक् चोदितत्वात्  
॥ ६ ॥

### अपः प्रदाय ॥ ७ ॥

ततः पुनरपो ददाति ॥ ७ ॥

तैजसाश्रमयमृत्स्येषु विषु पाचे ध्वेकद्रव्येषु  
वा दर्भान्तर्हितेष्वपः आसिच्य शत्रो देवीरभि-  
ष्टय द्रव्यनुमन्वितासु तिलानावपति तिलोऽसि  
सोमदेवत्यो गोसवे देवनिर्मितः । प्रत्नवद्भिः

प्रत्तः स्वधया पितृनिमाल्लोकान् प्रीणयाहि नः  
स्वधा नम इति ॥ ८ ॥

ततस्तैजसमेकं पात्रं अशमयमेकं मृण्मयमेकं एतेषु त्रिषु  
पात्रेषु । त्रिद्रव्यासम्भवे एकद्रव्येषु वा त्रिषु पात्रेषु । त्रीण्यपि  
तैजसानि वा त्रीण्यप्यशमयानि वा त्रीण्यापि मृण्मयानि वा  
तान्याग्नेयीदिकसंस्थानि निधाय तेषु दर्भानन्तर्धाय ततस्त-  
ष्वपा निषिञ्च्य ततः शन्नो देवीरित्युचा पात्रत्रयस्था आपोऽनु-  
मन्त्रयेत् । सक्तदेव शक्यत्वान्मन्त्रावृत्तिः । ततस्त्रिषु पात्रेषु  
तिलानावपति तिलोऽसीति मन्त्रेण प्रतिपात्रं मन्त्रावृत्तिः ।  
पितृशब्दस्योहो नास्तौत्युक्तं प्राक् । ततः पात्रेषु गन्धमाल्या-  
द्यावपेत् ॥ ८ ॥

प्रसथ्येन ॥ ९ ॥

पित्ररङ्गमं सर्वं प्रसथ्येनाप्रदक्षिणेन कार्य्यमप्रदक्षिणं कार्य्य-  
मित्यर्थः । तृतीया तु प्रकृत्यादिदृष्टत्वात् द्रष्टव्या । समेन धावती-  
तिवत् । प्रदक्षिणमुपचार इत्याभ्युदयिके अपवाददर्शनाद्यो-  
गविभागोऽवगतः ॥ ९ ॥

दूतरपाण्यङ्गुष्ठान्तरेणोपवीतित्वाद्दक्षिणेन  
वा सव्योपगृह्येतेन पितरिदं ते अर्घ्यं पिताम-  
हेदं ते अर्घ्यं प्रपितामहेदं ते अर्घ्यमिति ॥ १० ॥

उत्तरतोपवीतयेति विधानात्सर्वमिदं पित्रं प्राचीना-  
वीतिना कार्य्यमित्युक्तम् । अधुना उपवीतित्वादिति हेतुर्नि-  
र्देशादत आरभ्यावांगन्धमाल्यादिदानाद्युपवीतिना कर्म  
कर्त्तव्यमिति गृह्यविदः । इतरस्य सव्यस्य पाणेरङ्गुष्ठान्तरेणाध्य-  
प्रयच्छेत् । उपवीतित्वाहेतोः । पित्रे तावत् प्राचीनावीतिना

भाव्यमयं चीपवीती तस्मादित्यर्थः । येन पाणिना कर्म करोति दक्षिणेन वा सव्येन वा तस्मिन्नंसे यज्ञोपवीते स्थिते प्राचीनावीती भवति । ततोऽन्यस्मिन्नंसे स्थिते उपवीती भवति । अत्र तूपवीतित्वात् प्राचीनावीतित्वसिद्धार्थं सव्यपाणिपिहतीर्थेन दातव्यमित्यर्थः । अथवा सव्यपाणेः शिष्टगर्हितत्वाद्दक्षिणं पाणिं सव्येन पाणिना गृहीत्वा दक्षिणेनैव पाणिना उपवीत्येवाघ्यं प्रयच्छेत् । पित्वादित्रयाणां त्रिभिर्मन्त्रैः यथाक्रमं प्रयच्छेत् ॥ १० ॥

अपूर्वम् ॥ ११ ॥

अर्घ्यं प्रदानात् पूर्वमन्या अर्घ्यपो दद्यादित्यर्थः ॥ ११ ॥

ताः प्रतिग्राहयिष्यन् सकृत् सकृत् स्वधा  
अर्घ्या इति ॥ १२ ॥

अर्घ्या इति निवेदयेदिति शेषः । ता अर्घ्या आपः प्रतिग्राहयिष्यन् प्रतिग्रहणात् पूर्वं सकृत्सकृदर्घ्या अपो निवेदयेत् । स्वधा अर्घ्या इति मन्त्रेण । पितृर्थं यावन्तो ब्राह्मणास्तेभ्यः सर्वेभ्यः प्रथममेकमेव पात्रं सकृन्निवेदयेत् । न प्रतिब्राह्मणम् । तथा पितामहार्थानां द्वितीयं सकृदेव । प्रपितामहार्थानां तृतीयं सकृदेवेत्येवमर्थं सकृत्सकृदिति वचनम् । निवेदनस्य सकृत् नियमादन्यासामपान्दानं अर्घ्यदानञ्च अर्घ्यमन्त्राश्च प्रतिब्राह्मणमावर्तन्ते । निवेदनान्योदकदानार्घ्यदानेषु पदार्थानुसमयः काण्डानुसमयो वा द्रष्टव्यः । गन्धादिदाने च तथा । एवमेकैकस्थानेकपक्षे । एकैकपक्षे त्वेकैकं पात्रमेकैकस्य निवेद्यान्या अप एकैकस्य दत्त्वा अर्घ्या अप एकैकस्य दद्यात् । सर्वेषामेकपक्षे त्रीण्यपि पात्राणि तस्यैव निवेद्य

पुनः पुनरन्या अपो दत्त्वा तस्यैव त्रिर्घ्यं त्विभिर्मन्त्रैः प्रघ-  
च्छेत् ॥ १२ ॥

प्रसृष्टा अनुमन्त्रयेत् या दिव्या आपः पृथिवी  
सम्बभूवुर्या अन्तरिक्ष्या उत पार्थिवीर्याः । हिर-  
ण्यवर्णा यज्ञियास्ता न आपः शंस्योना भवन्त्व-  
ति संस्रवान् समवनोयताभिरदूभिः पुत्रकामो  
मुखमनक्ति ॥ १३ ॥

ब्राह्मणैः प्रसृष्टा निर्णीता अर्घ्या अपोऽनुमन्त्रयेत् या दिव्या  
इत्यनेन मन्त्रेण । प्रसृष्टा इत्यादिकर्मणि क्तप्रत्ययः । शृतकाल-  
त्वभावे आनर्थक्यप्रसङ्गात् । तेन प्रतिब्राह्मणं पृथगनुमन्त्र-  
णम् । अर्घ्यं दत्त्वा दत्त्वा निर्णीतास्तदानौमैवानुमन्त्रयेत् ।  
एवं सर्वेषामर्घ्यं दत्ते संस्रवानर्घ्यं शेषान् पात्रगतान् तानेकी-  
करोति । उत्तरे हे पात्रे प्रथमपात्रे आसिञ्चतीत्यर्थः । एवं  
गृह्यविदः । ततस्ताभिरेकीकृताभिरद्विः पुत्रकामश्चेन्मुखम-  
नक्ति । न चेन्नानक्ति ॥ १३ ॥

नोद्धरेत् प्रथमं पात्रं पितृणामर्घ्यपातितम् ।

आवृत्तास्तत्र तिष्ठन्ति पितरः शौनकोऽब्रवीत् ॥ १४ ॥

पितृणामर्घ्यपातितं पितृणामर्घ्यं शेषा अपो यस्मिन् पात्रे  
एकीकृता एवभूतं प्रथमं पात्रं तस्माद्देशान्नोद्धरेत् । समवन-  
यनदेशान्नापनयेदाश्चपरिसमाप्तेः । किमिति नोद्धरेत् ।  
यस्मात् तस्मिन् पात्रे पितरस्तृतीयपात्रेण पिष्टितास्तिष्ठ-  
न्तीति गृह्यज्ञाः तृतीयेन पात्रेण प्रथमपात्रस्यापिधानमि-  
च्छन्ति । अन्ये तु तत्रेति तृतीयार्थे सप्तमी । तेनायमर्थः ।

आहस्तास्त्रेण प्रथमेन पात्रेण पितरस्तिष्ठन्तीति । एतदुक्तं  
भवति । अर्घ्यपातितं प्रथमं पात्रं न्यग्विलं कुर्यात् । तच्च  
नोद्धरेत् व्यासमाप्तेरिति व्याचख्यः । शीनकोऽब्रवीत् शीनक  
एवमवादीत् शीनकग्रहणं तस्य पूजार्थम् । न विकल्पार्थम्  
॥ १४ ॥

इति चतुर्थे सप्तमी कण्डिका ॥

अथ अष्टमी कण्डिका ॥

एतस्मिन् काले गन्धमाल्यधूपदीपाच्छाद-  
नानां प्रदानम् ॥ १ ॥

आच्छादनं वस्त्रम् । इदानीं प्राचीनावीती भवेत् । ततो  
गन्धादीनि पञ्च ब्राह्मणेभ्यो ददाति । एतस्मिन् काले इति  
वचनं एतस्मिन् काले एतान्येव ददातीत्येवमर्थम् । तेन गोहि-  
रण्यादीनां श्राद्धान्ते प्राक् स्वधावाचनात् प्रदानं कार्यमिति  
सिद्धम् ।

दत्त्वा तु दक्षिणां शक्त्या स्वधाकारमुदाहरेदिति स्मृतेः ॥१॥

उद्धृत्य घृताक्तमन्नमनुज्ञापयत्यग्नौ करिष्ये  
करवैकरवाणीति वा ॥ २ ॥

अनाहिताग्नेः पिण्डपितृयज्ञस्य च पार्वणस्य व्यतिषक्तो  
भवति । इधोपसमाधानान्तं पिण्डपितृयज्ञं कृत्वा ब्राह्मण-  
पञ्चोचाद्याच्छादनान्तं पार्वणं कृत्वा ततः पिण्डपितृयज्ञ-  
स्थालीपाकादन्नमुद्धृत्य घृताक्तं कृत्वा पित्राद्यर्थान् ब्राह्मणान-  
नुज्ञापयति अग्नौ करिष्ये इति वा अग्नौ करवै इति वा अग्नौ  
करवाणीति वा ॥ २ ॥

प्रत्यभ्यनुज्ञा क्रियतां कुरुष्व कुर्विति ॥३॥

ब्राह्मणैरेवं प्रत्यभ्यनुज्ञा देया क्रियतामिति वा कुरुष्वेति वा कुरु इति वा । यथासंख्यम् ॥ ३ ॥

अथाग्नी जुहोति यथोक्तं पुरस्तात् ॥ ४ ॥

ततो अग्नी जुहोति उक्तमार्गेण मेक्षणेनावदायावदान-  
सम्पदा जुहुयात् सोमाय पितृमते स्वधा नमोऽग्नये कथ्यवाह-  
नाय स्वधा नम इति स्वाहाकारेण वाग्निं पूर्वं यज्ञोपवीती  
मेक्षणमनुग्रह्णतेति । अथशब्दो होमादर्वाचीनं पिण्डपितृ-  
यज्ञाङ्गं पूर्वं कृतमिति ज्ञापनार्थः । तेनानयोर्व्यतिषद्भ्यो लब्धः ।  
अग्नी वचनमुत्तरविवक्षार्थम् ॥ ४ ॥

अभ्यनुज्ञायां पाणिष्वेव वा ॥ ५ ॥

अभ्यनुज्ञायामिति यदि ब्राह्मणाः पाणिषु होममभ्यनुजा-  
नन्ति । अग्निकार्यकरत्वं यदि स्वेषामभ्युपगच्छन्तीत्यर्थः ।  
तथा सति पाणिषु जुहोति । अनुज्ञावचनं प्रत्यभ्यनुज्ञावचनञ्च  
नैव स्तः । कथं तर्ह्यभ्यनुजानन्ति वा न वेति ज्ञातुं शक्यम् ।  
उच्यते । यत्र पिण्डपितृयज्ञप्राप्तिरस्ति तत्राग्निप्राप्तिसद्भावात्  
पाणिहोमं नाभ्यनुजानन्ति । यत्र तु पिण्डपितृयज्ञकल्पप्राप्ति-  
र्नास्ति तत्राग्निप्राप्त्यभावात् पाणिहोममभ्यनुजानन्ति । कथं  
पुनस्तत्रान्यभावः गृह्याणि वक्ष्याम इति हि प्रतिज्ञातम् ।  
उच्यते । पाणिमुखाः पितर इति श्रुत्याकर्षादग्निर्निवर्त्तितः ।  
एवञ्च कृत्वा विधिवशेन तेषामभ्यनुज्ञा विज्ञेया न तु प्रतिवच-  
नेनेति सिद्धम् । तेनाभ्यनुज्ञायामित्यस्य पिण्डपितृयज्ञकल्प-  
प्राप्त्यभावेनान्यभाव इत्ययमर्थः । ताभ्यामेव मन्त्राभ्यां पाणिषु  
जुहुयात् । यावन्तो ब्राह्मणाः पित्रादितृयार्थं उपविष्टास्तेषां  
सर्वेषां पाणिषु जुहोति । वचनात् । मन्त्री च द्वौ । तत्रार्था-

देकैकां आहुतिं विगृह्य विगृह्य सर्वेषां दक्षिणपाणिषु जुहोति ।  
 मेक्षणानुप्रहरणमर्थाङ्गुलम् । अन्ये तु पाणिनैव जुहति । तत्-  
 पचे सुतरां लुप्तम् । अन्ये तु प्रतिब्राह्मणं द्वे द्वे आहुती ताभ्या-  
 मेव मन्त्राभ्यां जुहति । विग्रहविध्यभावादारभ्यसामर्थ्याच्चेति ।  
 एवं पाणौ होमः । अस्मिन् पक्षे पिण्डनिपरणकाले ब्राह्म-  
 णानां समीपे पिण्डनिर्वपणं भवति । उच्छिष्टसन्निधौ पिण्डा-  
 न्दद्याद्वा पितृयज्ञवदिति श्रुतिः । पाणिहोमस्य विषयमुत्तरत्र  
 विस्तरेण विभावयिष्यामः । अनाहिताग्नेः पार्वणे अग्नी करण-  
 मेव । न पाणिहोमः । पाणिहोमं श्रुत्या दृढयति ॥ ५ ॥

अग्निमुखा वै देवाः पाणिमुखाः पितर  
 इति हि ब्राह्मणम् ॥ ६ ॥

देवानामग्निमुखत्वादग्नी होमः । पितॄणां पाणिमुखत्वात्  
 पाणौ होमो युक्त एवेत्यर्थः ॥ ६ ॥

यदि पाणिष्व्वाचान्तेष्वन्यदन्नमनुदिशति ॥७॥

अर्थहयमत्र विधातुमिष्टमिति गम्यते । तत्राग्नी कृत्वा  
 भोजनेषु भोजनार्थमन्यदन्नमनुदिशति ददातीत्येकोऽर्थः । यदि  
 पाणिहोमः कृतः तदाचान्तेषु अन्यदन्नं ददातीत्यपरः ।  
 आचान्तशब्दे विप्रतिपत्ताः तन्न केचिदाहुः यदा पाणिषु होमः  
 तदाहुतमन्नं भाजनेषु निधाय अभक्षयित्वैव निष्कृम्याचामेयुः ।  
 आचान्तेष्वन्यदन्नं ददाति । ननु यदि भक्षणं न कृतं तर्ह्या-  
 चमने विधिर्न घटते । अशुचित्वाभावादिति चेत् । वयं  
 पृच्छामः । कृतेऽपि भक्षणे किमित्याचमेयुः । अशुचित्वादिति  
 चेत् । अशुचित्वेऽपि किमित्याचमेयुः । वचनादिति चेत् ।



तदत्राप्यविशिष्टम् । अत्रापि हि पाणिहोमनिमित्तमाचमन-  
ञ्चोद्यते । न च सर्वमाचमनमशुचित्वनिमित्तम् । कर्माङ्गनि-  
मित्तकयोरपि विद्यमानत्वात् । तथाहि पिण्डदानमुक्त्वाह  
मनुः ।

आचम्योदक् पराहृत्य त्रिराचम्य शनैरसून् । इति ।

नैमित्तिकञ्चेदमशुचित्वाभावात् । तद्वदिदमपि नैमित्ति-  
कम् । पूर्वं प्राशननिषेधश्च दृश्यते ।

अन्नं पाणितले दत्तं पूर्वमग्रन्यबुद्धयः ।

पितरस्तेन तृप्यन्ति शेषान्नं न लभन्ति ते ॥

यच्च पाणितले दत्तं यच्चान्नमुपकल्पितम् ।

एकौभावेन भोक्तव्यं पृथक् भावो न विद्यते ॥ इति ।

ननु सपिण्डीकरणे दृश्यते । हुतशेषं पितृभ्यः पाणिषु  
ददातीति । तस्यैवायं निषेधः । ददाति चोदितत्वात् तस्य  
इदन्तु जुहोति चोदितं तस्मान्नास्य निषेध इति चेत् । तत्र  
ब्रूमः । दत्तशब्देन विधितो यत्पाणी निहितं अन्नन्तदुच्यते ।  
एवमुदीच्या आहुः । भाष्यकारास्त्वैतन्नेच्छन्ति । चसुभक्षणे ।  
आचान्तेष्विति भक्षितेष्वित्यर्थः । पाणिषु हुतञ्चेत्तेष्वन्नेषु प्रा-  
शितेष्वन्यदन्यं ददाति न तयोर्मित्रीभावः कार्यः अथाग्नौ  
करणपक्षे । अन्नभावे तु विप्रस्य पाणावेवोपपादयेत् ।  
यो ह्यग्निः स द्विजो विप्रैर्मन्त्रदर्शिभिरुच्यत इति हि मनुना-  
ग्निसास्यं दर्शितम् । तत्र प्राशितेष्वचमनं न कार्यम् ।  
अन्नितुष्वत्वदर्शनात् । प्रयोगान्तरस्य च तद्विषयस्याविधा-  
नात् । केचिन्वहुष्ठनिवेशनादिप्रयोगान्तरं कुर्वन्ति तत्पक्षे  
आचमनं कार्यं न वेति चिन्त्यम् । अन्नं पाणितले दत्तमि-  
त्ययं निषेधः सपिण्डीकरण एव । तस्य ददाति चोदितत्वात् ।  
अस्य न भवति जुहोति चोदितत्वान्तच्छब्दचोदितस्यैव च

तदग्रहणं युक्तं तस्यैव प्रथमं सम्प्रत्ययादिति । अत्र युक्तं ज्ञात्वा ।  
कार्यम् ॥ ७ ॥

अन्नमन्त्रे ॥ ८ ॥

हुतशेषमन्नं भोजनार्थेषु पात्रेषु निहितेष्वन्नेषु ददाति  
अग्निहोमे पाणिहोमे च समानमिदम् ॥ ८ ॥

सृष्टं दत्तमृधुकमिति ॥ ९ ॥

सृष्टं प्रभूतदत्तं ऋधुकं ऋद्धिकरणशीलम् । इतिशब्दो  
हेत्वर्थः । तस्मात्प्रभूतमन्नं देयमिति भोजनस्य पर्याप्तमात्रं  
न देयम् । ततोऽप्यधिकं देयं यथोच्छिष्येतेत्यर्थः ॥ ९ ॥

तृप्तान् ज्ञात्वा मधुमतीः आवयेदन्नमौ-  
मदन्तेति च ॥ १० ॥

मधुवाता इति तिस्रो मधुमत्य इति प्रसिद्धाः । अन्नादि-  
निवृत्तेच्छां ज्ञात्वा ततो मधुमतौति तिस्रोऽक्षत्रित्येकां आव-  
येत् । तृप्तेषु आवयेदित्येव वक्तव्ये ज्ञात्वेति वचनं ज्ञात्वैताः  
आवयेत् पूर्वन्तु भोजनकाले अन्याः आवयेदित्येवमर्थम् ।  
मनुनाप्युक्तम् ।

स्वाध्यायं आवयेत्पित्रे धर्मशास्त्राणि चैव हि ।

आख्यातानीतिहासांश्च पुराणानि खिलानि च इति ॥१०॥

सम्पन्नमिति पृष्ट्वा यद्यदन्नमुपयुक्तं तत्तत्  
स्थालीपाकेन सह पिण्डार्थमुद्धृत्य शेषं निवेद-  
येत् ॥ ११ ॥

अथ सम्पन्नमित्यनेन वाक्येन ब्राह्मणान् पृच्छति ते च  
सम्पन्नमिति प्रत्युचुः । ततो यद्यदन्नमुपयुक्तं तस्मात् तस्माद-

आदुहरन्ति पिण्डार्घम् । तत्तत् स्थालीपाकेन सङ्घैकीकरोति  
 अन्नप्रकीरणार्थञ्चार्थादस्मिन्नेव काले सर्वस्माद्भुक्तशेषादुहरति ।  
 ततो भुक्तोद्धृतशेषं निवेदयेत् ब्राह्मणेभ्यः । इदं शिष्टं किम-  
 नेन कर्तव्यमिति । स्थालीपाकेन सङ्घेति नात्रापूर्वः स्थाली-  
 पाकस्योच्यते । सर्वश्राद्धेषु प्रसङ्गात् । अनिष्टञ्चेतत् । तेना-  
 नुवाद एवायम् । तेन यत्र स्थालीपाको विहितस्तत्र तेन  
 भुक्तशेषेण च पिण्डनिपरणं भवति । यत्र तु स्थालीपाक-  
 विधिर्नास्ति तत्र भुक्तशेषेणैव केवलेन निपरणं भवति । आ-  
 चार्य्येणाष्टौ श्राद्धान्यक्तानि ।

अन्वष्टकञ्च पूर्वद्युर्मासि मासि च पार्वणम् ।

काम्यमभ्युदयेष्टम्यां एकोद्दिष्टमथाष्टमम् ॥

तत्र पूर्वेषु चतुर्षु स्थालीपाकादुद्धृत्याग्नौ करणम् । अग्नि-  
 समीपे स्थालीपाकेन भुक्तशेषेण च पिण्डनिपरणम् । पिण्ड-  
 पितृतृयन्नकल्पस्य तेषु विद्यमानत्वात् । तच्च साधितमेव प्राक् ।  
 उत्तरेषु चतुर्षु भोजनार्थादन्नादुद्धृत्य घृताक्तं कृत्वा पाणि-  
 होमः । ब्राह्मणसमीपे भुक्तशेषमात्रेण पिण्डनिपरणम् ।  
 तेषु स्थालीपाकविध्यभावात् पिण्डपितृतृयन्नकल्पप्राप्त्यभावाच्च ।  
 तत्रार्थाल्लेखा च तदभ्युक्ष्यं च सकृदाच्छिन्नावस्तरणं च लेखा  
 त्रिरुदकेनेत्यादिपत्नीप्राशनान्तं भवति । अग्निं प्रत्ययादिति  
 तु न भवति अन्यञ्चातिप्रणयनादि सर्वं न भवति ॥ ११ ॥

अभिमतेऽनुमते वा भुक्तवत्स्वनाचान्तेषु  
 पिण्डान्निदध्यात् ॥ १२ ॥

शेषं निवेदितं ब्राह्मणैर्यद्यभिमतं स्वीकर्तुं इभिप्रेतं तदा  
 तेभ्यो दद्यात् । अथ यद्यनुमतमनुज्ञातं इष्टैः सङ्घोपभुज्यता-

मिति तदा स्वीकृत्य ज्ञातिभिर्बांश्वेषु सन्नोपभुञ्जीत । मनु-  
रपि ।

ज्ञातिभ्यः सत्कृतन्दस्त्वा बान्धवानपि पूजयेत् । इति ।

ततः अनाचान्तेषु पिण्डान्निदध्यात् पूर्वोक्तविधिना । अना-  
चान्तेषु पिण्डान्निदध्यात् पूर्वोक्तविधिना । अनाचान्तेषु पितृभ्यः  
सिद्धे भुक्तवत्स्वितिवचनं भुक्तवत्स्वेव निदध्यात् । न पूर्वमित्ये-  
वमर्थम् । मनुना भोजनात् पूर्वं निपरणं विहितं तन्न कार्य-  
मिति । अतो ज्ञायते । अन्यस्य मनुप्रोक्तस्याविरुद्धस्याङ्गस्ये-  
च्छातः करणमिति ॥ १२ ॥

आचान्तेष्वेके ॥ १३ ॥

आचान्तेषु निपरणमेकं इच्छन्ति ॥ १३ ॥

प्रकीर्त्यान्तमुपवीयोः स्वधोच्यतामिति विसृ-  
जेत् ॥ १४ ॥

आचमनोत्तरकालमुच्छिष्टानां समीपेषु अन्नं प्रकीरेत् ।  
अनाचान्तेषु पिण्डदानपक्षेऽपि पिण्डन्दस्त्वा तत उच्छिष्टानां  
समीपे अन्नं प्रकीरेत् । मनुरपि ।

सार्वर्णिकमन्नाद्यमानौयाप्लाव्य वारिणा ।

समुत्सृजेद्भुक्तवतामग्रतो विकिरन् भुवि ॥ इति ।

अधुना प्रथमं प्रातः विवृणुयात् । तत उपवीय यन्नोप-  
वीती भूत्वेत्यर्थः । मनुरपि ।

उद्धृते दक्षिणे पाणावुपवीत्युच्यते बुधैः ।

सद्ये प्राचीनमावीती निवीती कण्ठसज्जनः ॥ इति ।

ततो दक्षिणां दत्त्वा, ॐ स्वधोच्यतामिति ब्राह्मणान्

विसृजेत् । अतिसृजेत् । अनुजानीयादुत्यापयेदित्यर्थः । ते च ।  
ॐ स्वधेति प्रत्यूचुः ॥ १४ ॥

अस्तु स्वधेति वा ॥ १५ ॥

अस्तु स्वधेति वा विसृजेत् । तथा सति ते च अस्तु स्वधेति  
प्रत्यूचुः ।

विसृज्य ब्राह्मणांस्तांस्तु नियतो वाग्यतः शुचिः ।

दक्षिणांदिशमाकाङ्क्षन्वाचेतेमान्वरान् पितॄन् ।

दातारो नोऽभिवर्द्धन्तां वेदाः सन्ततिरेव च ।

अद्वा च नो मा व्यगमद्दुधेयश्च नोऽस्त्विति ॥

उच्छेषणन्तु तत्तिष्ठेद्यावद्विप्रा विसर्जिताः ।

ततो गृहबलिं दद्यादिति धर्मो व्यवस्थितः ॥ इति मनुः ।

अष्टौ आह्वानीत्युक्तम् । तत्रान्वष्टक्यश्च पूर्वेषु मासि  
मासि चेति आह्वयं द्वितीयेऽध्याये व्यक्तीकृतम् । पार्वण-  
श्चानाहितमग्नेर्व्यक्तीकृतमेव । आहिताग्निस्तु पिण्डपितृयज्ञं  
सयाप्य ततः पार्वणं करोति । पितृयज्ञन्तु निर्वर्त्येति मनुः ।  
तत्र पाणिहोमः । ब्राह्मणसमौपे भुक्तशेषमात्रेण पिण्डदा-  
नञ्च । काम्ये च पाणिहोमः । भुक्तशेषमात्रेण पिण्डदान-  
श्चास्त्येव । मासिआह्वस्य पार्वणस्य च एककार्यत्वादन्यतरे-  
णैवालमित्युक्तम् । तत्र मासिआह्वं कृतवांशेत्पर्वणि केवलं  
पिण्डपितृयज्ञः कार्य एव । काम्यआह्वं कृतश्चेत्तेनैवालं न  
पुनर्मासिआह्वपार्वणआह्वे कार्यं । काम्यश्रुतिस्तु तिथिवि-  
शेषमपेक्ष्य चरितार्था न पुनरावर्त्तयितुं शक्नोति । अग्निहो-  
मद्रव्यवत् । आभ्युदयिके तु युग्मा ब्राह्मणा अमूला दर्भाः ।  
प्राक्खोपधीती स्यात् प्रदक्षिणमुपचारो यवैरित्तसार्थी गन्धा-  
दिदानं द्विर्द्विः ऋक्षुदर्भानासने दद्यात् । यवोऽसि सोमदेवत्वो

गोसवे देवनिर्मितः । प्रजवद्भिः प्रतः पुष्ट्या नान्दीमुखान्  
 पिबनिमांज्ञोकान् प्रीणयाहि नः स्वाहेति यवावपनम् ।  
 नान्दीमुखाः पितरः प्रीयन्तामित्यर्घ्यनिवेदनं यथालिङ्गं  
 नान्दीमुखाः पितरः इदं वः अर्घ्यमित्यर्घ्यप्रदानं मन्त्रो यथा-  
 लिङ्गम् । अग्नये कव्यवाहनाय स्वाहा । सोमाय पिबमते स्वा-  
 हेति होममन्त्रो । मधुवाता इति ढचस्य स्थाने उपास्यै गायतेति  
 पञ्च मधुमतीः आवयेत् । अक्षत्रमीमदन्तेति षष्ठीम् । आचा-  
 न्तेषु भुक्ताशयान् गोमयेनोपलिष्य तेषु प्राचीनाग्रान् दर्भाना-  
 स्तीर्थं तेषु पृषदाज्यमित्त्रेषु भुक्तशेषैकैकस्य द्वौ द्वौ पिण्डौ  
 दद्यात्तेनैव क्रमेण मन्त्राट्टित्तिरुक्ता । अन्ये तु नान्दीमुखेभ्यः  
 पिबभ्यः स्वाहेति एवं यथालिङ्गं पिण्डान्निपृणन्ति । सर्पिषि  
 दध्यानयति एतदेवं पृषदाज्यं अनुमन्त्रणादि पूर्ववत् । अन्ये  
 त्वनुमन्त्रणादि नेच्छन्ति । ॐ स्वधोच्यतामित्यस्य स्थानं  
 उपसम्पन्नमिति शेषं पूर्ववत् । अष्टमीश्राद्धं काम्यवत् । एको-  
 द्विष्टे त्वेको विप्र एकमर्घ्यपात्रं न देवं न धूपो न दीपो न  
 स्वधाशब्दो न पितृशब्दो न नमःशब्दः तिलोऽसीति मन्त्र-  
 स्योहः तूष्णीं वा तिलावपनं अर्घ्यं निवेदनं तूष्णीं अर्घ्यं दत्ते  
 तत्पात्रं न्युज्जं करोति । भोजनार्थादत्रादुद्धृत्य घृताक्तं कृत्वा  
 अमुष्यै स्वाहेति पाण्यहोमः । अमुष्यैशब्दस्य स्थाने प्रेतनाम  
 वाच्यम् । नाभिश्चावणं भुक्तशेषमात्रेणैकं पिण्डान्निपृणीयात् ।  
 तस्य गोत्रं नाम गृहीत्वा निमयनमन्त्रस्योहः । अनुमन्त्रणादि  
 सर्वं समन्त्रकं भवति पत्नीप्राशनन्तु नास्ति । अभिरम्यतामिति  
 विसर्जनं एव नवश्राद्धवर्जितेषु एकोद्विष्टेषु । नवश्राद्धेषु तु  
 एकोद्विष्टेषु सर्वममन्त्रकं भवति । नवश्राद्धममन्त्रकमिति  
 वचनात् । द्विशाद्धेषु यानि श्राद्धानि तानि नवश्राद्धानि ।  
 नवश्राद्धं दशाद्धानीति वचनात् । यत्र यत्रास्माभिः पाण्यहोम

उक्तः तत्र सर्वत्र भाष्यकारः पिण्डदानं नेच्छति । स्थालीपाकेन  
मह भुक्तशेषेण पिण्डदानञ्चोद्यते तत्र च स्थालीपाकाभावा-  
दिति । ये तु पिण्डदानमिच्छन्ति त एवमाहुः । स्थालीपाकेन  
सह पिण्डदानं कार्यं न पृथक् स्थालीपाकेन भुक्तशेषेण चेत्य-  
यमर्थः । न तु यत्र स्थालीपाकस्तत्रैव पिण्डदानं कार्यं-  
मिति । तेन तेष्वपि केवलेन भुक्तशेषेण पिण्डदानं कार्यमिति  
॥ १५ ॥

इति चतुर्थं अष्टमौ कण्डिका ।

अथ नवमौ कण्डिका ।

अथ शूलगवः ॥ १ ॥

उक्तोऽर्थः । शूलगव इति कर्मनाम स वक्ष्यते । शूलोऽस्या-  
स्तौति शूलः । अर्ष आदिभ्योऽच् । शूलौत्वर्थः । शूलते रुद्राय  
गोपशुना यागः । स शूलगवः ॥ १ ॥

शरदि वसन्ते वार्द्रया ॥ २ ॥

शरदि वसन्ते वा ऋतौ आर्द्रानक्षत्रेण स कार्यः ॥ २ ॥

श्रेष्ठं स्वस्य यूयस्य ॥ ३ ॥

स्वस्य यूयस्य श्रेष्ठं कायेन अभिषिच्येत्यनेन सम्बन्धः ॥ ३ ॥

अकुष्ठिपृषत् ॥ ४ ॥

स च पशुः अकुष्ठिपृषत्कार्यः । कुष्ठौ च पृषच्च न याद्य  
इत्यर्थः । पृषद्वर्णो लोहितः शुक्रविन्दुभिः संयुक्तः ॥ ४ ॥

कल्माषमित्येके ॥ ५ ॥

कक्षाषं गृह्णीयादित्यं के आहुः । कक्षाषो नाम कृष्ण-  
विन्दुचितः ॥ ५ ॥

कामं कृष्णमालोहवाञ्छेत् ॥ ६ ॥

कामं कृष्णं गृह्णीयादालोहवाञ्छेद्भवति जम्बूमृदुश्च इत्यर्थः  
॥ ६ ॥

व्रीहियवमतीभिरङ्गिरभिषिच्य ॥ ७ ॥

एवं गुणयुक्तं पशुं अस्मात्कर्मणः पूर्वमेव व्रीहियवमतीभि-  
रङ्गिरभिषिच्यति स्नपयति स्नयमेव ॥ ७ ॥

शिरस्त आभसत्तः ॥ ८ ॥

शिरस्त उपरि प्रारभ्य आभसत्तः आपुच्छप्रदेशात् ॥ ८ ॥

रुद्राय महादेवाय जुष्टो वर्धस्वेति ॥ ९ ॥

रुद्रायेति मन्त्रेण तत उत्सृष्टो वर्धते पशुर्यावदुत्पन्नदन्तो  
भवति सेचनसमर्थो वा भवति ॥ ९ ॥

तं वर्धयेत् सम्पन्नदन्तमृषभं वा ॥ १० ॥

तं पशुमेवमवश्यं वर्धयेत् ततोऽन्यतरस्यामवस्थायां कर्म  
कुर्याद्वक्ष्यमाणम् ॥ १० ॥

यन्त्रियायां दिशि ॥ ११ ॥

ग्रामाद्दहिः प्राच्यामुदीच्यां वा दिशि कार्यमित्यर्थः ॥ ११ ॥

असन्दर्शने ग्रामात् ॥ १२ ॥

यत्र स्थं ग्रामो न पश्यति यत्र स्थो वा ग्रामं न पश्यति तत्र  
देशे कार्यं इत्यर्थः ॥ १२ ॥

जङ्घमर्धराचात् । उदित इत्येके ॥ १३ ॥

अनयोरन्यतरस्मिन् काले कुर्यात् ॥ १३ ॥



वैद्यं चरित्रवन्तं ब्रह्माणमुपवेश्य सपला-  
शामार्द्रशाखां यूपं निखाय व्रतत्यौ कुशरज्जू वा  
रशने अन्यतरया यूपं परिवीयान्यतरयार्धशिरसि  
पशुं बद्ध्वा यूपे रशनायां वा नियुनक्ति यस्मै  
नमस्तस्मै त्वा जुष्ट नियुनज्मीति ॥ १४ ॥

शूलगवं यो वेत्ति अस्मौ वैद्यः यः स्वयं कृतवानसौ चरित्र-  
वान् । अस्मिन् कर्मण्येवंगुणं ब्राह्मणं उपवेशयेत् । आज्यभा-  
गान्तं कृत्वा अथ शामित्रस्थायतनङ्करोति । ततः सपलाशा-  
मार्द्रशाखां यूपं यूपार्थं पुरस्तादग्नेर्निखनति । तक्षणं न  
भवति । शाखामिति वचनात् । सा च यूपप्रमाणा शाखा ।  
व्रतत्यौ कुशरज्जू वा रशने भवतः । व्रततौ वल्ली पलाशवि-  
शेषः । रशने अन्यतरयेति विहृत्या पाठः कर्त्तव्यः । प्रगृह्य-  
त्वात् । तयोरन्यतरया रशनया यूपं परिवीय परिवेष्ट्य अन्य-  
तरया रशनया अर्धशिरसि शृङ्गमध्ये दक्षिणं शृङ्गं यथा बर्दं  
भवति तथा पशुं बद्ध्वा यूपे तत्परिवीतायां रशनायां वा निब-  
ध्नाति प्रत्यङ्मुखं यस्मै नम इति मन्त्रेण । यूपदयो विशेषा  
अस्मिन्नेव पशौ भवन्ति न पश्वन्तरे । कुतः । पशुकल्पेति  
विध्यभावात् ॥ १४ ॥

प्रोक्षणादिसमानं पशुना विशेषान् वक्ष्यामः

॥ १५ ॥

प्रोक्षणादिवचनं प्रोक्षणान् प्राक्तनस्य पशुकल्पविहितस्य  
निवृत्त्यर्थम् । पशुना पशुकल्पेन समानं विशेषमात्रं वक्ष्यामः

॥ १५ ॥

पात्र्या पलाशेन वा वपां जुहुयादिति ह  
विज्ञायते ॥ १६ ॥

पात्री दारुमयी । पलाशं पर्णम् । वपाहोमकाले पात्र्या  
पलाशेन वा वपां जुहुयात् । जुह्वापवादः । श्रुत्याकर्षं उत्सन्न-  
श्रुतिमूलत्वदर्शनार्थमित्युक्तं सर्वत्र स्मर्त्तव्यम् ॥ १६ ॥

त्रयाणामपि प्रदानानां होममन्त्रमाह ।

हराय मृडाय शर्वाय शिवाय भवाय महा-  
देवायोगाय भीमाय पशुपतये रुद्राय शङ्कराये-  
शानाय स्वाहेति ॥ १७ ॥

द्वादशनामको मन्त्रः ॥ १७ ॥

षड्भिर्वीत्तरैः ॥ १८ ॥

उग्राद्येत्यादिपट्नामको वा मन्त्रो भवेदित्यर्थः ॥ १८ ॥

रुद्राय स्वाहेति वा ॥ १९ ॥

अयमेकनामको वा भवेदित्यर्थः ॥ १९ ॥

चतसृषु चतसृषु कुशसूनासु चतसृषु द्विचु  
बलिं हरेद्यास्ते रुद्र पूर्वस्यां दिशि सेनास्ताभ्य  
एतं नमस्ते अस्तु मा मा हिंसीरित्येवं प्रतिदिशं  
त्वादेशनम् ॥ २० ॥

वपास्थालीपाकावदानहोमपर्यन्तं कृत्वा स्विएकतः  
प्रागेकैकस्यां दिशि चतस्रश्चतस्रः कुशसूना निधाय तामु चरु-  
शेषेण मांसशेषेण च बलिं हरेत् । यास्ते रुद्र पूर्वस्यां दिशीति  
प्रतिदिशं त्वादेशनं ह्यर्थं यास्ते रुद्र दक्षिणस्यां दिशि यास्ते

रुद्र प्रतीच्यां दिशि यास्ते रुद्रोदीच्यां दिनेति । दर्भस्तम्बै-  
स्तृणैश्च कल्पवद् ग्रथित्वा सर्वेषामग्रं गृह्णत्वा एकीकृत्य  
ग्रथिताः कुशसूना उच्यन्ते ॥ २० ॥

चतुर्भिः सूक्तैश्चतस्रो दिश उपतिष्ठेत कद्रु-  
द्रायेमा रुद्रायाते पितरि मा रुद्राय स्थिरधनेत्रन  
इति ॥ २१ ॥

चतुर्भिर्यथाक्रमेण चतस्रो दिश उपतिष्ठेत । सूक्तग्रहणङ्क-  
द्रायेत्यस्मिन् सूक्ते अस्ते सोमश्रियमधीत्यादिनां रौद्राणां  
निवृत्त्यर्थम् ॥ २१ ॥

सर्वरुद्रयज्ञेषु दिशामुपस्थानम् ॥ २२ ॥

एतच्च दिशामुपस्थानं सर्वरुद्रयज्ञेषु भवतीत्यर्थः । एत-  
मेव देवमध्ये गोष्ठस्य यजेतेति । रौद्रङ्गवेधुकविवर्षेदित्यादिषु  
च विज्ञेयम् ॥ २२ ॥

तुषान् फलीकरणांश्च पुच्छश्चर्मशिरः पादा-  
नित्यग्नावनुप्रहरेत् ॥ २३ ॥

स्थालीपाकत्रीहीणां ये तुषाः फलीकरणाश्च । फलीकर-  
णानाम सूक्ष्मकणाः तांश्च पुच्छादीनि च अग्नावनुप्रहरेत् ॥ २३ ॥

भोगं चर्मणा कुर्वीतेति शांवत्यः ॥ २४ ॥

शांवत्यस्त्राचार्यः कर्मणा भोक्सुपानदादि कुर्वीतेति  
मन्यते ॥ २४ ॥

उत्तरतोऽग्नेर्दर्भवीतासु कुशसूनासु वा  
शोणितं निनयेच्छासिनीर्घीषिणीर्विचिन्वतीः  
समन्त्रुतौः सर्पा एतद्वोऽत्र तद्भ्रमिति ॥ २५ ॥

अङ्गावदानसमये केनचित्पात्रेण शोणितं गृह्णीयात् तदि-  
दानीमुत्तरतोऽग्नेः दर्भवीतास्विति दर्भराजिषु कुशसूनासु वा  
शोणितं निनयेत् श्वासिनीरिति मन्त्रेण ॥ २५ ॥

अथोदङ्ङाट्य श्वासिनीर्घोषिणीर्विचि-  
न्वतीः समञ्जुतीः सर्पा एतद्वोऽत्र तद्भ्रध्वमिति  
सर्पेभ्यो यत्तत्रासृगूवध्यं वावस्रुतं भवति तद्भ्र-  
न्ति सर्पाः ॥ २६ ॥

अथ तत्रस्थ एव उदङ्मुख आहृत्य यत्तत्र संज्ञपनदेशे  
रुधिरं ऊवध्यं वा ऊवध्यगोहं वा अवस्रुतं भूमौ निपतितं भवति  
तत्सर्पेभ्य उद्दिशति श्वासिनीरिति मन्त्रेण । तच्च सर्पा हरन्ति  
देवतारूपेण । ततः स्विष्टकदादिहृदयशूलोद्दासनसहितं होम-  
शेषं समापयेत् । अथास्य रुद्रदेवस्य यथा स्तोत्रप्रियस्य वै ।  
सर्वात्मनो भगवतो माहात्म्यमधुनाब्रवीत् ॥ २६ ॥

सर्वाणि ह वा अस्य नामधेयानि ॥ २७ ॥

यावन्ति किल लोके नामधेयानि अभिधानानि सन्ति  
तानि सर्वाणि अस्यैव नामधेयानि यावन्तो लोके शब्दाः  
सन्ति तैः सर्वैरयमेव वाच्य इत्यर्थः । चैलोक्ते यावन्तः पदा-  
र्यास्ते सर्वे रुद्र एवेत्यर्थः । एवं ब्रुवता रुद्रस्य सर्वगतत्वं दर्शि-  
तम् ॥ २७ ॥

सर्वाः सेनाः ॥ २८ ॥

चैलोक्ते यावन्त्यः सेनाः सन्ति ताः सर्वा अस्यैव सेनाः मङ्ग-  
लस्याख्यभाग्यस्य सेनाः संभवन्ति । अस्य तु महाभाग्यादुप-  
पद्यन्त एव । एवं ब्रुवता राजादयो देवादयश्च रुद्र इत्युक्तं  
भवति । स्तुतिषु च न पुनरुक्ततादोषः ॥ २८ ॥

## सर्वाण्युच्छ्रयणानि ॥ २९ ॥

यावन्ति च लोके उच्छ्रयणानि उक्कृष्टानि भूतानि विद्वत्तया यष्टृतया धेद्वृतया ध्यापयित्वतया दाद्वृतया तपस्तप्तृतया अन्येन वा तानि सर्वाण्यस्यैव अंशभूतानि । न ह्यन्यस्यात्कृष्टत्वसम्भवः । अथवा सर्वाण्युच्छ्रयमाणानि पर्वतादीनि तान्यस्यैव तेष्वयं वसतीत्यर्थः । एवमनेकधा स्तुतवानाचार्यः ॥ २९ ॥

## इत्येवंविद्यजमानं प्रीणाति ॥ ३० ॥

इतिशब्द उक्तपरामर्शी । उक्तेन मार्गेण यो रुद्रं एवं विदित्वा यजति शूलगवेन यजमानस्तमित्येवंविद्यजमानं प्रीणाति रुद्रदेवः । अत्युत्कृष्टेन सुखेन यजमानं संयुनक्तौत्यर्थः ॥ ३० ॥

## नास्य ब्रुवाणं च न हिनस्तीति विज्ञायते ॥ ३१ ॥

अस्य कर्मणः ब्रुवाणं वक्तारञ्च नेत्यपिशब्दार्थः । तेन वक्तारमपि विज्ञातारमपि अध्येतारमपि उपकर्तारमपि न हिनस्ति रुद्रदेव इत्येवं श्रूयते ॥ ३१ ॥

## नास्य प्राश्नीयात् ॥ ३२ ॥

अस्य पशोः इतशेषं न प्राश्नीयात् । अन्यत्र इच्छातः प्राश्नीयात् वा । अयं निषेध एकेषां मतेन कृतः उत्तरत्र प्राश-नविधानात् ॥ ३२ ॥

नास्य ग्राममाहुरेयुरभिमारुको हैष देवः प्रजा भवतीति ॥ ३३ ॥

अस्य कर्मणः सम्बन्धीनि द्रव्याणि ग्रामं माहुरेयुः केचिदपि । प्रजा अभिमारुको ह एष देवो भवति । आहुरेण सत्या-

हृतयनोः प्रजा हिनस्ति रुद्रदेवः । इतिशब्दो हेतो । तस्मा-  
न्नाहरेयुरिति ॥ ३३ ॥

अमात्यानन्ततः प्रतिषेधयेत् ॥ ३४ ॥

पुत्रादौन् समीपतः प्रतिषेधयेत् नात्रागन्तव्यमिति ॥३४॥

नियोगात् तु प्राश्नीयात् स्वस्वयन इति ॥३५॥

हृतशेषं पशोर्नियोगान्नियमेन प्राश्नीयात् स्वस्वयन इति  
कृत्वा । अतो ज्ञायते निषेध एकीयः पक्ष इति ॥ ३५ ॥

अधुनास्य कर्मणः फलमाह ।

स एष शूलगवो धन्यो लोक्यः पुण्यः पुत्र्यः  
पशुत्र्य आयुष्यो यशस्यः ॥ ३६ ॥

शूलगवेनेष्टवतो धनलोकपुण्यपुत्रपशुत्र्यशांसि भव-  
न्तीत्यर्थः ॥ ३६ ॥

इष्टान्यमुत्सृजेत् ॥ ३७ ॥

पवं शूलगवेनेष्टा अन्यं पशुं श्रेष्ठं स्वस्ययूथस्येत्यादिलक्षण-  
युक्तं व्यभिषिच्योत्सृजेत् पुनः शूलगवकरणार्थम् ॥ ३७ ॥

नानुत्सृष्टः स्यात् ॥ ३८ ॥

सर्वथा अनुत्सृष्टो नैव स्यात् । शूलगवार्थं सकृदुत्सर्गोऽव-  
श्यङ्कार्यः । शूलगवः सकृदवश्यङ्कार्यमित्यर्थः । एवं च कृत्वा  
नित्यकर्मदमिति ज्ञायते ॥ ३८ ॥

नहापशुर्भवतीति विज्ञायते ॥ ३९ ॥

नहापशुर्भवति पशुगुणकं कर्म पशुः । शूलगवनामकेन  
पशुकर्मणा बह्वितो न भवेदित्यर्थः । यत एवं श्रूयते तस्मात्स-  
कृदुत्सर्गोऽवश्यङ्कार्यः ॥ ३९ ॥

शन्तातीयं जपन् गृहानियात् ॥ ४० ॥

शूलगवं समाप्य ग्रामं प्रविश्य ततः प्रागुक्तं शन्तातीयं  
जपन् गृहानियात् गच्छेत् प्रविशेदित्यर्थः ॥ ४० ॥

अथ नैमित्तिकं कर्माह ।

पशूनामुपताप एतमेव देवं मध्ये गोष्ठस्य  
यजेत ॥ ४१ ॥

पशूनामात्मौयानां यदा उपतपो व्याधिरभूत्तदा एतमेव  
देवं द्वादशनामकं षट् नामकं एकनामकं वेद्ध्यर्थः । तं मध्ये  
गोष्ठस्य यजेत् ॥ ४१ ॥

तत्र द्रव्यमाह ।

स्थालीपाकं सर्वहुतम् ॥ ४२ ॥

आज्यभागान्तं कृत्वा उपस्तीर्य दर्व्या स्थालीपाकं सर्वं  
निधाय प्रत्यभिघार्य जुहुयादेवं सर्वहुतं कुर्यात् । अत्र प्रधान-  
हविषः शेषाभावात् खिष्टकन्न कार्यः । दिगुपस्थानं कार्य-  
मित्युक्तं ततः सर्वप्रायश्चित्तादि समापयेत् ॥ ४२ ॥

बर्हिराज्यञ्चानुप्रहृत्य धूमतो गा आनयेत् ॥ ४३ ॥

ततो बर्हिषः आज्यञ्च चशब्दात्तृषान् फलीकरणांश्चाग्ना-  
वनुप्रहृत्य प्रतिधूमङ्गा आनयेत् ॥ ४३ ॥

शन्तातीयं जपन् पशूनां मध्यमियान्मध्य-  
मियात् ॥ ४४ ॥

ततः शन्तातीयं जपन् पशूनां मध्यमियाद्गच्छेत् प्रविशे-  
दित्यर्थः । अन्ये तु शन्तार्तिशब्दवन्ति सुक्ताभिं शन्तातीय-  
शब्देनोच्यन्ते इति व्याचक्ष्यः । कानि तानि । इडे व्यावा-

पृथिवी इदं हनूनमेषां उत देवा अवहितमित्येतानि शन्न  
इन्द्राग्नी इतीदं शन्तातीयमिति प्रसिद्धमित्युक्तमस्माभिः  
प्राक् । अध्यायान्तलक्षणार्थं द्विर्वचनम् ॥ ४४ ॥

नमः शौनकाय नमः शौनकायः ॥ ४५ ॥

शौनकनमस्कारः तत्प्रसादेनेदं गृह्यशास्त्रमस्माभिः प्रणीतं  
तच्च समाप्तमिति ज्ञापनार्थम् ।

आश्वलायनकं गृह्यमित्यं वै विवृतं मया ।

सद्भिः सारन्तु वै ग्राह्यमसारं त्यजतामिति ॥ ४५ ॥

• इति चतुर्थे नवमी कण्डिका ॥

इत्याश्वलायनगृह्यसूत्रवृत्ती नारायणीयायां

चतुर्थोऽध्यायः ॥

अथ सपिण्डीकरणप्रयोगः ।

अथ बहू चाचार्यान्तरमतेन सपिण्डीकरणप्रयोगं वक्ष्यामः  
सौकर्यार्थम् । तत्तु संवत्सरे पूर्णं द्वादशाहे वा कार्यम् । तत्र  
नियमेन द्वौ ब्राह्मणौ देवे पित्रकृत्ये तु त्रय इतरत्सर्वं पार्वण-  
वत् । विशेषमात्रं वक्ष्यामः । तत्र चत्वार्यर्घ्यपात्राणि । एकं  
प्रेतस्य । त्रीणि पित्रपितामहप्रपितामहानाम् । तत्र चतु-  
र्ध्वपि दर्भान्तर्धीय चतुर्ध्वप्यपो निषिच्य चत्वारि सकृदनु-  
मन्त्र्य प्रेतपात्रे तूष्णीं तिलान् प्रक्षिप्य ततो मन्त्रेण त्रिषु  
पात्रेषु क्षिपति । मन्त्रावृत्तिरुक्ता । ततो गन्धमाख्यैश्चत्वा-  
र्यपि पात्राणि अर्चयित्वा ततः प्रथमं पात्रं इतरेषु पित्रादि-  
पात्रेषु त्रिषु निनयति समानीव इत्यृचा । ततोऽर्घ्यनिवेद-  
नादि पार्वणवत् । अत्र स्थालीपाको नास्तीति कृत्वा भोज-  
नार्थादन्नादुद्भूय घृताक्तं कृत्वाऽग्नी कुर्व्यात् पाणिषु वा पूर्वी-  
क्तेन विधिना चुङ्क्यात् । ततो हुतशेषं पित्रभ्यः पाणिषु



ददाति अग्निहोमपक्षे पाणिहोमपक्षे च समानमिदम् । अन्नं  
पाणितले दत्तमिति पूर्वप्राशननिषेधो द्रष्टव्यः पिण्डनिर्वपण-  
काले प्रेतोद्देशेन एकं पिण्डं तूष्णीं दत्त्वा पित्रादितिभ्यः पार्व-  
णवदृष्ट्वा प्रेतपिण्डं त्रिधा विभज्य त्रिषु पिण्डेषु निदध्यात् ।  
मधुमतीभिः मधुवाता इति तिसृभिः सङ्गच्छ्वामिति द्वाभ्यां  
च । ततोऽनुमन्त्रणादि सर्वं पार्वणवत् । ॐ स्वस्त्यस्त्विति ब्राह्म-  
णान्विसर्जयेत् । एवं चतुर्थस्य प्रपितामहस्य विच्छेदो भवति ।  
स्त्रिया अप्येवमेव सपिण्डीकरणम् । तस्यास्तु मातृपितामही-  
प्रपितामहीभिः सपिण्डीकरणम् । एवं सति ज्ञतुर्थ्याः प्रपि-  
तामह्याः पिण्डविच्छेदो भवति । अनपत्यानान्तु प्रेतानां  
सपिण्डीकरणं नास्ति । अन्यस्यापि यस्य सपिण्डीकरणं कार्यं  
यस्य न कार्यं येन कर्ता कार्यं यैश्च सह पिण्डदानं कार्यं  
तत्सर्वं स्मृतितोऽवगन्तव्यम् । एवमाचार्यान्तरमर्तन प्रयोगः ।  
सुखार्थमिदमत्र व्याख्यातम् ॥

आश्वलायनगृह्यस्य भाष्यं भगवता कृतम् ।

देवस्वामिसमाख्यं न विस्तीर्णं तत्रसादतः ॥ १ ॥

दिवाकरद्विजवर्यस्सूनुना नैध्रुवेण वै ॥

नारायणेन विप्रेण कृतयं वृत्तिरीदृशी ॥ २ ॥

गृह्यवृत्तिः समाप्ताः ॥

# गृह्यसूत्रपरिशिष्टभागः ।

## प्रथमोऽध्यायः ।

गृह्ये तु यानि चोक्तानि क्वचिद्वैतानिकेऽपि वा ।

विधेरलोपनार्थाय तानि वक्ष्याम्यतः परम् ॥

अथास्मिन्नाश्वलायनगृह्ये यानि कानिचिदन्योक्तानीहे-  
च्छता नाचार्य्येणानुमतानि ज्ञापितानि यानि चोक्तप्रदर्शित-  
क्रियाणि, तानि सर्वावबोधाय यथावदभिधास्यामः ।

कर्त्ता स्नातो धौतानार्द्रवासा यज्ञोपवीत्याचान्तः प्राङ्मुख  
आसौनो दक्षिणाङ्गकारौ समाहितो मन्त्रान्ते कर्म कुर्वीत  
प्रत्यृचोक्तिष्वृगन्तेष्वनादेश आज्यं द्रव्यं सुवःकरणमवदान-  
वत्सु दर्वीपाणिः काठिनेषु कर्मावृत्तौ मन्त्रोऽप्यावर्त्तत कर्मणो-  
ऽन्त आचमनञ्चेति सामान्यम् ॥ १ ॥

अथ सन्ध्यामुपासीतेत्याचार्य्यो यावहोरात्रयोः सन्धी यश्च  
पूर्वाह्णापराह्णयोस्तास्कास्तभवा देवता सन्ध्या तामुपासीत ।  
बहिर्ग्रामात् प्राच्यामुदीचां वान्यस्यां दिश्यनिन्दितायामनल्प-  
मुदकाशयमेत्य प्रातः शुचिर्भूतः पाणिपादमुखानि प्रक्षाल्य  
शुचौ देशे भूमिष्ठपादोनपाश्रित उपविष्टः शिखां बद्ध्वाचामेत,  
प्रकृतिस्थमफेनावुद्धुदमुदकमीचितं दक्षिणेन पाणिनादाय  
कानिष्ठाङ्गुष्ठौ विस्त्रिष्टौ वितत्य तिस्र इतराङ्गुलीः संहतोर्द्धाः  
कृत्वा ब्राह्मणेण तोर्धेन हृदयप्रापि त्रिः पीत्वा पाणिं प्रक्षाल्य  
सृष्टान्नः साङ्गुष्ठमूलेनाकुञ्चितोष्ठमास्यं द्विः प्रसृज्य सङ्गुष्ठं संह-  
तमध्यमाङ्गुलीभिः पाणिं प्रक्षाल्य सव्यं पाणिं पादौ शिरसा-

भ्युच्च सृष्टाभः संहतमध्यमाङ्गुलिव्रयाग्रेणास्यमुपसृश्य साङ्गु-  
 ष्टया प्रदेयिन्या घ्राणविलहयमनामिकया चक्षुःश्रोत्रे कनि-  
 थिकया च नाभिं तलेन हृदयं सर्वाभिरङ्गुलीभिः शिरस्तदयै-  
 रंसौ चोपसृशेदित्ये तदाचमनम् । एवं हिराचम्यात्मानमभ्युच्च  
 ततो दन्ताच्छोधयित्वा पुनर्हिराचम्य दर्भपवित्रपाणिः प्रथमम-  
 मन्त्रकं पञ्चदशमात्रिकं प्राणायामत्रयं कृत्वा समन्त्रकं सकृत्  
 कुर्यादायतप्राणः सप्रणवां सप्तव्याहृतिकां सावित्रीं सशिरसां  
 तिरावर्त्तयेदित्येष समन्त्रः प्राणायामः ॥ २ ॥

अथ कर्म सङ्कल्प्य शुचौ पात्रे सव्ये पाणौ वाप आधाय  
 स्थिरे तूदकाशये यावति कर्म कुर्वीत तावत् उदकस्य विभागं  
 कल्पयित्वा तीर्थानि तत्रावाह्य ता अपः सदर्भपाणिनादायो-  
 त्तानशिरसि मार्जयेदो पूर्वं पञ्च आपो द्विष्टेति तिसृभिरथा-  
 चमनं, उदकमादाय सूर्य्यश्चेति पिबेत् । सूर्य्यश्च मा मन्युश्च  
 मन्युपतयश्च मन्युकृतैभ्यः पापेभ्यो रक्षन्तां यद्वात्रया पापम-  
 कार्षं मनसा वाचा हस्ताभ्यां पद्भ्यामुदरेण शिश्रा रातिस्त-  
 दवलुम्पतु यत्किञ्चिद्दुरितं मयीदमहं माममृतयोनौ सूर्य्यं  
 ज्योतिषि जुहोमि स्यादित्येतत्समन्त्रमाचमनमथ पुनराचम्य  
 मार्जयेत्प्रणवव्याहृतिसावित्रीभिर्ऋक्श आपो द्विष्टेति सूक्तेन  
 गायत्रीशिरसा चाश्रमात्मानं परिषिञ्चेदेतन्मार्जनम् ॥ ३ ॥

अथ गोकर्णवत्कृतेन पाणिनोदकमादाय नासिकाग्रे धार-  
 यन् कृष्णघोरपुरुषाकृतिं पाप्मानमात्मानमन्त्रार्थाप्य स्थितं  
 विचिन्त्य संयतप्राणोऽधमर्षणसूक्तं द्रुपदामृचं चावर्त्य दक्षि-  
 णेन नासाविलेन शनैः प्राणं रेचयन्, सर्वतस्त्रेण संहृत्य कृष्णं  
 रेचनवर्त्मना पाणिस्थ उदके पतितं ध्यात्वा तदुदकमनवेक्ष-  
 माणो वामतो भुवि तीव्राघातेन क्षिप्त्वा तं पाप्मानं वप्यहतं  
 सहस्रधा दलितं भावयेदेष पाप्मण्यपोहः । एनमेके न कुर्वन्ति

मार्जनेनैव तस्य व्यपोहितत्वादिति । द्रुपदादिव मुमुक्षान् स्त्रियः स्नाती मलादिव पूतं पवित्रेषुवाज्यमापः शुन्वन्तु मेनसः । इतीयं द्रुपदा षट् पापशोधनी ॥ ४ ॥

अथाचम्य दर्भपाणिः पूर्णमुदकाञ्जलिमुद्धृत्यादित्याभिमुखः स्थित्वा प्रणवव्याहृतिपूर्वया सावित्र्या त्रिर्निवेदयन्मुत्क्षिपेद्ये पुनः पाप्मत्र्यपोहं नेच्छन्ति त आचम्यैवार्घ्यमुत्क्षिपेयुरितदेवार्घ्यनिवेदनमसावादित्यो ब्रह्मोति प्रदक्षिणं परियन् परिषिञ्चाप उपसृंश्य शुची देशे दर्भाशमोक्षिते दर्भानास्तीर्य व्याहृतिभिरुपविश्य प्राणायामत्रयं कृत्वात्मानं व्याहृतिभिरभ्युक्ष्य सावित्र्या देवतमनुस्मृत्यार्षादिकं वा तामेतां चतुरक्षरशो विभक्तां अन्तरीजितैः षड्भिस्तदङ्गमन्त्रैर्यथाङ्गमात्मनि विन्यस्यात्मानं तद्रूपं भावयेद्यथा तत्सवितुर्हृदयाय नम इति हृदये, वरणीयं शिरसे स्वाहेति शिरसि, भर्गो देव शिखायै वर्षाडिति शिखायां, स्यधौमहि कवचाय ह्रमिति उरसि, धियो यो नो नेत्रत्रयाय वीषट् नेत्रललाटेदृशेषु, विन्यस्याथ प्रत्रोदयादस्त्राय फडिति करतलयोरस्त्रं प्राच्यादिषु, दशसु टिक्तु विन्यसेदेषोऽङ्गन्यासः । एनमेके नेच्छन्ति, स हि विधिरवैदिक इत्यर्थप्रनुसन्धानः । मन्त्रदेवतां ध्यात्वागच्छ वरदे देवीत्यावाञ्छ तिष्ठेन्नष्टेषु, नक्षत्रेष्वामण्डलदर्शनात्मन्त्रार्थमनुसन्धानः, सन्धानं नेच्छन्त्येके । प्रणवव्याहृतिपूर्विकां सावित्रीं जपेत्, जपं चाक्षसूत्रेणानामिकाया मध्यादारभ्य प्रदक्षिणं दशभिरङ्गुलीपर्वभिर्वा गणयेदागच्छ वरदे देवि ! जप्ये मे सन्निधा भव । गायन्तं त्रायसे यस्माद्वायवौ त्वं ततः स्मृत्यावाहनमन्त्रः । सवितुर्देवस्य वरणीयं तेजो ध्यायेम हि योऽस्माकं कर्मणि प्रेरयतीति मन्त्रार्थः ॥ ५ ॥

अथ देवताध्यानम् । या सभ्योक्ता सैव मन्त्रदेवता खल-

पाय्यते, तां सर्वदैकरूपां ध्यायेदनुसन्ध्यमन्यान्यरूपां वा, यदै-  
 करूपासृग्यजुःसामत्रिपदां तिर्य्यगूर्द्धाधरदिक्षु षट्कुचिं पञ्च-  
 शिरसमग्निमुखीं विष्णुहृदयां ब्रह्मशिरस्कां रुद्रशिखां दण्ड-  
 कमण्डल्वक्षसूत्राभयाङ्कचतुर्भुजां शुभ्रयणीं शुभाम्बरानुलेप-  
 नस्रगाभरणां शरच्चन्द्रसहस्रप्रभां सर्वदेवमयोमिमां देवीं गाय-  
 त्रीमेकामेव तिसृषु सन्ध्यासु ध्यायेदथ यदि भिन्नरूपां तां  
 प्रातर्बोलां बालादित्यमण्डलमध्यस्थां रक्तवर्णां रक्ताम्बरानुले-  
 पनस्रगाभरणां चतुर्वक्त्रां दण्डकमण्डल्वक्षसूत्राभयाङ्कचतु-  
 र्भुजां हंसासनारूढां ब्रह्मदेवत्यासृग्वेदमुदाहरन्तीं भूर्लोक-  
 धिष्ठात्रीं गायत्रीं नाम देवतां ध्यायेदथ मध्यन्दिने तां युवतीं  
 युवादित्यमण्डलमध्यस्थां श्वेतवर्णां श्वेताम्बरानुलेपनस्रगाभ-  
 रणां पञ्चवक्त्रां प्रतिवक्त्रं त्रिनेत्रां चन्द्रशेखरां त्रिशूलखड्गखट्वा-  
 ङ्गडमङ्गलाङ्कचतुर्भुजां वृषभासनारूढां रुद्रदेवत्यां यजुर्वेद-  
 मुदाहरन्तीं भुवर्लोकधिष्ठात्रीं सावित्रीं नाम देवतां ध्याये-  
 दथ सायं तां वृद्धां वृद्धादित्यमण्डलमध्यस्थां श्यामवर्णां श्यामा-  
 म्बरानुलेपनस्रगाभरणामेकवक्त्रां शङ्खचक्रगदापद्माङ्कचतुर्भुजां  
 गरुडासनारूढां विष्णुदेवत्यां सामवेदमुदाहरन्तीं स्वर्लोक-  
 धिष्ठात्रीं सरस्वतीं नाम देवतां ध्यायेद्द्वयानं नेच्छस्यं के । तत  
 आवाह्य जपित्वा जातवेदसे सुनुवाम सोम, तच्छंयोराराहणौ-  
 महे नमो ब्रह्मणे नमो अस्वग्नये इत्येताभिरुपस्थाय प्रद-  
 क्षिषं दिशः साधिपां नत्वाथ सन्ध्यायै गायत्र्यै सावित्र्यै  
 सरस्वत्यै सर्वाभ्यो देवताभ्यश्च नमस्कृत्य तत उत्तमे शिखरे  
 देवि ! भूम्यां पर्वतमूर्धनि । ब्राह्मणैरभ्यनुज्ञाता गच्छ देवि !  
 यथासुखमिति सन्ध्यां विसृज्य भद्रं नः अपि वातय मन  
 इत्युक्त्वा शान्तिश्च विरुच्यार्थं नमो ब्रह्मणे इति प्रदक्षिषं  
 परिक्रमन्नासत्यलोकादापातालादालोकालोकपर्वताथे सन्ति

ब्राह्मणा देवास्तेभ्यो नित्यं नमो नम इति नमस्कृत्य भूमिसु-  
 पसंगृह्य गुरुन् वृष्टांसोपसङ्गृह्णीयादेवम् । सायं विशेषास्तु  
 सूर्यश्चेति मन्त्रे सूर्यस्थानेऽग्निपदमावपेद्वाचरात्रा रात्रि-  
 रङ्गः सत्ये ज्योतिषीत्यन्ते ब्रूयाज्जपच्चाह्वासाहिते मण्डले  
 आनक्षत्रदर्शनादासीनेनेति ॥ ६ ॥

अथ मध्यन्दिने आपः पुनन्त्विति मन्त्राचमनमापः  
 पुनन्तु पृथिवीं पृथिवी पूता पुनातु माम् । पुनन्तु ब्रह्मणस्स-  
 तिर्ब्रह्म पूता पुनातु माम् । यदुच्छिष्टमभोज्यं च यद्वा दुश्चरितं  
 मम । सर्वं पुनन्तु मामापोऽसताञ्च प्रतिग्रहं स्वाहेत्यथाक्त-  
 णीयया हंसवत्या वा त्रिः सकृदार्घ्यमुत्क्षिप्योर्ध्वबाहुर्मुख  
 उदुत्यं जातवेदसं चित्रं देवानामिति सूक्ताभ्यामाभ्यां वा म-  
 न्त्राभ्यां यच्चतुरित्येकया वादित्यमुपस्थाय जपं प्राङ्मुख आ-  
 सीनो यथेष्टकालं कुर्यादित्येष मन्त्र्याविधिर्यास्यातः ॥ ७ ॥

अथास्य मन्त्राणामृषिदेवतच्छन्दांसि, प्रणवस्य ब्रह्मा पर-  
 मात्मा देवौ गायत्री, व्याहृतीनां सप्तानां विश्वामित्रजमदग्नि-  
 भरद्वाजगौतमात्रिवशिष्ठकश्यपाः प्रजापतिर्वा सर्वासामग्नि-  
 वायादित्यवृहस्पतिवरुणैन्द्रविश्वेदेवागायत्य, षिगनुष्टुबृहतीप-  
 ङ्क्तित्रिष्टुजगत्यस्त्रिसृणामाद्यानां सप्तस्थानां वा देवता प्र-  
 जापतिर्ब्रह्मती सावितरा विश्वामित्रः सविता गायत्रीशिरसः  
 प्रजापतिर्ब्रह्माग्निवायादित्या न यजुषि छन्दः । आपो हि  
 सिन्धुद्वीप अम्बरौषो वापं गायत्रं ह्यनुष्टुबन्तं पञ्चमी वर्द्धमाना  
 सप्तमी प्रतिष्ठा अन्त्ये हे सूर्यश्च ब्रह्मा सूर्यमन्यु, मन्युपतयः  
 प्रकृतिरापः पुनन्तु विश्वारापो हिष्ठा अग्निश्च रुद्रोऽग्निमन्यु,  
 मन्युपतयः प्रकृतिः ऋतं च माधुच्छन्दसोऽसमर्षणो भाववृत्त-  
 मानुष्टुभं जातवेदसे कश्यपो जातवेदा अग्निस्त्रिष्टुप तच्छ'योः  
 श्रुयुर्विश्वेदेवाः शंकरौ, नमो ब्रह्मणे प्रजापतिर्विश्वेदेवा जगती,

आकृष्टेन हिरण्यसूपः सविता त्रिष्टुप् ऋसः शुचिषहामदेवः  
सूर्यो जगत्युदुत्यं प्रस्कावः सूर्यो गायत्रमन्थासतसोऽनुष्टुभ-  
श्वित्रं देवानामिति कुत्सः सूर्योऽस्त्रष्टुप् तच्चतुर्वसिष्ठः सूर्यः  
पुरडणिक् देवतस्मरणमेव वा कुर्यादिवमन्यत्र व्याख्यातम्  
॥ ८ ॥

अथ स्नानविधिस्तथातर्मध्याह्ने च गृहस्थः कुर्यादेकतरत्र  
वा प्रातरैव ब्रह्मचारौ यतिस्त्रिषु सवनेषु द्विः त्रिर्वा यानप्रस्थ-  
स्तत् प्रातः सहगोमयेन कुर्यान्मृदा मध्यन्दिने सायं शुद्धाभि-  
रङ्गिर्न प्रातः स्नानात् प्राक् सन्यामुपासीत प्रातरुत्सृष्टं गोम-  
यमन्तरिक्षस्थं सङ्गृह्य भूमिष्ठं वीपर्यधश्च सत्यक्तं तीर्थमत्य  
धौतपादपाणिमुखं आचम्य सन्ध्योक्तवदात्माभ्युक्षणादि च  
कृत्वा हिराचम्य दर्भपाणिः संयतप्राणः कर्म सङ्कल्प्य गोमयं  
वौचित्यमादाय सव्ये पाणी कृत्वा व्याहृतिभिस्त्रेधा विभज्य  
दक्षिणं भागं प्रणवेन दिक्षु विक्षिप्यात्तरोत्तरं तीर्थं क्षिप्त्वा  
मध्यमं मानस्तोक इत्यृचाभिमन्त्र्य गन्धहारामित्यनया मूर्धा-  
दिसर्वाङ्गमालिष्य प्राञ्जलिर्वरुणं हिरण्यशृङ्गमिति द्वाभ्यामव-  
तेहेड इति द्वाभ्यां प्रसस्त्राजे वृहदचेति सूक्तैर्न प्रार्थ्य हिरण्यशृङ्गं  
वरुणं प्रपद्ये तीर्थं मे देहि याचितः । यन्मया भुक्तमसाधूनां  
पापेभ्यश्च प्रतिग्रहः । यन्मे मनसा वाचा कर्मणा वा दुष्कृतं  
कृतम् । तन्न इन्द्रो वरुणो वृहस्पतिः सविता च पुनस्तु पुनः  
पुनरित्यथ याः प्रवतो निवत उदत इत्येतया तीर्थमभिमृश्या-  
वगाह्य स्नातो हिराचम्य मार्जयेद्वयोर्यन्मध्वभिरित्यष्टाभिरा-  
पोहिष्ठेति च नवभिरथ तीर्थमङ्गुष्ठेनेमं मे गङ्गा इत्यृचा त्रिः  
प्रदक्षिणमालोक्य प्रकाशपृष्ठमग्नीं अघमर्षणसूक्तं त्रिरावर्त्य  
निमग्न्योन्मग्न्यादित्यमालोक्य द्वादशकृत्व चाङ्गुल्य पाणिभ्यां  
अङ्गुसुद्रया योनिमुद्रया वोदकमादाय मूर्ध्नि सुखे बाहोहरा

चात्मानङ्गायत्राभिषिच्य त्वन्नो अग्ने वरुणस्य विद्वानिति  
 द्वाभ्यान्तरत्समन्दोधायतीति च सूक्तेन पुनः स्नायान्मूर्ध्नि  
 चाभिषिञ्चेत्तद्विष्णोः परमम्पदमग्ने रक्षाणो अंहसो यत्कि-  
 ञ्च दं वरुणदैव्ये जने इत्येता जपेत्, स्तोतोऽभिसुखः सरित्सु  
 स्नायादन्यत्रादित्याभिसुखाऽथ साक्षताभिरद्भिः प्राङ्मुख उप-  
 वीती देवतीर्थेन व्याहृतिभिर्ऋक्समस्ताभिर्ब्रह्मादीन् देवान्  
 सकृत्सकृत्तर्पयित्वाथोदङ्मुखः निवीती सयवाभिरद्भिः प्राजा-  
 पत्येन तीर्थेन कृष्णद्वैपायनादीन् ऋषींस्ताभिर्याहृतिभिर्द्वि-  
 द्विस्तर्पयित्वाथ दक्षिणाभिसुखः प्राचीनावीती पितृतीर्थेन  
 सतिलाभिरद्भिर्ऋत्याहृतिभिरेव सोमः पितृमान् यमो अङ्गि-  
 रस्वानग्निस्वत्ताः कव्यवाहन इत्यादींस्त्रींस्त्रीस्तर्पयेदेतत् स्ना-  
 नाङ्गतर्पणमथ तीरमेत्य दक्षिणाभिसुखः प्राचीनावीती, ये के  
 चास्मत्कुले जाता अपुत्रा गोत्रिणो मृताः । ते मृहन्तु मया दत्तं  
 वस्त्रनिष्ठीडनोदकम् ॥ इति वस्त्रं निष्ठीड्य यज्ञोपवीत्यप उप-  
 सृश्य परिधानीयमभ्युक्ष्य परिधाय द्वितीयञ्चोत्तरीयं पर्युक्षितं  
 प्रावृत्य हिराचामेदथोक्तसन्ध्यामुपासीतेदं प्रातस्नानविधानम्  
 ॥ ८ ॥

अथ मध्यन्दिने तीर्थमेत्य धीतपाणिपादमुखो हिराचम्या-  
 यतप्राणः स्नानं सकृत्पय दर्भपवित्रपाणिः शुची देशे खनि-  
 त्रेण भूमिङ्गायत्रस्त्रेण खात्वोपरिसृष्टञ्चतुरङ्गुलमुहास्याध-  
 स्तामृदं तथा खात्वा गायत्रगदाय गत्तं मुहासितया मृदा  
 भरिपूर्य्य मृदसुपात्तां शुची देशे तीरे निधाय गायत्रा प्रोक्ष्य  
 तच्छिरसा त्रेधा विभज्यैकेन मूर्ध्नि आनाभेरपरेण चाधस्ता-  
 दङ्गमनुलिप्यामृत्स्नाप्य चालयित्वादित्यद्विरीक्ष्य तं ध्यायन्  
 स्नायादेतन्मृत्स्नानमाहुरथ तीरे हिराचम्य तृतीयमस्त्रेणा-  
 यत्र सव्ये पाथी कृत्वा व्याहृतिभिस्त्रेधा विभज्य दक्षिणभा-



गमस्त्रेण दिक्षु दंशसु विनिक्षिप्योत्तरस्तीर्थे क्षिप्त्वा तृतीयङ्गा-  
यत्नगाभिमन्त्रितमादित्याय दर्शयित्वा तेन मूर्ध्नि चापादात्  
गायत्र्या प्रणवेन वा सर्वाङ्गमनुलिप्य सुमित्रान आप ओषधय  
सन्त्विति सकृदङ्गिरात्मानमभिषिच्य दुर्मित्रगास्तस्मै सन्तु योऽ-  
स्मान्दंष्ट्रि यच्च वयन्दिषा इति मृच्छेषमङ्गिः चालयेदथ वरुण-  
प्रार्थना तर्पणान्तेनोक्तेन विधिना स्नायान्नास्मिन् प्राक् ब्रह्म-  
यज्ञतर्पणादस्त्रं निष्पीडयेदपुत्रादयो ह्यन्ते तर्प्या इत्येष स्नान-  
विधिस्तदेतदसम्भवेऽङ्गिरेव कुर्याद्गीमदिनादिषु च, न च गृहे  
मृदा स्नायान्न च शीतोदकेन शीतोष्णोदकेन गृहे स्नायान्म-  
न्त्रविधिं वर्जयेद्वह्निर्वा शुची देशे सर्वं पश्चात् कुर्यादिति ॥१०॥

अथाशक्तस्य मन्त्रस्नानं शुची देशे शुचिराचान्तः प्राणाना-  
यस्य दर्भपाणिः सथ्ये पाणावपः कृत्वा तिसृभिरापो हृष्टौ-  
याभिः पच्छः प्रणवपूर्वं दर्भोदकैर्मारजयेत् । पादयोर्मूर्ध्नि  
हृदये मूर्ध्नि हृदये पादयोर्हृदये पादयोर्मूर्ध्नि चाथार्धर्चशो  
मूर्ध्नि हृदये पादयोर्हृदये पादयोर्मूर्ध्नि चाथ ऋक्शो हृदये  
पादयोर्मूर्ध्नि चाथ त्वचेन मूर्ध्नीति मार्जयित्वा गायत्र्या दश-  
धाभिमन्त्रिता आपः प्रणवेन पीत्वा हिराचामेदेतन्मन्त्रस्ना-  
नम् ॥ ११ ॥

अथ वैश्वदेवो दिनस्य प्रारम्भो नात्र पाकयज्ञतन्त्रमग्नि-  
सौपासनं पचनं वा परिमसूह्य पर्युष्यायतनमलङ्कृत्य सिद्धं  
हविष्यमधित्रित्याङ्गिः प्रोक्ष्योदगुद्वास्याग्नेः प्रत्यक् दर्भेषु  
निधाय सर्पिषाभ्यस्य सथ्यं पाणितलं हृदये न्यस्य सकृदव-  
दानेन पाणिना जुहुयात् सोमाय वनस्पतय इत्येकाहुतिं  
द्विवाचारिभ्यो विश्वेभ्यो देवेभ्य इति सर्वभूतानां विशेषणं  
प्रजापतेरुक्तिरिष्यते प्रधानबलेरुदक् पुरुषवलिस्तदिदमन्ना-  
भावे तस्युत्सर्गदभिः कुर्यादिके चान्ते च परिसमुह्य पर्युषे-

देकेनाच तन्त्रमिति पर्युहनोक्षणे अपि न कुर्वन्ति केवलं  
 इत्योपतिष्ठन्ते विश्वेदेवाः सर्वे देवास्तद्देव्यमितीदं वैश्वदेवम्  
 ॥ १२ ॥

अथ स्वस्तिवाचनसृष्टिपूर्त्तेशु स्वस्वयनं वाचयेदित्याचार्यः  
 ऋद्धिर्विवाहान्ता अपत्यसंस्काराः प्रतिष्ठोद्यापने पूत्तं तत्-  
 कर्मण आद्यन्तयोः कुर्याच्छुचिः खलङ्गतो वाचयौत तथा-  
 भूते सन्ननि मङ्गलसम्भारमृत्तियुग्मान् ब्राह्मणान् प्रशस्ताना-  
 चारलक्षणसम्पन्नानघर्गादिभिरभ्यर्च्य दक्षिणया तोषयेदथ  
 प्राङ्मुखः प्रशस्ता दर्भपाणयस्तिष्ठे युस्तदक्षिणतो वाचयितो-  
 दङ्मुखः संस्कार्या वाचयितुर्दक्षिणपार्श्वमातिष्ठेयुरथ वाच-  
 यिता दर्भपाणिरपां पूर्णमुदकुम्भं स्वर्चितं सपल्लवमुखं धृत्वा  
 तिष्ठन् समाहितो मनः समाधीयतामिति ब्राह्मणान् ब्रूयात्  
 समाहितमनसः स्म इति ते ब्रूयुः प्रसीदन्तु भवन्त इति वाच-  
 यिता प्रसन्नाः स्म इतीतरेऽथ ते सर्वे सञ्चत्य शान्तिः पुष्टिः तुष्टि-  
 र्द्विरविघ्नमायुष्यमारोग्यं शिवं कर्म कर्मसमृद्धिर्धर्मसमृद्धिः  
 पुत्रसमृद्धिर्वेदसमृद्धिः शास्त्रसमृद्धिर्धनधान्यसमृद्धिरिष्टसमृद्धि-  
 रित्येतानि पञ्चदशतन्त्राण्युक्तानि तन्त्रान्ना कर्मदेवतां प्रीय-  
 तामिति ब्रूयुरथ वाचयिता पूर्ववत्तस्त्रिङ्गमन्त्रान् पठित्वा त्रि-  
 स्त्रिंशद्मन्त्राश्चस्वरैरो पुण्याहं भवन्तो ब्रुवन्तु स्वस्ति भवन्तो  
 ब्रुवन्तु ऋद्धिं भवन्तो ब्रुवन्त्विति ब्रूयात्तेऽपि तथा प्रत्येकं प्रति-  
 ब्रूयुरोमित्युध्यतामित्युद्धौ प्रतिब्रूयुरथ प्राङ्मुखमासीनं सामा-  
 त्यङ्कर्त्तारं ब्राह्मणाः सपल्लवदर्भपाणयः प्रत्यङ्मुखस्तिष्ठेयुः शा-  
 न्तिप्रवित्तलिङ्गाभिः ऋग्भिरभिषिञ्चेयुः पुरन्ध्रो नीराजनादि  
 कुर्युः ॥ १३ ॥

अथ होष्यन्धर्मे किञ्चिदुच्छ्रितासमाऽक्तविमा भूमि स्थण्डिल-  
 सुच्यते तदिधुमात्रवरं सर्वतो गोमयेन प्रदक्षिणमुपलिप्य

यन्निग्रयशकलं मूलैर्नोत्तिष्ठत्य शकलं प्रागग्रनिधाय स्थण्डिलम-  
 भ्युत्थ शकलमाग्नेयां निरस्याप उपसृशेत् एष आयतनसं-  
 स्कारस्तत्राग्निं व्याहृतिभिरभ्यात्मानं प्रतिष्ठाप्यान्वादधाति  
 कर्म सङ्कल्पपुरःसरं द्रव्यदेवताग्रहणाय हयोस्तिमृणां वा समि-  
 धमभ्याधानमन्वाधानमथेध्माबर्हिषी सन्नह्य दर्भैः प्रादेशमात्रै-  
 स्त्रिसन्धी त्रिवृतो रज्जू कुर्यात्पाणिभ्यां सव्योत्तराभ्यां पूर्वं वर्त्त-  
 येत्ततो दक्षिणोत्तराभ्यामन्तो प्रदक्षिणावृतं रज्जुं कुर्यादेत-  
 द्रज्जूकरणं, प्रथमां रज्जुमुदगग्रामास्तोय्यं प्रादेशमात्रं दर्भ-  
 मुष्टिं कृत्वा प्रागग्रान्तस्यानिधाय तथा बर्हिर्हिरावेष्टयित्वा  
 तन्मूलञ्च हिरावेष्ट्य तां प्रथमवेष्टनस्याधस्तादुन्नयेदेवं द्वितीय-  
 येधं सकृदावेष्ट्य सन्नह्येदरन्त्यायाम इध्मः पञ्चदशदारुकस्त-  
 दुपरि निदध्यादेतदिध्माबर्हिषोः सन्नहनमथ सोदकेन पाणि-  
 ना प्रागुदीच्या आरभ्य प्रदक्षिणमग्निन्त्रिः परिमसूह्य प्रादेश-  
 मात्रैर्दर्भैः प्रदक्षिणं प्राच्यादिषु प्रतिदिशमुदकमंस्थं परिस्तृ-  
 णीयादक्षिणोत्तरयोः सन्धिषु मूलाग्रैराच्छादयेत् राघिष्ठान्  
 वा दर्भांस्तयोस्तृणीयादुत्तरतः पात्रासादनाय दक्षिणतो  
 ब्रह्मासनाय कांसिद्दर्भानास्तूर्याग्निं पर्युक्षेदेषोऽग्निसंस्कारो-  
 ऽथ तेषु दर्भेषु पात्राणि न्यग्विलानि हृन्धं प्रागग्रमुदगपवर्गं  
 प्रयुनक्ति प्रोक्षणपात्रसुवो चममाज्यपात्रे इध्माबर्हिषीत्या-  
 ज्यहोमेषु तथा चरुस्थालीप्रोक्षणपात्रे दर्वीसुवो चमसाज्य-  
 पात्रे इध्माबर्हिषी चेति दर्विहोमेषु प्रोक्षणपात्रमुहृत्य पवि-  
 त्रमन्तर्धायाप आसिष्य तूष्णीं ताः पवित्राभ्यान्त्रिरुत्पूय पात्रा-  
 ण्युत्तानानि कृत्वेषु विस्रस्य पात्राणि ताभिरद्भिर्युगपत् त्रिः  
 प्रोक्षेदेतत् पात्रासादनम् ॥ १४ ॥

अथ चमसं प्रत्यगग्नेर्निधाय ते पवित्रेऽन्तर्धायाद्भिः पूर-  
 यित्वा गन्धादिं प्रक्षिप्य दक्षिणोत्तराभ्यां पाणिभ्यां नासिका-

न्तमुद्धृत्योत्तरतोऽग्नेर्दर्मेषु निधाय दर्भः प्रच्छादयेदेतत् प्रणी-  
ताप्रणयनमथ ते एव पवित्रे प्राग्ग्नेः आज्यपात्रेऽन्तर्धाया-  
ज्यमासिच्य बहिः परिस्तरणादङ्गारानुदगपोह्य तेष्वज्यम-  
धित्रित्योत्स्रुकेनावज्वालय दर्भाग्रे प्रच्छिद्य प्रोच्छाज्ये प्रास्य  
ज्वलता तेनैत्रोत्स्रुकेनाज्यन्तिः परिहृत्योत्स्रुकेन्निरस्याप उप-  
सृश्याज्यङ्गर्षन्निवोदगुहास्योङ्गारानतिसृज्याज्यमुत्पूय पवित्रे  
प्रोच्छाग्नी प्रास्याप उपसृशेदेष आज्यसंस्कारोऽथ बहिरात्म-  
नोऽग्रे प्रागग्रमास्तीर्य तत्राज्यमासाद्य सहदर्भैर्दर्वीसुवावादा-  
याग्नी प्रताप्य दर्वीं निधाय सुवं सव्येन धारयन्दक्षिणेन  
पाणिना दर्भाग्रैर्विलं प्रागारभ्य प्रादक्षिण्यं प्रागपवर्गन्तिः  
परिसृज्य तैरेव बिलपृष्ठमभ्यात्मन्तिः संसृज्याथ पृष्ठादारभ्य  
यावदुपरिविलन्दण्डं दर्भसूलैस्त्रिः संसृज्य सुवं प्रोच्य प्रता-  
प्योदगाज्याहृत्विथामायोदकसृष्टैस्त्रैरेव दर्भैरेवं दर्वीं च  
संस्कृत्य सुवाद्दण्डनिधाय दर्भाः प्रोच्छाग्नी प्रहरिदेषसुक्  
स्रुवसंमार्गः ॥ ११ ॥

अथ ब्रह्मास्ति चेत् क्रियेत, स प्राक् प्रणीताप्रणयनात्मम-  
स्तपाण्डुङ्गो भूत्वाग्रेणाग्निं परीत्य दक्षिणत आस्तीर्णेषु  
दर्भेषु निरस्तः परावसुरिति तृणमङ्गुष्ठोपकनिष्ठाभ्यां नैऋ-  
त्यान्निरस्याप उपसृश्येदमहमर्वावसोः सदनं सीदामीत्युद-  
ङ्गुखं उपविश्य हृत्स्यतिर्ब्रह्मा ब्रह्मसदनम् आशिश्यते हृत्स्यते  
यज्ञङ्गोपायेति मन्त्रं ब्रह्मा जपेदपां प्रणयने ब्रह्मत्रपः प्रणी-  
थामीत्यतिसृष्टः ॐ भूर्भुवः स्वर्हृत्स्यतिप्रसृत इति जपित्वा  
प्रणयेदतिसृजेत्सर्वदा च यज्ञमना भवेदेके नेच्छन्ति निरसन-  
मुपवेशनं जपः प्रायश्चित्तज्ञानः संस्थाजपेनोपस्थानश्चेति पञ्च-  
कर्माणि ब्रह्मणः ॥ १६ ॥

अथ पार्वणस्थालीपाकस्तस्य पौर्णमास्यामारभ्योऽस्ति ॥

ग्नौषोमौ पौर्णमास्यान्देवते अग्निरिन्द्राग्नी चामावास्यायां  
 देवते अपः प्रणीय शूर्पं व्रीहौन्निरूप्य प्रोक्ष्य प्राग्धीवमुत्तर-  
 लोमकृष्णाजिनमास्तीर्य तत्रोलूखलं निधाय तानवहृत्य  
 तण्डुलांस्त्रिः फलीकृतांस्त्रिः प्रक्षाल्य अपयेद्यदि सहस्रपये-  
 च्चरं विहृत्येदममुष्मा इदममुष्मा इत्यभिमृशेत् स्त्रिष्टकृतं  
 द्विरूपरिष्टादभिघारयेत् पञ्चावती द्वावती पुरस्तादवद्ये-  
 दिधरञ्जु विस्रस्याग्नौ प्रास्यायाश्चाग्नेस्यतो देवा इदं  
 विष्णुरित्यन्ताभिव्याहृतिभिश्च जुहुयादेताः सर्वाः प्राय-  
 श्चित्ताहुतयः एता ब्रह्मणा कर्त्तव्याः परोत्य प्रत्यगुदीच्या-  
 मवस्थाय जुहुयादथ बर्हिषि पूर्णपात्रं निनीय ताभि-  
 रङ्गिरापो अस्मान्मातरः शुन्धयन्त्विदमापः प्रवहर्तव्यं ताभ्यां  
 सुमित्रा न आप ओषधयः सन्त्वित्येतेन चात्मानं शिरसि  
 मार्जयेत्संस्कार्यमपि संस्कारकर्मस्वथाग्निहोमञ्च न इति  
 संख्याजपेनोपतिष्ठते ततो ब्रह्मा चाथ कर्त्ताग्नेः परिसमूहन-  
 पर्युक्षणे कुर्यादेतत्तन्त्रमन्थेषामस्थालीपाकवत् सुकृतकर्मम-  
 न्तान् जुहुयात् ॥ १७ ॥

अथ नित्यमौपासनन्तस्य सायमारम्भोऽनस्तमित आदित्ये  
 सायमग्नेः प्रादुष्करणमनुदितं प्रातः प्रदोषान्तः सायं होम-  
 कालः सङ्गवान्तः प्रातर्नात्र तन्त्रमिथ्यतऽग्निं परिसमूह्य परि-  
 स्तीर्य पर्युक्ष्य हौम्यमपक्वमुल्लुकेनावज्वालय तेनैव त्रिः परि-  
 च्छत्योल्न कन्निरस्येत् पक्वमुदगङ्गारेष्वधिश्रित्य प्रोक्ष्योदगुहास्य  
 तानङ्गारानतिमृजेदेष हौम्यसंस्कारः, पथोदधिसर्पिर्पयवागूरो-  
 दनस्तण्डुलाः सोमस्तैलमापो व्रीहयो यवास्तिला इति हौ-  
 म्यानि, तण्डुला नीवारश्यामाकयावलाना व्रीहिशालियवगो-  
 धूमप्रियङ्गवः स्वरूपेणातिहोम्यास्तिलास्वरूपेणैव शतञ्चतुः-  
 षष्टिर्षाहुतिः व्रीहियवानान्तदर्धन्तिलानान्तदर्धं सर्पिस्तैलं

च तिलञ्च तिलातसौकुसुम्भानां येन प्रथमामेतां जुहुयात्तेनैव  
द्वितीयां जुहुयाद्येनैव सायं जुहुयात्तेनैव प्रातः सायं प्रातर्होमौ  
सायं वा समस्येन्नतु प्रातः सायं होमौ ॥ १८ ॥

अथ पुनराधानमनुगतेऽग्निं शिष्टागारादानीयोक्तवदुप-  
समाधाय परिममूह्य परिस्तीर्य पर्युक्ष्याज्यमुत्पूयायाश्चाग्नि  
इत्येकामाज्याहुतिं हुत्वा यथापूर्वं परिचरेदेवमाहादशरात्रा-  
दत ऊर्ध्वं विवाहगृहप्रवेशहोमाभ्यामेकतन्त्राभ्यामादध्यात्  
तत्र विवाहाज्याहुतयो लाजाहुतयो गृहप्रवेशाज्याहुतयो हृद-  
याञ्जनञ्च भवति कर्त्तव्यं लाजानावपत्येतत्पुनराधानन्नित्यहो-  
ममतीत्य मनस्वत्या चतुर्गृहीतं जुहुयादाहादशरात्रादूर्ध्वं पुन-  
राधानमेव कुर्यात् ॥ १९ ॥

अथानेकभार्यस्य यदि पूर्वगृह्याग्नाविवानन्तरो विवाहः  
स्यात्तेनैव सा तस्य सह प्रथमया धर्माग्निभागिनी भवति,  
यदि तु लौकिके परिणये तं पृथक्त्वेन परिगृह्य पूर्वशैकी-  
कुर्यात्तौ पृथगुपसमाधाय पूर्वस्मिन् पूर्वया पत्न्यान्वारब्धो-  
ऽग्निमीले पुरोहितमिति सूक्तेन प्रत्यृचं हुत्वोपस्थायायन्ते  
योनिर्ऋत्विय इति तं समिधमारोप्य प्रत्यवरोहेति द्वितीये  
वरो ह्याज्यभागान्तं कृत्वोभाभ्यामन्वारब्धोऽग्निमीले जुहुया-  
दाग्निनाग्निः समिध्यते त्वं ह्यग्ने अग्निना पाहि नो अन्न  
एकयेति तिसृभिरस्तीदमधिमन्यनमिति च तिसृभिरथैनं परि-  
चरेन्मृतामनेन संस्कृत्यान्यया पुनरादध्यादथ वाग्निं विभज्य  
तद्वागेन संस्कुर्व्याहृत्हीनामप्येवमेवाग्नियोजनङ्कुर्याद्दोमिथुनं  
दक्षिणा ॥ २० ॥

अथ कन्यावरणं कन्यां परिणेष्यमाणो द्वौ चत्वारोऽष्टौ  
वरपितुराप्तात् प्रशस्ताकारकर्मणो नृक्षरा ऋजवः सन्तु पत्या  
इति प्रहिण्यंतादेतावतीभिः पुरन्ध्रीभिः सहितामङ्गलगीत-

तूर्याभ्याङ्गन्यागृहमेत्य शुभे पीठासने प्राङ्मुखानीनाया दाह-  
 ज्ञातिवान्धवोपेतायाः कन्यायाः पाणी फलं प्रदाय कन्यावरण-  
 काले वृणीरन्नासीनाः प्रत्यङ्मुखं वसिष्ठगोतीङ्गवायामुथ्य प्रपौ-  
 चायामुथ्य पौत्रायामुथ्य पुत्राय श्रुतशीलनाम्ने वराय वत्सगो-  
 षोङ्गवाममुथ्य प्रपौत्रीममुथ्य पौत्रीममुथ्य पुत्रीं सुशीलानान्त्रीं  
 इमाङ्गन्याभार्यात्वाय वृणीमह इति ब्रूयुरथ दाता भार्या-  
 ज्ञातिबन्धुसमेतो यथोक्तमनूद्य वृणीध्वमिति ब्रूयादेवं त्रिः  
 प्रयुज्य दाता प्रदास्यामीति चोच्चैस्त्रिर्ब्रूयादथ ब्राह्मणा उक्तस्व-  
 स्ययनाः शिवा आपः सन्तु सौमनस्यमस्वक्षतं त्रारिष्टं चास्तु  
 दोर्घमायुः श्रेयः शान्तिः पुष्टिस्तुष्टिश्चास्त्वित्युक्त्वैतदहः सत्यम-  
 स्त्विति अनूद्य समानीत्र व्याकूतः प्रसुग्मन्ताधियः सानस्य  
 सक्षणौत्यताः पठेयुः पुरन्ध्रः कन्यायै कल्याणान् कुलधर्माचा-  
 रान् कुर्युः ॥ २१ ॥

अथोपयमनं लक्षण्यो वरो लक्षण्यतीं कन्यां यवीयसीम-  
 सपिण्डामसगोत्रजामविरुद्धसम्बन्धामुपयच्छेत् पिढतः सप्तपुरुषं  
 सापिण्डम्याढतः पञ्चपुरुषं भृगुवत्साङ्गिरसश्च प्रवरं च एकर्षि-  
 योगे सगोत्रा एकर्षियोग इतरे दम्पत्योर्मिथः पिढमाढसाम्य-  
 विरुद्धः सम्बन्धो यथा भार्यास्वसुर्दुहिता पिढव्यपत्न्याः स्वमा  
 चेति केचिन्माढगात्रतां च वज्रयित्वा तदपत्यमसगोत्रं स्था-  
 दिति सुस्नातोऽलङ्कृतो वरः स्वस्तिं वाचयित्वा महितः स्वर्चितै-  
 ब्राह्मणैः पुरन्ध्रीभिर्ज्ञातिवान्धवैः पदातिभिर्मङ्गलगीततूर्यघो-  
 षाभ्यां सम्बन्धिनो गृहमेत्य चतुष्पदे सोत्तरच्छदे हरितदर्भा-  
 स्तीर्णे भद्रपीठे प्राङ्मुख उपवेश्य तस्य पुरस्तात् प्रत्यङ्मुखीं  
 भद्रपीठासौनां सुस्नातामलङ्कृतामहतवाससं सग्विणीं कन्यां  
 पुरस्त्य दाता सामात्य उपविशेद्धरं विधिवदभ्यर्धयेदथ दक्षि-  
 षतः पुरोधा उदङ्मुख उपविश्य मध्ये प्रागघोदगग्रान्द-

'र्भानास्तीर्य' तैजसमपां पूर्णं कलशत्रिधाय त्रीहियवा-  
 नोप्य गन्धादिभिरलङ्कृत्य दूर्वापङ्क्तवैर्मुखमवस्तीर्याप्लिङ्गाभि-  
 ऋग्भिरभिमन्त्र्य ताभिरङ्गिः प्रयोजयेदथ दाता  
 पुण्याहादीनि वाचयित्वा शिवा आपः सन्तु सौम-  
 नस्यमस्त्वत्तच्चारिष्टञ्चास्तु दीर्घमायुरस्तु शान्तिः पुष्टि-  
 स्तुष्टिञ्चास्तु तिथिकरणमुहूर्त्तनक्षत्रसम्पदास्त्वित्युक्त्वा भार्या-  
 दिसमेतः कन्यां प्रतिगृह्य वत्सगोत्रोत्पन्नाममुष्य प्रपौत्रीममुष्य  
 पौत्रीममुष्य पुत्रीं सुशीलानाम्नीमिमां कन्यां वसिष्ठगोत्रो-  
 ज्जवायामुष्य प्रपौत्रायामुष्य पौत्रायामुष्य पुत्राय श्युतशीलना-  
 म्नेऽस्मै वराय सम्प्रददे कन्यां प्रतिगृह्णातु भवानिति ब्रुवन्  
 वरस्य पाणी हिरण्यमुपधाय कलशोदकधारामासिञ्चेत् मनसा  
 प्रजापतिः प्रीयतामिति ब्रूयादथ गिरसि पुण्याहाशिषो वाच-  
 यित्वा दक्षिणेऽसे कन्यामभिमृश्य क इदङ्गस्मा अदात्कामः  
 कामायादात्कामो दाता कामः प्रतिग्रहीता कामं समुद्रमा-  
 विश कामिन त्वा प्रतिगृह्णामि कामैतत्ते वृष्टिरसि द्यौस्त्वा-  
 ददातु पृथिवी प्रतिगृह्णात्विति जपित्वा प्रजापतिमनुस्मृत्य  
 धर्मप्रजासिद्धयर्थं कन्यां प्रतिगृह्णामीति ब्रूयादेवं त्रिः प्रयुज्य  
 पुरोधा दाढवरौ प्रति ऋतस्य हि शुरुधः सन्ति पूर्वैरिति  
 तिस्रो जपित्वैतद्दः सत्यसमृद्धमस्त्विति ब्रूयात् ॥ २२ ॥

अथानयोनिरीक्षणं स्वलङ्कृते वैश्वानि मङ्गलगीततूर्य्यानि-  
 र्घेषे पूर्वापरावरान्यच्छ्रितौ हस्तान्तरालौ शुक्लतण्डुलराशौ  
 कृत्वा मध्ये स्वस्तिकाऽन्तरस्कारिणीं धारयेयुरथ पूर्वस्मिन्नाशौ  
 प्रत्यङ्मुखौ गुड़जीरकपाणिं कन्यां स्थापयेयुरपस्मिन् प्राङ्मुखं  
 तथाभूतं वरं तौ मनसेष्टदेवतां ध्यायन्तौ तिष्ठन्तौ ब्राह्मणाः  
 सूर्यस्सूक्तं पठेयुः पुरन्ध्रौ मङ्गलगीतानि कुर्वुरथ ज्योति-  
 र्विदादिष्टे काले प्रविष्टे सद्यस्तिरस्कारिणीमुदगपसार्य कन्या-



वरौ परस्परगुडजीरकानवकिरतः परस्परत्रिरीक्षेयातामभ्रा-  
ह्मोमिति तामौक्षमाणो अपत्यघोरचक्षुरपतिघ्नो धीति तथे-  
क्षमाणोऽथास्या भ्रुवोर्मध्यन्दर्भाद्येण परिमृष्य दर्भन्निरस्याप  
उपसृशेदथ ब्राह्मणा बान्धवाः पुरन्ध्रस्तौ आशीर्भिरभिन-  
न्दयेयुः ॥ २३ ॥

अथानयोर्दार्ढ्यतारोपणन्तैजसेन पात्रेण क्षीरमानीय  
घृतमासिचान्येनार्द्राक्षततण्डुलानथ तथास्थितयोर्बधूवर-  
योर्बर्धनक्रमेत् कारयेयुरमृतं क्षीरमायुष्टं तमरिष्टरक्षता  
अप एतेषामारोपणमिथ्यते वरः प्रक्षालितपाणिर्बध्वाः प्रक्ष-  
लितेऽञ्जली क्षीरघृतं पाणिना द्विरुपस्तीर्य द्विस्तण्डुलान-  
ञ्जलिना वपति यथा पूर्यते ततो द्विरुपरिष्टादभिघारयत्येवं  
वराञ्जलावन्यस्तण्डुलापूरणङ्कुर्याद्दाता तयोर्ञ्जल्योर्हिरण्य-  
मवदध्यात्यथ वरः कन्याञ्जली स्वाञ्जलिन्धारयेद्दाता कन्यां  
धारयतु दक्षिणाः पान्तु बहुधेयञ्चास्तु पुण्यं वर्धतां  
शान्तिः पुष्टिस्तुष्टिश्चास्तु तिथिकरणमुहूर्तनक्षत्रसम्पदस्त्वि-  
त्युक्त्वा कन्यामुत्क्षिप्य तदञ्जल्यक्षतान्वरमूर्धारोपयेद्दरोऽपि  
तन्मूर्ध्नि स्वाञ्जल्यक्षतानारोपयेदेवन्निर्बधूपूर्वं वराञ्जली बधू-  
स्तण्डुलपूरणं कुर्यात्तदञ्जलावन्योऽथ समारोपणं कारयेदिदानीं  
दाता वराय गोभूमिदासीयानशयनमन्नादिकमनुदानन्द्या-  
दथ पुरोधाः कांस्येपय आसिच्योडुम्बर्यार्क्षया शाखया सपला-  
शया सहिरण्यपवित्रया सदूर्वापवित्रयाभिषिञ्चेदलिङ्गाभि-  
र्ऋग्भिरथ बधूवरौ स्वशेखरपुष्यं क्षीरघृतेनाप्लाव्य परस्परति-  
लकङ्कृतः कण्ठे सजञ्चामुञ्चतः कौतुकसूत्रञ्च करे बध्नीयाता-  
मथ पुरोधास्तयोरुत्तरीयान्तयोः पञ्चपूगफलानि विवाहव्रत-  
रक्षिणङ्गणाधिपमनुष्मृत्य गणानाख्या गणपतिं हवामह इत्या-  
नून इन्द्रमुन्तमिति च बधूवरयोरुत्तरीयान्तौ च नीललोहितं

भवतीति बध्नीयादथ दाता सभाय्यां हृदाः पुरन्ध्र्यो ज्ञातिबान्धवाश्च क्रमादाशीर्भिरार्द्राक्षतारोपणं कुर्युः ॥ २४ ॥

अथर्तुमत्याः प्राजापत्यसृती प्रथमे अनुकूलेऽहनि सुज्ञात-  
यान्नारन्ध्रः प्राजापत्यस्य स्थालीपाकस्य हृत्वैता आज्याहुती-  
र्जुहुयाद्विष्णुर्योनिमिति तिस्रो नेजमेषोत तिस्रः प्रजापतेन  
त्वदित्येकाघातो मूर्ध्निपनः शोशुच दधामत्याभसृश्य याः  
फलनीर्या अफला इति जपित्वा बधेनदस्युं प्राह्मिचातयस्वेति  
षड्भिरग्निस्तुवे स्रवस्तमामात द्वाभ्यामग्निमुपस्थाय सूर्यो नो  
दिवस्यात्विति सूक्तेनादित्यमुपतिष्ठेत । अथ गर्भलभनसृता-  
वनुकूलायान्निशिं स्वलङ्कृतं सुगन्धवासितं वेश्मानं तथाभूते  
पर्यङ्कशयने सुज्ञातामलङ्कृतं शुक्लवसनां सग्विणीभार्यां स्वय-  
न्तथाभूतः प्रवेश्य दूर्वा पिष्ट्वा अश्वगन्धा वा सूक्ष्मेण वाससा  
संगृह्योदीर्घातः पतिवतीति द्वाभ्यां स्वाहाकारान्ताभ्यामुभयो-  
र्नासाबिलयोर्निषिच्य संवेश्य गन्धर्वस्य विश्वावसोर्मुखमसीत्य-  
पस्थमभिसृश्य विष्णुर्योनिङ्कल्पयत्विति द्वाभ्यां विहृत्य यो  
गर्भमोषधीनामहङ्गर्भमदधामोषधीष्विति जपित्वोपगच्छेत्  
प्राणैते रेतो दधाम्यसावित्यनुप्राख्यायथा भूमिरग्निगर्भा यथा  
द्यौरिन्द्रेण गर्भिणी वायुर्यथा दिशाङ्गर्भ एवन्ते गर्भदधाम्य-  
साविति हृदयमभिसृशेद्वैक उपगमने मन्त्रविधिमिच्छन्ति  
नह्यनेन किञ्चित् संस्कृत इति त शोषधीभिर्निषेकं कृत्वो-  
पगच्छन्ति ॥ २५ ॥

अथ जातकर्म पुत्रे जाते पुरान्धैरालम्बादग्निरिन्द्रः प्रजा-  
पतिर्विश्वेदेवा ब्रह्मेत्यनादेशदेवता हुत्वा प्राक् स्विष्टकृतः  
सर्पिर्मधुप्राशनादि कुर्यादिवन्निष्क्रमणं चतुर्थे मास्रापूर्यमाण-  
प्रक्षे स्वस्ति वाचयित्वा स्विष्टकृतः प्राक् सुज्ञातालङ्कृतं कुमार-  
मादाय सहभाय्यांज्ञातिबान्धवैः पुरन्ध्रीभिश्च मङ्गलतूर्यनिर्घो-

षेण गृहान्निष्कम्य देवतायतनमित्य देवतासुपहारेणाभ्यर्चा-  
यिषो वाचयित्वायतनं प्रदक्षिणीकृत्य गृहमेयात्सम्बन्धिनो वा  
गृहक्रीत्वा नयेदेवमन्नप्राशनादायपीच्छायामनादिष्टदेवता  
यष्टव्याः ॥ २६ ॥

इत्याश्वलायनगृह्यपरिशिष्टे प्रथमोऽध्यायः ॥

### द्वितीयोऽध्यायः ।

अथ ग्रहयज्ञश्चैत्ययज्ञश्चैत्यमुपयाचितमुच्यते तत्र भवाः  
शान्तिपुष्टिदा देवताश्चैत्याः शान्तिश्च खलु पुष्टिं च सर्वे ग्रहाः  
समुपयाचन्ते ततश्चैत्या आदित्य इन्दुरङ्गारकः सौम्यो गुरुर्भा-  
र्गवः शनैश्चरो राहुः केतुरिति नवग्रहास्ते हि स्वस्वगत्या जगद-  
भिगृह्णन्ति तानुदगयनादिषु पुण्यकालेषु यजेत शान्तये सद्य  
उज्ज्वलेषु माङ्गल्यादिष्वाभ्युदयिकं करिष्यमाणो ग्रहयज्ञं कुर्या-  
दनाभ्युदयिकं हि शान्तिकर्म यदि तदानुकूल्यकामः कामं  
प्रागभ्युदयात्सप्ताहान्तरितात् कुर्यात्तं दशपराहुतीः स्वयमेकः  
कुर्याद्दूर्ध्वेमापञ्चशतञ्चत्वार ष्ट्विजः स्युराशतं वरमष्टौ नवम  
आचार्यः स्वयमेव वा यदि स्वयमाचार्यः स्यात्तद्भागं कल्पविदे  
दद्यात्तान्विधिवद्द्वरयित्वाह्वयेदाचार्यं आदित्याय जुहुयादित-  
रेभ्य इतरे पूर्वोत्तरतन्त्रमाचार्यः कुर्यात्तदितरेभ्योऽन्वारमे-  
हन् ॥ १ ॥

अथास्य सभाराहस्तमात्रावरञ्चतुरस्रकुण्डं स्थण्डिलं वा  
संस्कृत्य तत ईशान्यां कुण्डवदायताश्चतुरस्राश्चतुरस्रद्व्यङ्गुलो-  
ष्कृतां विस्तृतान्निभूमिकां ग्रहवेदिं कुर्यात्तस्याश्च शूलब्रीहि-  
तण्डुलैः सकर्णिकमष्टदलं अम्बुजमुल्लिख्य कर्णिकायान्दलेषु च  
यथास्थानं ग्रहपीठानि स्थापयेदुदीच्यां धान्यपीठे तैजसं मृ-  
क्ष्मयं वा नवमनुलिप्तालङ्कृतं शुभमभिषेककुम्भविधाय प्रसुव

• आपो महिमानमित्यू चाग्निः पूरयित्वा पञ्चगव्यानि पञ्चासृतानि  
नवपर्वतधातून् नवपवित्रमृदो नवरत्नानि प्रक्षिप्य दूर्वापल्लवै-  
र्मुखमाच्छाद्य वस्त्रयुग्मे न वेष्टयित्वा समुद्रादीनि पुष्यतीर्था-  
न्यावाह्य कुशमभिमृश्याप्लिङ्गा वारुणीः पावमानीश्च जपेत्  
॥ २ ॥

अथार्चनाङ्गानि ताम्रं स्फाटिकं रक्तचन्दनं कुङ्कुमं सुवर्ण-  
न्तदेव रजतं लोहं सीसकं कांस्यमिति नवप्रतिमाद्रव्याणि,  
सुवर्णमेकमेव वा सर्वेषां, रक्तचन्दनं मलयजो देवदारुः कुङ्कुमो  
मनःशिला शङ्खपिष्टन्तिलपिष्टं केतकीरजः कस्तूरीति नवानु-  
लेपनानि, मलयज एक एव वा सर्वेषां, रक्तपद्मं कुमुदं रक्तक-  
रवीरं पाटलं चम्पकं कुन्दमिन्दीवरं कृष्णधुस्तूरन्तश्चित्रवर्ण-  
मिति नवपुष्पाणि, रक्तकरवीरमेकमेव वा, पुष्पवर्णा अक्षता  
अहतवस्त्रयुग्मानि च, कन्दरमयूरशिखा दशाङ्गसर्जरसा विल्व-  
फलं श्रीवासं कृष्णागुरु जटामांसी मधुकमिति नवधूपाः,  
गुग्गुलुरेक एव वा, सर्पिषा दीपः तिलतैलेन वा, हविष्यान्नं  
पायसं पलान्नं गुडान्नं क्षीरोदनो दध्नीदनः कसरान्नमापान्न-  
श्चित्वान्नमिति नवोपहाराः, त्रिवृदन्नमेकमेव वा, माणिक्यं  
सौक्तिकं प्रवालो मरकतं पुष्परामो वज्रो नीलो गोमेदिकं वैदुर्यं  
इति नवरत्नान्येकमेव वा माणिक्यं, अर्कः पालाशः खदिरोऽ-  
पामार्गोऽश्वत्थोऽडुम्बरः शमी दूर्वाः कुशा इति समिधः, सर्वेषां  
मालाश्र एक एव वा ॥ ३ ॥

अथार्चनमाचार्यः प्राञ्जु ख उपविश्य समाहितः पुष्पाह्वादि  
वार्चयित्वा कर्म सङ्कल्प्य अहवेदिपद्मपीठेषु यथास्थानमुखीं  
अहप्रतिमां स्थापयित्वा दक्षिणवामयोरधिदेवताप्रत्यधिदेवते  
तदभिमुखौ स्थापयेत् तदभावे पुष्पाक्षतादिष्वावाहयेदग्नि-  
रापः पृथिवी विष्णुरिन्द्र इन्द्राणी प्रजापतिः सर्पा ब्रह्मा च

क्रमेण ग्रहाणामधिदेवताः, ईश्वर उमा स्कन्दः पुरुषो ब्रह्मेन्द्रो  
यमः कालखित्तगुप्त इति प्रत्यधिदेवताः, गणपतिं दुर्गां चैत्रा-  
धिपतिं वायुमाकाशमश्विनौ कर्मसाद्गुण्यदेवता इमा यथा  
प्रत्यक् निवेश्य प्राच्यादिष्विन्द्रादिलोकपालान् क्रतुरक्षिताना-  
वाहयेत् पुष्याञ्जलिप्रयोगिणावाहनमन्त्रैर्नमोऽन्तेरावाह्य ना-  
मभिः क्रमेण दीपान्तानुपचारानर्पयेत् ॥ ४ ॥

अथावाहनमन्त्राः प्रणवमुच्चार्य भगवन्नादित्य ग्रहाधिपते  
काश्यपगोत्र कलिङ्गदेशेश्वर जवापुष्पोपमाङ्गद्युते द्विभुज पद्मा-  
भयहस्त सिन्दूरवर्णाम्बरमाख्यानुलेपन ज्वलन्मणिक्वखचित-  
सर्वाङ्गाभरण भास्कर तेजोनिधे त्रिलोकप्रकाशक त्रिदेवताम-  
यमूर्त्ते नमस्ते सन्नद्धारुणध्वजपताकीपशोभितेन सप्ताश्वरथ-  
याहनेन मेरुं प्रदक्षिणीकुर्वन् आगच्छाग्निरुद्राभ्यां सह पद्म-  
कर्णिकायां ताम्रप्रतिमां प्राङ्मुखीं वर्चुलपीठेऽधितिष्ठ पूजार्थं  
त्वामावाहयामि । भगवन् सोम द्विजाधिपते सुधामयशरीरा-  
त्रेयगोत्र यामुनदेशेश्वर गोक्षीरधवलङ्गकान्ते द्विभुजगदावर-  
दानाङ्कित शुक्लाम्बरमाख्यानुलेपनसर्वाङ्गामुक्तमौक्तिकाभरणर-  
मणीयसर्वलोकाप्यायक देवतास्वाद्यमूर्त्ते नमस्ते सन्नद्धपीत-  
ध्वजपताकीपशोभितेन दशश्वेताश्वरथवाहनेन मेरुं प्रदक्षि-  
णीकुर्वन् आगच्छाङ्गिरमया च सह पद्माग्नेयदलमध्ये स्फटि-  
कप्रतिमां प्रत्यङ्मुखीं चतुरस्रपीठेऽधितिष्ठ पूजार्थं त्वामावाह-  
यामि । भगवन् अङ्गारकान्याकृते भारद्वाजगोत्रावन्तिदेशेश्वर  
व्वालापुष्पोपमाङ्गद्युते चतुर्भुज शक्तिशूलगदाखड्गधारिन् रक्ता-  
म्बरमाख्यानुलेपन प्रवालाभरणभूषितसर्वाङ्ग दुर्धरालोकदीप्ते  
नमस्ते सन्नद्धरक्तध्वजपताकीपशोभितेन रक्तमेघरथवाहनेन  
मेरुं प्रदक्षिणीकुर्वन्नागच्छ भूमिस्कन्दाभ्यां सह पद्मदक्षिण-  
दक्षमध्ये रक्तचन्दनप्रतिमां दक्षिणामुखीं त्रिकोणपीठेऽधितिष्ठ

पूजार्थं त्वामावाहयामि । भगवन् सौम्य सौम्याकृते सर्वज्ञान-  
मयात्रिगोत्र मगधदेशेश्वर कुङ्कुमवर्णाङ्गद्युते चतुर्भुज खड्गखेट-  
कगदावरदानाङ्कित पीताम्बरमाल्यानुलेपन मरकताभरणा-  
लङ्कितसर्वाङ्गविद्वद्धमते नमस्ते सन्नद्धपीतध्वजपताकोपशोभि-  
तेन चतुःसिंहरथवाहनेन मेरुं प्रदक्षिणीकुर्वन्नागच्छ विष्णुपुत्र-  
षाभ्यां सह पद्मे शानदलमध्ये सुवर्णप्रतिमासुदङ्मुखीं बाणा-  
कारपीठेऽधितिष्ठ पूजार्थं त्वामावाहयामि । भगवन् बृहस्पते  
समस्तदेवताचार्य्याङ्गिरसगोत्र सिन्धुदेशेश्वर तप्तसुवर्णसदृशाङ्ग-  
दीप्ते चतुर्भुज कमण्डल्वक्षसूत्रवरदानाङ्कित पीताम्बरमाल्या-  
नुलेपन पुष्परामयाभरणरमणीयसमस्तविद्याधिपते नमस्ते  
सन्नद्धपीतध्वजपताकोपशोभितेन पीताम्बरथवाहनेन मेरुं  
प्रदक्षिणीकुर्वन्नागच्छेन्द्रब्रह्माभ्यां सह पद्मोत्तरदलमध्ये सुवर्ण-  
प्रतिमां उदङ्मुखीं दीर्घचतुरस्रपीठेऽधितिष्ठ पूजार्थं त्वामावा-  
हयामि । भगवन् भार्गव समस्तदैत्यगुरो भार्गवगोत्र भोजकट-  
देशेश्वर रजतोक्त्वलाङ्गकान्ते चतुर्भुज दण्डकमण्डल्वक्षसूत्र-  
वरदानाङ्कित शुक्लमाल्याम्बरानुलेपन वज्राभरणभूषितसर्वाङ्ग  
समस्तनीतिशास्त्रनिपुणमते नमस्ते सन्नद्धशुक्लध्वजपताको-  
पशोभितेन शुक्लाम्बरथवाहनसहितेन मेरुं प्रदक्षिणीकुर्वन्ना-  
गच्छेन्द्राणीन्द्राभ्यां सह पद्मपूर्वदलमध्ये रजतप्रतिमां प्राङ्-  
मुखीं पञ्चकोणपीठेऽधितिष्ठ पूजार्थं त्वामावाहयामि । भग-  
वन् शनैश्वर भास्करतनय काश्यपगोत्र सुराष्ट्रदेशेश्वर कज्जल-  
निभाङ्गकान्ते चतुर्भुज चापतूणीकृतबाणाभयाङ्कित नीला-  
म्बरमाल्यानुलेपन नीलरत्नभूषणालङ्कितसर्वाङ्ग समस्तभुवन-  
भौषणामर्षमूर्त्ते नमस्ते सन्नद्धनीलध्वजपताकोपशोभितेन  
नीलमृध्रथवाहनेन मेरुं प्रदक्षिणीकुर्वन्नागच्छ प्रजापतिय-  
माभ्यां सह पश्चिमदलमध्ये कालायसप्रतिमां प्रत्यङ्मुखीं चापा-

कारपीठेऽधितिष्ठ पूजार्थं त्वामावाहयामि । भगवन् राहो रविसोममर्दन सिंहिकानन्दन पैठीनसिगोत्र बर्बरदेशेश्वर कालमेघसमद्युते व्याघ्रवदन चतुर्भुज खड्गचर्मधर शूलवराङ्कित कृष्णाम्बरमास्थानुलेपन गोमेदकाभरणभूषितसर्वाङ्ग शौर्यनिधे नमस्ते सन्नद्धकृष्णध्वजपताकोपशोभितेन कृष्णसिंहरथवाहनेन मेरुं प्रदक्षिणीकुर्वन्नागच्छ सर्पकालाभ्याम्पद्मनैर्ऋतदलमध्ये सौसकप्रतिमां दक्षिणामुखीं शूर्पाकारपीठेऽधितिष्ठ पूजार्थं त्वामावाहयामि । भगवन् केतो कामरूप जैमिनिगोत्र मध्यदेशेश्वर धूम्रवर्णध्वजाकृते द्विभुज गदावरदाङ्कित चित्राम्बरमास्थानुलेपन वैदुर्यमयाभरणभूषितसर्वाङ्ग चित्रशक्ते नमस्ते सन्नद्धचित्रध्वजपताकोपशोभितेन चित्रकपोतवाहनेन मेरुं प्रदक्षिणीकुर्वन्नागच्छ ब्रह्मचित्रगुप्ताभ्यां सह पद्मवायव्यदलमध्ये कांस्यप्रतिमां दक्षिणामुखीं ध्वजाकारपीठेऽधितिष्ठ पूजार्थं त्वामावाहयामि ॥ ५ ॥

अथ ग्रहाणामधिदेवताप्रत्यधिदेवतावाहनं, पिङ्गभ्रुश्मश्रुकेशं पिङ्गाक्षत्रिनयनमरुणवर्णाङ्गं छागस्थं साक्षसुत्रं सप्तार्चिषं शक्तिधरं वरदहस्तहयमादित्याधिदेवमग्निमावाहयामि, अथ प्रत्यधिदेवता त्रिलोचनोपेतं पञ्चवक्त्रं वृषारूढङ्गपालशूलखड्गखट्वाङ्गधारिणं चन्द्रमौलिं सदाशिवमादित्यप्रत्यधिदेवं रुद्रमावाहयामि । स्त्रीरूपधारिणीः श्वेतवर्णाः मकरवाहनाः पाशकलशधारिणीः मुक्ताभरणभूषिताः सोमाधिदेवताः अपः प्रावाहयामि, अक्षसूत्रकमलदर्पणकमण्डलुधारिणीं त्रिदशपूजितां सोमप्रत्यधिदेवतामुमामावाहयामि । शुक्लवर्णान्दिव्याभरणभूषितां चतुर्भुजां सौम्यवपुषं चण्डांशुसदृशाम्बरां रत्नयात्रशस्त्रपात्रौषधिपात्रपद्मोपेतकराक्षतुर्दिङ्नागभूषितां पृष्ठगतामङ्गारकाधिदेवतां भूमिमावाहयामि, धरंमुखं शिखण्ड-

कविभूषणं रक्ताम्बरमयूरवाहनं कुक्कुटघण्टापताकाशक्त्युपेतं  
 चतुर्भुजमङ्गारकप्रत्यधिदेवतां स्कन्दमावाहयामि । कौमोदकौ-  
 पद्मशङ्खचक्रोपेतं चतुर्भुजं सौम्याधिदेवतां विष्णुमावाहयामि ।  
 सौम्यप्रत्यधिदेवतां विष्णुवत् पुरुषमावाहयामि, चतुर्दन्तगजा-  
 रूढं वज्राङ्गशधरं शचीपतिं नानाभरणभूषितं बृहस्पत्यधि-  
 देवतामिन्द्रमावाहयामि, पद्मासनस्थं जटिलं चतुर्मुखं अक्ष-  
 मालास्रुवपुस्तककमण्डलुधारिणं कृष्णाजिनवाससं पार्श्वस्थित-  
 हंसं बृहस्पतिप्रत्यधिदेवं ब्रह्माणमावाहयामि । सन्तानमञ्जरी-  
 वरदानधरद्विभुजां शुक्राधिदेवतामिन्द्राणीमावाहयामि, चतु-  
 र्दन्तगजारूढं वज्राङ्गशधरं शचीपतिं नानाभरणभूषितं  
 भार्गवप्रत्यधिदेवतां शक्रमावाहयामि । यज्ञोपवीतिनं हंसस्थ-  
 मेकवक्त्रं अक्षमालास्रुवपुस्तककमण्डलुसहितं चतुर्भुजं शनैश्च-  
 राधिदेवं प्रजापतिमावाहयामि । ईषत्वीनं दण्डहस्तं रक्त-  
 सट्टशं पाशधरं कृष्णवर्णं मद्दिषारूढं सर्वाभरणभूषितं शनैश्चर-  
 प्रत्यधिदेवतं यममावाहयामि । अक्षसूत्रधरान् कुण्डलाकार-  
 पुच्छयुक्तानेकभोगान् स्त्रीभोगान् भौषणाकारान् राक्षधिदेव-  
 तान् सर्पानावाहयामि । करालवदनं नित्यभौषणं पाशद-  
 ण्डधरं सर्पहृषिकरोमाणं राहुप्रत्यधिदेवं कालमावाहयामि ।  
 पद्मासनस्थं जटिलं चतुर्मुखं अक्षमालास्रुवपुस्तककमण्डलुधरं  
 कृष्णाजिनवाससं पार्श्वस्थितहंसं केत्वधिदेवं ब्रह्माणमावाह-  
 यामि । उदीच्यवेषधरं सौम्यदर्शनं लेखनीपत्रोपेतं द्विभुजं  
 केतुप्रत्यधिदेवं चित्रगुप्तमावाहयामि ॥ ६ ॥

अथ साङ्गुण्यदेवतावाहनं वायुप्रदेशे सर्वत्र सप्रणवव्याह-  
 तिपूर्वकं, त्रिनेत्रं गजाननं नागयज्ञोपवीतिनं चन्द्रधरं दन्ता-  
 क्षमालापरशुमोदकोपेतं चतुर्भुजं विनायकमावाहयामि ।  
 तत उत्तरतः शक्तिबाणशूलखड्गचक्रचन्द्रबिम्बखेटकपालपरशु-



कण्टकोपेतदशभुजां सिंहारुदां दुर्गाख्यदैत्यासुरहारिणीं दुर्गा-  
 मावाहयामि । श्यामवर्णं त्रिलोचनम् ऊर्ध्वकेश सुदंष्ट्रं भृकु-  
 टीकुटिलाननं नूपुरालङ्कृताङ्गं सर्पमेखलया युतं सर्पाङ्गमति-  
 क्रुष्टं शुद्रघण्टाबद्धगुल्फावर्त्मबकरोटिकामालाधारिणम् उर-  
 गकौपीनं चन्द्रमौलिं दक्षिणहस्तैः शूलवेतालखड्गदुन्दुभि  
 दधानं वामहस्तैः कपालघण्टाचर्मचापं दधानं भौमन्दिग्वास-  
 सममितद्युतिं क्षेत्रपालमावाहयामि । धावहरिणपृष्ठगतं  
 ध्वजवरदानधारिणं धूमवर्णं वायुमावाहयामि । नीलात्प-  
 लाभं नीलाम्बरधारिणं चन्द्राङ्गोपेतं द्विभुजं खेटमाकाशमा-  
 वाहयामि । प्रत्येकमौषधिपुस्तकोपेतदक्षिणवामहस्तावन्यो-  
 न्यसंयुक्तदेहावेकस्य दक्षिणपार्श्वे परस्य वामपार्श्वे रत्नभाण्ड-  
 वरशुक्ताम्बरधारिनारौयुग्मोपेतौ देवौ भिषजावाञ्छनावावाह-  
 यामि । अथ क्रतुसंरक्षकेन्द्रादिलोकपालावाहनं, स्वर्णवर्णं  
 सहस्राक्षम् ऐरावतवाहनं वज्रपाणिं शचीप्रियमिन्द्रम् आवा-  
 हयामि । अरुणवर्णं त्रिनेत्रं साक्षसूत्रं सप्तार्द्धिषं शक्तिधरं  
 वरदहस्ताद्वययुक्तम् अग्निम् आवाहयामि । रक्तवर्णं दण्डधरं  
 पाशहस्तं महिषवाहनं स्वाहाप्रियं यममावाहयामि । नील-  
 वर्णं खड्गचर्मधरम् ऊर्ध्वकेशं नरवाहनं कालिकाप्रियं निःशृ-  
 त्तिमावाहयामि । रक्तभूषणं नागपाशधरं मकरवाहनं पद्मि-  
 नीप्रियं सुवर्णवर्णं वरुणमावाहयामि । स्वर्णवर्णं निधीश्वरं  
 कुन्तपाणिमश्लवाहनं चित्रिणीप्रियं कुबेरमावाहयामि । शङ्ख-  
 स्फटिकवर्णं वरदाभयशूलाक्षसूत्रधरं वृषवाहनं गौरौप्रिय-  
 मीशानमावाहयामि, इति पूर्ववत् पूजयेत् ॥ ७ ॥

अथाग्निसुपसमाधाय अन्नाधानाद्याज्यभागान्तं कृत्वा  
 सहस्रैर्द्विकम्भिः समिच्चर्वाज्यानि प्रत्येकं शतैकावराभिः सह-  
 स्रस्पराभिराहुतिभिर्निमित्तशक्त्यपेक्षया क्षुद्रुयात्प्रधानदश्यायेन

. पार्श्वदेवतयोस्तदहनेतरां स्वाहान्तैर्नामभिर्हीमस्तत्तस्त्रिङ्ग-  
 मन्त्रैर्वा सकृदवदानेन चरुहोमः पाणिना प्रभूतांस्त्रिंशत्  
 व्याहृतिभिर्हुत्वा प्राक् स्थिष्टकृतो ग्रहाणां घण्टादिशब्दैरप-  
 हारानुपगृह्य सपुष्पाणि रत्नानि निवेदयेदभावे सुवर्णपुष्पाणि  
 वा, तान् नमस्कृत्य प्रसीदन्तु भवन्त इति प्रसाद्य होमं समा-  
 पयेत्स यदि मन्त्रैरिष्टस्तदैते मन्त्रा भवन्त्याकृष्णेन रजसा वर्त्त-  
 मानः, आप्यायस्व समेतु ते, अग्निर्मूर्धादिवः ककुत्, उद्बुध्यध्वं  
 समनसः सखायः, बृहस्पते अतियदर्थ्यः अर्हात्, शुक्रन्ते अन्य-  
 द्यजतन्ते अन्यत्, शमग्निरग्निभिः करत्, कयानश्चित् आभु-  
 वत्, केतुं कृण्वन्नकेतव इति ग्रहाणाम्, अग्निं दूतं कृण्वी-  
 महेऽसु मे सोमो अन्नवीक्ष्योना पृथिवी भवेदं विष्णुर्विचक्रम  
 इन्द्रश्चेष्टानि द्रविणानि धेहीन्द्राणीमासु नारीषु प्रजापतेन  
 त्वदेतान्य आयङ्गोः पृश्निरजामोद् ब्रह्म यज्ञानां प्रथमं पुर-  
 स्तादित्यधिदेवतानां, त्र्यम्बकं यजामहे गीरोर्मिमाय सलि-  
 लानि तक्षती कुमारार्थात्पतरं वन्दमानं सहस्रशीर्षा पुरुषो  
 ब्रह्मणा ते ब्रह्मयुजा युनज्मि इन्द्रमिहेवतातये यमाय सोमं  
 सुनुत परं सृष्ट्या अनुपरेहि पन्थां सचित्रचित्रं चितयन्तमस्मै  
 इति प्रत्यधिदेवतानाम्, आतून इन्द्रक्षुमन्तं जातवेदसे सुन-  
 वामसोमं क्षेत्रस्य पतिना वयं क्राणांशुश्चर्महीनामादिअन्नस्य  
 रेतसोऽश्विनावर्त्ति रस्मदेतीत्ये तत्साद्गुण्यदेवतानाम्, इन्द्रं वो  
 विश्वतस्पर्यग्निमीले पुरोहितं यमाय सोमं सुनुतवद्विर्मोपुणः  
 परापरो दुत्तमं मुमुग्धिनस्तववायवतस्यते त्वं नः सोमविश्वतः  
 कदुद्राय प्रचेतस इति लोकपालानाम् ॥ ८ ॥

अथ यजमानाभिषेको ग्रहवेदे प्रागुदीच्यां शुची देशे संसृ-  
 ष्टालङ्कृतं प्राक्प्रवणे चतुष्पादन्दीर्घं चतुरस्रं सोत्तरच्छदं पीठ-  
 त्रिधाय तत्रोदगयान् प्रमूलान् हरितदर्भानास्तीर्थं प्राङ्मुखं

कर्त्तारं सामात्यसुपवेश्याचार्यः सहस्रिभिः अभिषेककुम्भमा-  
 दाय प्रत्यङ्मुखस्तिष्ठन्नौड, स्वर््यार्द्रया शाखया सपलाशया  
 हिरण्यपवित्रया सकुशदूर्वयान्तर्धाय कुम्भोदकपृषद्विर-  
 भिषिञ्चेत् अर्पलिङ्गाभिर्वारुणीभिः पावमानौभिः अन्या-  
 भिश्च शान्तिर्पावर्त्तलिङ्गाभिर्ग्रहाभिषेकमन्त्रैः समुद्रज्येष्ठा  
 इति सूक्तेन सुरास्त्वामिति सूक्तेन च त्रीसूक्तेनेमा आपः  
 शिवतमा इत्यृचेन देवस्य त्वेति च यजुषा भूर्भुवः स्वरिति च  
 व्याहृतिभिरभिषिक्तस्तेभ्यो ग्रहोक्तां दक्षिणां दद्यात्सा गौः  
 शङ्खो रक्तोऽनङ्गान् हिरण्यं पीतं वासुः श्वेताश्वः कृष्णा गौः  
 कार्णायिसं हस्ती क्वागो वेति ह्यीनां पुनर्हिरण्येन संमितां  
 कुर्यात् अभावे सर्वेषां हिरण्यमेव वा तुष्टिकरं दद्यात् द्विगुण-  
 माचार्याय अत्र घृतान्नेन ब्राह्मणान् भोजयित्वा शान्तिः पुष्टि-  
 स्तुष्टिश्चास्त्विति वाचयेत् सम्बन्धिज्ञातिबान्धवांश्च तोषयेदेष  
 ग्रहयज्ञः सर्वानिष्टशमनः सर्वपुष्टिकरः सर्वाभीष्टकरः तस्मा-  
 देनं विभववान् विशेषतः कुर्यात् अविभवः शान्तिपुष्टिकामो  
 यथापपत्तिं कुर्यात् ॥ ८ ॥

अथ होमोऽहरहश्चैत्ययज्ञो गृहस्थो ह्यहरहरिष्टान्देवानि-  
 द्वाभीष्टार्थाश्चिनोति तस्य तेऽहरहश्चैत्यास्ते गणपतिर्वा स्कन्दो  
 वा सूर्यो वा सरस्वती वा गौरी वा गौरीपतिर्वा श्रीपतिर्वा  
 श्रीर्वाण्योवायोभिमतस्त एव यथारुचि समस्तावेज्यन्ते, केचि-  
 द्गणपतिमादित्यं शक्तिमच्युतं शिवं पञ्चकमेव वाहरह्यजन्ते,  
 तान्म वाग्नी वा सूर्यं वा स्वहृदये वा स्थण्डिले वा प्रतिमासु  
 वा यजेत प्रतिमास्त्रणिकासु नावाहनविसर्जने भवतः,  
 स्वाकृतिषु हि शस्तासु देवता नित्यं सन्निहिता इत्यस्थिरायां  
 विकल्पः स्थण्डिले तूभयं भवतु, प्रतिमां प्राङ्मुखीं उदङ्मुखीं  
 यजेतान्यत्र प्राङ्मुखः सन्भृतसन्भारः यजनभवनमेव द्वारदेशे

स्थित्वा हस्ततालत्रयेणापसर्पन्तु ये भूता ये भूता भुवि संस्थिताः । ये भूता विघ्नकर्त्तारस्ते नश्यन्तु शिवाज्ञया ॥ इति विघ्नानुद्वास्य प्रविश्य येभ्यो मातामधुमत्यन्विते पय एवापित्रे विश्वदेवायवृष्ण इति जपित्वा शुचावासने उपविश्य पृथ्वी त्वया धृता लोका देवि त्वं विष्णुना धृता । त्वञ्च धारय मान्देवि पवित्रं कुरु चासनम् ॥ इत्युपविश्याचम्यायतप्राणः सङ्कल्प्य शुचिशङ्खादिपात्रमङ्घ्रिः प्रणवेन पूरयित्वा गन्धाक्षतपुष्पाणि प्रक्षिप्य सावित्र्याभिमन्त्र्य तीर्थान्यावाह्याभ्यर्च्य पवित्रपुष्पाणि तदुदकेनापोहिष्ठीयाभिरात्मानमायतनं यजनाङ्गानि चाभ्युक्ष्य क्रियाङ्गोदककुम्भङ्गान्यादिभिरभ्यर्च्य तेनोदकेनाबर्थान् कुर्वीत नमोऽन्तनाम्ना तल्लिङ्गमन्त्रेण वा क्रमेणोपचारान्दद्यात् पुष्पोदकेन पाद्यमर्घ्यञ्च पात्रान्तरेण सगन्धाक्षतकुसुमान्दद्यादावाहनमासनं पाद्यमर्घ्यं माचमनीयं स्नानमाचमनं वस्त्रमाचमनमुपवीतमाचमनं गन्धपुष्पाणि धूपन्दीपं नैवेद्यं पानार्थं जलमुत्तरमाचमनीयं सुखवासं स्तोत्रं प्रणामं दक्षिणां विसर्जनञ्च कुर्यात्, असम्पन्नो मनसा सम्पादयेदाचमनञ्च पृथगुपचारः प्रणामस्तोत्राङ्गं दक्षिणादिविसर्जनाङ्गम् । अथ मन्त्राः गणानां त्वा गणपतिं हवामह इति गणपतः कुमारश्चित्पितरं वन्दमानमिति स्कन्दस्य आकृष्णेन रजमा वर्त्तमान इत्यादित्यस्य पावकानः सरस्वतीति सरस्वत्याः जातवेदसे सुनुवामसोममिति शक्तेः त्र्यम्बकं यजामह इति रुद्रस्य गन्धहारामिति त्रियः इदं विष्णुर्विचक्रम इति विष्णोरेवं षोडशेमानुपचारान् पौरुषेणैव सूक्तेन प्रत्यृचं सर्वत्रैव प्रयुज्यन्तेऽन्ये सावित्र्या वा जातवेदस्यया वा प्राजापत्या व्याहृत्या वा प्रणवेनैव वा कुर्वन्ति, स एष देवयज्ञोऽहरहर्गोदानसंमितः सर्वाभौष्टप्रदः स्वर्ग्योऽपवर्ग्यश्च तस्मादेवमहरहः कुर्वीत तमेतं वैश्वदेवं इतशेषेण

पृथगक्षेण वा कुर्यान्नास्य शेषेण वैश्वदेवं कुर्यात् । अथास्य  
 शेषेण गृहदेवतानां बलिर्द्वारि पितामहाय प्रक्रीडे रुद्राय  
 अथ गृहे प्राच्यान्दिशि प्रतिदिशं सनवग्रहायेन्द्राय बलभ-  
 द्राय यमविष्णुभ्यां स्कन्दवरुणाभ्यां सोमसूर्याभ्यामश्विभ्यां  
 वसुभ्यो नक्षत्रेभ्योऽथ मध्ये वास्तोष्पतये ब्रह्मणेऽथ प्रागादि-  
 भित्तिमूलेषु सिद्धेऽथ द्वारेऽथ त्रियै कौर्त्वे वरुणायोदधानेऽश्विभ्यां  
 दृषदुपलयोः द्यावापृथिवीभ्यामुलूखलमुसलयोरथ निष्क्रम्य  
 भूमावप आसिच्य श्वचाण्डालपतितवायसेभ्योऽन्नं भूमौ विकि-  
 रत् ये भूताः प्रचरन्ति दिवा बलिमिच्छन्तो विदुरस्य प्रेष्ठाः  
 तेभ्यो बलिं पुष्टिकामो हरामि मयि पुष्टिं पुष्टिपतिः ददा-  
 त्विति रात्रौ चेन्नक्तं वा बलिमिति ब्रूयादथ प्रक्षालितपाद-  
 पाणिराचम्य गृहं प्रविशेत्, शान्ता पृथिवी शिवमन्तरिक्षं  
 द्यौर्नो देव्यभयन्नो अस्तु शिवा दिशः प्रतिश उद्दिशो न आपो  
 विद्युतः परिपान्तु विश्वत इति जपित्वा अन्यानि च स्वस्त्यय-  
 नानि ततोमनुष्ययज्ञपूर्वकं भुञ्जीत ॥ १० ॥

अथ भोजनविधिरार्द्रपादपाणिराचान्तः शुची देशे प्राङ्-  
 मुखः प्रत्यङ्मुखो बोपविश्य भस्मना वारिणा वा हस्तमात्रे  
 चतुरस्रमण्डले पात्रस्थमन्नं प्रणवव्याहृतिपूर्वया सावित्रा-  
 भ्युच्य स्वादो पितो मधो पितो इत्यभिमन्त्र्य सत्यं त्वर्त्तेन परि-  
 षिञ्चामीति दिवा परिषिञ्चेदृतन्त्वासत्येन परिषिञ्चामीति  
 रात्रावथ दक्षिणतो भुवि भूपतये भुवनपतये भूतानां पतये  
 इति नमोऽन्तैः प्राक्संस्थं प्रत्यक्संस्थं वा बलिं विकीर्य हस्तं  
 प्रक्षाल्य समाहितोऽमृतोपस्तरणमसौत्यपः प्राश्य सव्येन पा-  
 णिना पात्रमालभ्य तर्जनीमध्यमाङ्गुष्ठैः प्राणाय मध्यमानामि-  
 काङ्गुष्ठैरपानाय कनिष्ठिकानामिकाङ्गुष्ठैर्व्यानाय कनिष्ठिका-  
 तर्जन्यङ्गुष्ठैरुदानाय सर्वाङ्गुलीभिः समानाय च सुखे शुद्ध-

याक्षर्वाभिरेव वा सर्वेभ्यो जुहुयादेवं वाग्यतो भुञ्जा चमृतापि-  
धानमसीत्यपिधानं प्राश्य शोधितमुखपादपाणिर्हिराचामेदेवं  
भुञ्जानोऽग्निहोत्रफलमश्नुते बलपुष्टिमान् भवति सर्वमायुरेति  
॥ ११ ॥

अथास्तमिते सायंसन्ध्यामुक्तवदुपास्य होमवैश्वदेवगृहब-  
ल्यातिथ्यार्चनानि कृत्वा यदि दिवोदितकर्माख्यकृतानियावत्-  
प्रहरं यामिन्यास्तावत् क्रमेण सर्वाणि सौरं वर्जयित्वा कुर्या-  
दाकृष्णोययैवाघ्यं दद्यादिति विशेषोऽष्टमीं चतुर्दशीं भानुवारं  
आह्वदिनं तत्पूर्वदिनञ्च वर्जयित्वायशिश्टरात्रिषु नियमेना-  
मात्यैः परिवृतो लघु भोजनं कृत्वा पद्मग सह ताम्बूलादिसे-  
वनं कृत्वा सन्ध्यायां शून्यालये श्मशाने चैकहस्ते चतुष्पथे  
शिवमातृकायक्ष्णागस्कन्दभैरवाद्युग्रदेवगृहेषु धान्यगोदेववि-  
प्राग्निरूपाणामुपरि वा शुची देशे शुचिरार्द्रवस्त्रपादो न नग्नः  
शयनं कुर्यात् रात्रीति व्यख्यदायतीति सूक्तं जपित्वा प्राक्-  
शिरो दक्षिणतः शिरो वेष्टयित्वा देवतां नत्वा स्मरणं च कृत्वा  
वैणवदण्डमुदकपात्रं च शयनसमीपे निधाय प्रक्षालितपादः  
शयनं कुर्यात् प्रदोषपरयामौ निद्रयातिक्रम्याथ प्रभाते इष्ट-  
देवतां मनसा नत्वा तदहःकृत्यं स्मृत्वा धर्मशास्त्रोक्तविधिना  
मूत्रपुरीषोत्सर्गादि कुर्यात् ॥ १२ ॥

अथ आह्वानि तान्यष्टौ पूर्वेषुः पार्वणं अष्टम्यन्वष्टक्यं मासि  
मासि काम्यं प्राभ्युदयिकमेकोद्दिष्टं पार्वणं चेति पर्वामावास्या  
तत्र भवं पार्वणं तदाहिताग्निः पिण्डपिष्टयज्ञं कृत्वा करोत्यना-  
हिताग्निस्तु तदितरेण व्यतिषज्यते यथादौ पिण्डपिष्टयज्ञो  
यावदिध्माधानादथ पार्वणं ब्राह्मणपञ्चौचाद्याच्छादनात् पुनः  
पिष्टयज्ञं प्रामेक्षणानुप्रहरणात् पुनः पार्वणमाह्वतिज्ञानादयो-  
भयशेषं क्रमेण समापयेदित्येष व्यतिषङ्गस्तस्मिन्मुदाहरिषाम्;

पितृयज्ञेऽपराह्णेऽग्निमुपसमाधाय तस्यैकमुत्सृज्यं प्राक्  
दक्षिणां प्रणयेद्ये ह्यपाणि प्रतिमुञ्चमाना असुराः सन्तः स्वधया  
चरन्ति परा पुरो निपुरो ये भरद्वाग्निष्टालोकात् प्रणुदात्व-  
स्मादिति सोऽग्नि रतिप्रणीतो भवति तच्चोपसमाधायोभौ प्राक्  
दक्षिणाग्रैः दर्भैः परिस्तृणीयात्सर्वकर्माणौह प्राग्दक्षिणाङ्ग-  
मयेदथोपासनान्नेः प्रागुदक् प्रत्यग्वा प्राग्दक्षिणाग्रान्दर्भाना-  
स्तीर्थैकैकशः पात्राणि प्रयुनक्ति चरुस्थालीं शूर्पं स्फुरमुलू-  
खलं मुसलं सुवं ध्रुवां कृष्णाजिनं सकृदाच्छिन्नमिध्नं मेक्षणं  
कमण्डलुमिति दक्षिणतो व्रीहिशकटं भवति शूर्पं स्थालीं  
प्रगृह्य दक्षिणतः शकटमारुह्य स्थालीं व्रीहिभिः पूरयित्वा  
शूर्पं निमृज्य शूर्पपतितान् शकटे प्रास्य स्थालीस्थान् कृष्णा-  
जिन उलूखलं कृत्वा पत्रवह्न्यादविवेचमवहृतान् सकृत्  
प्रक्षाल्योपासने अथयेदवांगतिप्रणीतात् स्फुरन् प्राग्दक्षिणा-  
यतां लेखामपहृता असुरा रक्षांसि वेदिषद इत्युल्लिख्य ताम-  
भ्यस्य सकृदाच्छिन्नेन बर्हिषाऽवस्तीर्थं त्रिलीनानुत्पूतमाज्यं  
दक्षिणतो निधाय सूवेण स्थालीपाकमभिघार्योदगुहास्य प्रत्य-  
गतिप्रणीतादासाद्य दक्षिणतोऽभ्यञ्जनाञ्जनकशिपूपबर्हणानि  
चैतदन्तं पिण्डपितृयज्ञं कृत्वा पार्वणमारभेत् ॥ १३ ॥

अथ हविरर्हान् ब्राह्मणान् दैवे द्वौ व्रीन् पित्र्य एकैकं  
वोभयत्र शक्तावेकस्थानेकान् वा काले निमन्त्रितान् स्वागते-  
नाभिपूज्य प्राच्यां शुची गृहाजिरे गोमयाश्रसा चतुरस्रमुत्तरं  
वर्तुलं दक्षिणे मण्डलद्वयमुल्लिख्य प्रागग्रान् दर्भान् सयवानु-  
त्तरेणास्य दक्षिणाग्रान् सतिसानितरवोभे अभ्यर्च्य ब्राह्मणा  
यथोद्देशं यथावयः पित्रेण ऋष्यांसो दैवे कनीयांसः उभयत्र  
दक्षिणेन विनियुज्याथ प्रत्यङ्मुख उत्तरे मण्डले दैवनियुक्त-  
योर्धवाश्रसा पाद्यं दत्त्वा शुद्धेन शक्नोदेव्या पादान् प्रक्षाल्य

दक्षिणे चेतरेषां प्राचीनावीती तिलाम्भसा पाद्यं दत्त्वा तथैव  
 चालयेत् अथ तानुदक् द्विराचान्तानुद्दिष्टरूपान् ध्यायन् परि-  
 श्रिते दक्षिणप्रवणे उपलिप्ते गृहे देवे प्राङ्मुखान् प्रवर्गं दक्षि-  
 णतः पित्रे उदङ्मुखान् प्राणपवर्गानुपवेश्याचान्तो यज्ञोप-  
 वीती प्राणानायस्य कर्म सङ्कल्प्य देवे सर्वमुपचारमुदङ्मुखो  
 यज्ञोपवीती प्रदक्षिणं कुर्यात्पित्रे प्राक् दक्षिणामुखः प्राची-  
 नावीती प्रसव्यमथ तिलहस्तः अपहता असुरा रक्षांसि पि-  
 शाचा ये क्षयन्ति पृथिवीमनु अन्यत्रेतो गच्छन्तु यत्रैतेषाङ्गतं  
 मन इति सर्वतस्तिरैवक्रोर्योर्दीरतामवर उत्परास इति  
 जपित्वा दर्भाम्भसानान्यभ्युक्ष्य गयायां जनादेनं वस्वादिरूपान्  
 पितृंश्च ध्यात्वाऽथ प्रथमं देवे ब्राह्मणहस्तयोरपो दत्त्वा युग्मान्  
 ऋजून् प्रागग्रान् दर्भान् विश्वेषां देवानामिदमासनमिति  
 एकैकस्नाने दक्षिणतः प्रदायापो दद्यादेवं सर्वोपचारिष्वद्यन्त-  
 योरापो दद्यादथाभ्युक्षितायाश्भुवि प्रागग्रान्दर्भानास्तीर्य तेषु  
 न्यग्विलं पात्रं आसाद्योत्तानयित्वा तस्मिन् प्रागग्रे दर्भ-  
 युग्मान्तर्हिते अप आसिच्य शन्नोदेव्या अनुमन्त्र्य यवो-  
 ऽसि धान्यराजो वा वारुणो मधुसंयुतः । निर्णादः सर्व-  
 पापानां पवित्रमृषिभिः स्मृतम् ॥ इति यावानोष्य गन्धा-  
 दीनि च क्षिप्त्वा देवपात्रं सम्पन्नमित्यभिसृश्य यवहस्तो  
 विश्वान्देवानावाहयिष्यामीत्युक्त्वा ताभ्यामावाहयेत्युक्ते विश्वे  
 देवा स आगतेति पादादिमूर्द्धान्तं सव्यसंस्थितयोः यवानव-  
 कीर्यागच्छन्तु महाभागा विश्वे देवा महाबलाः । ये अत्र वि-  
 हिता आहे सावधाना भवन्तु ते ॥ इत्युपस्थाय स्वाहार्घ्या इत्य-  
 र्घ्यं सुभयोः सक्त्रिवेद्याथ प्रत्येकं प्रथममन्या आपो दत्त्वाऽर्घ्या-  
 दर्घ्यमादायेदं वो अर्घ्यमिति दत्त्वा या दिव्या व्यापः पयसा  
 सव्वभूवुर्या अन्तरिक्ष्या उत पार्थिवीर्या हिरण्यवर्णा यज्ञिया-



स्तान् आपः शिवा शंस्योना भवन्त्वित्यनुमन्त्रैः द्वितीयस्यापि  
शेषं दत्त्वाऽनुमन्त्र गन्धपुष्पधूपदीपान् उभयोर्हिर्दत्त्वाच्छादनं  
दद्यात् अथार्चनविधेः सम्पूर्णतां वाचयित्वा पितृर्चनायामनु-  
ज्ञातः प्राचीनावीती प्राक् दक्षिणाभिमुखः पितृर्चनं कुर्यात्  
॥ १४ ॥

पिता पितामहः प्रपितामह इति त्रयस्तेषां प्रत्येकमेकं  
द्वौ बहुवद्वा निर्देशं कुर्यादपो दत्त्वा दर्भान्दिगुणभुग्नानयुग्मा-  
न्दक्षिणाग्रान् गोत्रनामरूपाणां पितृणामिदमासनमित्येवमा-  
सनेषु सव्यतो दद्यादुक्तमपादानमथ भुवमभ्युच्य दक्षिणाग्रान्  
दर्भानास्तीर्थं त्रीणि तैजसाश्ममयमृगमयानि पात्राण्यभावे  
एकद्रव्याणि वा न्यक्विलानि प्राग्दक्षिणापवर्गद्विधायोत्ता-  
नानि कृत्वा तेषु तेष्वयुग्मदर्भान्तर्हितेष्वप आमिच्य त्रीण्यपि  
सकृच्छन्नो देवीरनुमन्त्र तिलोऽसि सोमदेवत्यो गोसवे देवनि-  
र्मितः प्रत्नवद्भिः प्रत्न स्वधया पितृनिमां लोकान् प्रीणयाहि नः  
स्वधा नम इति पृथक् त्रिषु तिलानोप्य गन्धादीन् क्षिप्त्वा पितृ-  
पात्रं सम्पन्नमित्येवं तानि यथालिङ्गमभिमृश्य तिलहस्तो  
यथालिङ्गं पितृन् पितामहान् प्रपितामहान् आवाहयिष्यामी-  
त्युक्त्वा तैरावाहयेत्युक्ते मूर्धादिपादान्तं दक्षिणाङ्गसंस्थमेकै-  
कस्मिन् उशन्तस्त्वा निधीमहीति तिलानवकीर्य आयान्तु  
नः पितरः सोम्यास इत्युपस्थायाथोपवीती स्वधार्घ्या इति  
पूर्वमर्घ्यं निवेद्यान्यापो दत्त्वा सशेषमर्घ्यमादाय दक्षिणेन  
पाणिना सव्योपगृहीते पितरिदन्ते अर्घ्यं पितामहेदन्ते  
अर्घ्यं प्रपितामहेदन्ते अर्घ्यमिति पितृतीर्थेन दत्त्वा प्रत्येकं  
या दिव्या आप इत्यनुमन्त्रयेतोभयत्रैकैकम्राह्मणपक्षे देवे  
सवंमर्घ्यमेकस्मै दद्यात् पितृत्रे त्रीण्यपि पात्राण्येकस्मै निवेद्य  
पुनरन्याद्दानपूर्वं त्रीण्यपि तस्मा एव दद्यादथैकस्मैकस्थाने-

कपत्रे यावन्त एकैकस्य तेभ्यस्तेभ्य एकैकं तत्पात्रं सक्तत्रि-  
 वेदार्यमेकैकं तावद्वा विगृह्य दद्यात् न तु प्रत्येकं पात्राणि  
 कुर्यादथेतरार्यं शेषानाद्यपात्रार्यं शेषे च निनीय ताभिरङ्गः  
 पुत्रकामो मुखमनक्ति तत्पात्रं शुची पितृभ्यः स्थानमसीति  
 निधाय पितामहार्यं पात्रेण निदध्यात् न्युञ्जं वा तत् कुर्या-  
 दथ प्राचीनावीती गन्वाद्याच्छादनान्तं दत्त्वाचर्नविधेः सम्पू-  
 र्णतां वाचयेदेवमेतत् पार्वणस्य कृत्वा पुनरनन्तरं पिण्डपितृ-  
 यज्ञं कुर्यात् ॥ १५ ॥

अथ स्थालीपाकादन्नमुद्धृत्य घृतेनाक्ताऽग्नीं करिष्यामीति  
 घृष्टा क्रियतामित्युक्तेऽतिप्रणीतेऽग्नाविध्वमुपसमाधाय मेत्त-  
 णेनादायावदानसम्पदा जुहुयात्सोमाय पितृमते स्वधा नमो-  
 ऽग्नये कथ्यवाहनाय स्वधा नम इति स्वाहाकारेण वा पूर्व-  
 मग्निं यज्ञोपवीती मेत्तणमनुप्रहरेदित्येतावत् पिण्डपितृयज्ञ-  
 म्याथ पुनः पार्वणस्य भोजनाशयेषु दैवे चतुरस्रे मण्डले पित्रेण  
 हत्तानि गोमयेनोपलिप्य सयवान् सतिलांश्च दर्भान् प्रास्य  
 तेषु दैवे सौवर्णं पित्रेण राजतानि अभावे तदवसृष्टानि तैज-  
 मानि वा पात्राणि निधायाज्येनोपस्तीर्यान्नानि परिविष्य  
 पितृपात्रात्रेषु हुतशेषं दत्त्वा दर्भैः पात्राण्युपर्यधश्वाभिगृह्याथ  
 दैवेऽन्नं सावित्राभ्युच्य तूष्णीं परिषिच्य पृथिवी ते पात्रं द्यौर-  
 पिधानं ब्राह्मणस्त्वा मुखेऽमृतं जुहोमि ब्राह्मणानां त्वावि-  
 द्यावतां प्राणापानयोजुहोम्यन्नतमसिमामेक्षेष्टा अमुत्रामु-  
 षिन् लोके इत्यभिमन्त्र्य इदं विष्णुर्विचक्रम इति ब्राह्मणपा-  
 ण्यङ्गुष्ठं विष्णो हव्यं रक्षस्विति निवेश्य यवोदकमादाय विश्वे  
 देवा देवता इदमन्नं हविरयं ब्राह्मण आहवनीयार्थं इयं  
 भूमिर्गयायां भोक्ता गदाधर इदमन्नं ब्रह्मणे दत्तं सौवर्णपात्र-  
 स्थमन्नयवटक्कायेयम् इत्युक्त्वा विश्वेभ्यो देवेभ्य इदमन्नममृ-

तरूपं परिविष्टं परिवेद्यमाणञ्चात्मः स्वाहेत्युत्सृज्यैवं द्विती-  
 येऽपि दत्त्वा ये देवासो दिव्येकादशस्थेत्सु पस्थायाथ पित्रे  
 प्राचीनावीती राजते स्वधाशब्दविशेषणेन यथालिङ्गमुद्दिश्य  
 ये चेह पितर इत्युपस्थायाथोपवीतान्नेषु मधुसर्पिर्वासिच्य  
 सप्रणवव्याहृतिं स्रावित्रीं मधुमतीञ्च जपित्वा मध्विति च  
 त्रिरुक्ता पितृननुस्मृत्यापोशनं प्रदाय ब्राह्मणान् यथासुखं  
 जुषध्वमिति भोजनायातिसृजेत् भुञ्जानान् वैश्वदेवरक्षोघ्नपि-  
 चादौनि च आवयेदथ त्मान् ज्ञात्वा मधुमतीरक्षन्ममीमद-  
 न्तेति च आर्वायित्वा सम्पन्नं पृष्ट्वा सुसम्पन्नमित्युक्ते भुक्तशे-  
 षात्सावर्णिकमन्नं पिण्डार्थं विकिरार्थञ्च पृथगुद्धृत्य शेषं  
 निवेद्यानुमते गण्डूषं दत्त्वा तेष्वान्तेष्वनाचान्तेषु वा  
 तदन्नशेषेण पिण्डान्निपृणीयाद्यद्यानाचान्तेषु निपृणीयादाचा-  
 न्तानन्वन्नं प्रकिरेदथाचान्तेषु निपरणमनुप्रकिरेन्न तु पूर्वान्न-  
 परणात् प्रकिरेत् ॥ १६ ॥

अथ पिण्डार्थमुद्धृतमन्नं स्थालीपाकेन सम्मिश्रं प्राचीना-  
 वीती सकृदाच्छिन्नास्तृतायां लेखायां त्रिषु पिण्डदेशेषु प्राक्  
 दक्षिणापवर्गं शुन्धन्तां पितरः शुन्धन्तां पितामहाः शुन्धन्तां  
 प्रपितामहा इति पितृतीर्थेन तिलाम्बु निनीय तेषु पिण्डान्  
 पित्वादिभ्यः एतत्ते विष्णां ये च त्वामन्नानु तंभ्यश्चेति पराची-  
 नेन पाणिना यथालिङ्गं दत्त्वा तान् अत्र पितरो मादयध्वं  
 यथाभागमावृषायध्वमिति सकृदनुमन्त्र्य सव्यावृदावृत्त्योदङ्-  
 मुखो यथाशक्त्या यतप्राणः प्रत्यावृत्त्यामौ मदन्त पितरो यथा-  
 भागमावृषायीषतेति पुनरभिमन्त्र्य च तच्छेषमाप्राय पूर्ववत्  
 पुनस्तिलाम्बु पिण्डं तेषु निनीयासावभ्यंक्षासावभ्यंक्ष्वेति यथा-  
 लिङ्गं पिण्डेष्वभ्यञ्जनाञ्जने दत्त्वा वासो दद्याद्दशामूर्शास्तुकां वा  
 वयस्यपरे स्वच्छतोमैतद्दः पितरो वासो सा नो तोन्यत्पितरो

‘युग्ंधमित्यथैतानां गन्धादिभिरर्चयित्वा प्राञ्चलिर्नमो वः पितर इवे नमो वः पितर ऊर्जे नमो वः पितरः शुष्माय नमो वः पितरो घोराय नमो वः पितरो जीवाय नमो वः पितरो रसाय स्वधा वः पितरो नमो वः पितरो नम एता युष्माकं पितर इमा अस्माकं जीवा वो जीवन्त इह सन्तस्थामिति मनोऽन्वा हुवामह इति तिसृभिरुपस्थायाथ पिण्डस्थान् पितॄन् प्रवाहयेत् परेतन पितरः सोम्यासो गम्भीरेभिः पथिभिः पूर्व्विणेभिः । दत्त्वा यास्त्रभ्यं द्रविणेह भद्रं रयिञ्च नः सर्व्वीरं नियच्छतेत्यग्ने तम-द्येत्योपासनाग्निं प्रत्येत्य यदन्तरिचं पृथिवीमुत द्यां यस्मा-तरं पितरं वा जिहिंसिम । अग्निर्मा तस्मादेनसः प्रमुञ्चतु करोतु मामनेन समिति जपित्वाऽथ पिण्डान्नमस्कृत्य मध्यमं पिण्डं वीरं मे दत्त पितर इत्यादायाधत्त पितरो गर्भं कुमारं पुष्करस्रजं यथायमरपा असदिति पुत्रकामः पत्नीं प्राशयेन्नै-तदशुभश्राद्धेषु कुर्यादश्वितरावति प्रणीतेऽग्नौ वा जुहुहात् गवे वा ब्राह्मणाय वा दद्यात् अथ यज्ञपात्राणि द्विवहत्सृजेत् चद्रिक्ते त्वणं द्वितीयं कुर्यात् एवं पिण्डपितृयज्ञं समाप्याथ श्राद्धशेषं समापयेत् ॥ १७ ॥

अथ ब्राह्मणानाचमय्य यत्सार्ववर्णिकं पृथगुद्धृतं तत्प्रकि-रान्नमन्मसा परिप्लाव्योच्छिष्टान्ते दर्भान् दक्षिणाथान् प्रकीर्य्य तेषु ये अग्निदग्धा ये अनग्निदग्धा इति तदन्नं प्रकीर्य्य येऽग्नि-दग्धाः कुले जाता येऽप्यदग्धाः कुले मम । भूमौ दत्तेन त्वप्य न्तु तप्ता यान्तु परां गतिम् ॥ इति तिलाम्बु च निनीयाचमेदथ ब्राह्मणहस्तेष्वपो दर्भाश्च दद्यात् यवांस्त्रिलांश्चावधाय पुनरपो दद्यादेषा हस्तशुद्धिरथ ब्राह्मणानभिवाद्योपवीयादस्मन्नोत्रं यर्धतामिति गोत्रवृद्धिं वाचयित्वा-पात्राणि चालयित्वा देवान् पितॄंश्च यथालिङ्गमामन्त्र्य स्वस्तीति ब्रूतेत्यपो दद्यात् अथ दैवे

दत्तं आहं देवानामक्षयमस्त्विति ब्रूतेति पृथक् यवाम्बु दत्त्वां  
 पित्रेण प्राचीनावीतिदत्तं आहं च पितॄणामक्षयमस्त्विति ब्रूतेति  
 यथालिङ्गन्तिलाम्बु दत्त्वा न्युञ्जं पात्रं विहृत्योपवीती ब्राह्म-  
 णेभ्यो मुखवासताम्बुलादि दक्षिणाञ्च दत्त्वा तान्यादाभ्यङ्गा-  
 दिभिः प्रियोक्तिभिश्च परितोष्य कर्म सम्पूर्णां वाचयित्वा ॐ  
 स्वधोच्यतामिति चास्तु स्वधेति चोक्त्वा पितृपूर्वं विमर्जयेत्  
 तथा ॐ स्वधेति वास्तु स्वधेति वा ब्रुवन्त उत्तिष्ठेयुर्विश्वे देवाः  
 प्रीयन्तामिति देवब्राह्मणौ विमृजेत् प्रीयन्तां विश्वे देवा इति  
 ताभ्यामुक्ते पिण्डनिपरणदेशं समृज्याक्षतान् प्रास्य तत्र  
 शान्तिरस्त्वित्युदकधारामासिश्च दक्षिणामुखः प्राञ्जलिस्तिष्ठन्  
 दातारो नोऽभिवर्धन्तां वेदाः सन्ततिरेव च । अद्या च नो माव्य-  
 गमत् बहुधेयञ्च नोऽस्तु इत्यनेन वरान् याचतेति पार्वणकल्प  
 एष चास्य पिण्डपितृयज्ञेन व्यतिषङ्ग एवमेवान्वष्टक्यं पूर्वद्यु-  
 र्मासि मासि आह्वानि नयेदस्ति हि तेषु पिण्डपितृयज्ञकल्प  
 इति तत्र पूर्वद्युरेकतन्त्रस्था होममन्त्राः एभ्योऽन्येषु चतुर्धा-  
 हिताग्निपार्वणे च पिण्डपितृयज्ञकल्पाभावात् अभ्यनुज्ञायां  
 पाणिष्वेव इति ब्राह्मणानां पाणिहोमो भुक्तशेषेण बोच्छिष्टान्ते  
 निपरणं यथा ब्राह्मणानाच्छादनान्तरभ्यर्च्य भोजनार्थादन्ना-  
 दुद्धृत्य सर्पिषाक्ताहोमप्रश्नं विनैव ब्राह्मणपाणिषु दक्षिणाशान्  
 दर्भानन्तर्धाय मेक्षणेन पाणिना वा ताभ्यामेव मन्त्राभ्यां हे  
 हे आहुती जुहोति सर्वेषु विष्टञ्च वैकैकां नात्र मेक्षणानुप्रह-  
 रणं यदि पाणिना जुहुयात् सत्येन चावदानं सम्पादयेदथ  
 भुक्तशेषेणोच्छिष्टान्ते पिण्डान्निपुणीयान्नेहाग्रे तमद्येति समा-  
 नमन्यदेवं प्रत्याब्दिकादीनि मासि आहं यदि पर्वणि स्यात्  
 पार्वणं तदा तेन विकल्पवे काम्यं चेत् क्रियते तदा पार्वणं  
 मासि आहञ्च तेनैव सिध्यतः ॥ १८ ॥

यथाभ्युदयिके नान्दीमुखः पितर एकैकस्य युग्मा ब्राह्मणा  
 अमूलदर्भा प्रदक्षिणमुपचारो यवैस्त्रिलार्थः प्राङ्मुखो यज्ञोप-  
 वीतौ कुर्यादृजुन् दर्भानासनन्दक्षिणतो दद्यात् अर्घ्यपात्राणि  
 प्राक्संस्थानि स्युः यवोऽसि सोमदेवत्यो गोसवे देवनिर्मितः  
 प्रत्नवद्भिः प्रत्तः पुष्ट्या नान्दीमुखान् पितृन् इमान् लोकान्  
 प्रीणयाच्च नः स्वाहेति यवावपनं नान्दीमुखाः पितरः प्रीय-  
 न्तामिति यथालिङ्गं सक्तदर्घ्यं त्रिवेद्य नान्दीमुखाः पितर  
 इदं वो अर्घ्यमिति प्रत्येकं विष्टञ्च दत्त्वानुमन्त्रणं द्विदि-  
 गन्धादि दद्यात् अग्नये कथ्यवाहनाय स्वाहा सोमाय पितृमते  
 स्वाहेति पाणिषूक्तवद्धोमस्तृप्तेषूपाम्नी गायता नर इति पञ्च  
 मधुमती रक्षन्ममीमदन्तेति आवयेदनाचान्तेषु भुक्तायया-  
 नुपलिप्य प्रागग्रान् दर्भानास्तीर्य पृषदाज्यमिश्रेण भुक्तशेषे-  
 षैकैकस्य द्वौ द्वौ पिण्डौ दद्यात् पूर्वेण मन्त्रेण नान्दीमुखेभ्यः  
 पितृभ्यः स्वाहेति वा यथालिङ्गमन्यदुदकेनानुमन्त्रणादीच्छन्ति  
 नेह पिण्ड इत्यन्ये सर्पिषि दधानयति एवमेतत् पृषदाज्य-  
 माह सम्पन्नमिति विष्टजेत्तदेतत् पुंसवनादिष्वपत्यसंस्कारिषु  
 अग्न्याधेयादिषु श्रौतेषु च पूर्तेषु च क्रियते महत्सु पूर्वद्युस्त-  
 दहरल्पेषु तदिदमेके मातृणां पृथक् कुर्वन्त्यथ पितृणां ततो  
 मातामहानामिति त्रितयमिच्छन्ति तस्माज्जीवत्पता सुत-  
 संस्कारिषु मातृमातामहयोः कुर्यात्तस्याज्जीवत्यां पितृमाता-  
 महयोः कुर्यात् पित्रोर्जीवतोर्मातामहस्यैव कुर्यात् त्रिषु जीव-  
 त्सु न कुर्यात् त्रिषु जीवत्सु न कुर्यात् ॥ १८ ॥

इत्याश्वलायनशुक्लपरिशिष्टे द्वितीयोऽध्यायः ।

## तृतीयोऽध्यायः ।

अथ पितृमेधः संस्थिते दक्षिणपूर्वस्थां दक्षिणापरस्थां वा प्राक् दक्षिणायतं दक्षिणाप्रवणन्तद्दिकप्रवणं वा यावानुद्वाहकः पुरुषस्तावदायामं व्याममात्रन्तिर्यगर्वाग्वितस्तिमात्रं खातं खनेयुरभित आकाशं बहुलौषधिकं यत्र सर्वत्रापः प्रस्यन्देरन् एतद्दहनस्य लक्षणं श्मशानस्य कण्टकिक्षीरिणः समूलान् परिखायोद्वासयेदपामार्गः शाकस्तिव्वकः परिव्याधांश्च पुत्राः केशश्मशुलोमनखानभिहारयेयुः कर्त्ताप्लुत्य प्रेतस्यात्मनश्च ब्राह्मणवाचा शुद्धिमापादयेत् प्रेतं स्नापयित्वा नलदेनानुलिप्य नलदमालाञ्जपमालां वा प्रतिमुच्य मूलतोऽहतवाससा पादमात्रमवच्छाद्य शेषेण प्रत्यगश्रेण प्राक्शिरसमाविःपादमाच्छादयेयुः परिधानञ्चान्यन्द्युरवच्छेदं कर्त्ता संगृह्णीयादथ तां दिशमग्रतोऽग्निद्वयन्ति प्रभूतं बर्हिराज्यञ्च चमसः सुवञ्च तिलान् कृष्णाजिनं कमण्डलुञ्च नयेयुरन्वञ्चं प्रेतमयुजो मिथुनाः प्रवयसः शिविकेन गोशकटेन वा तमन्वञ्चोऽमात्यामुक्तशिखा अधोनिवौता ज्येष्ठप्रथमाः कनिष्ठघन्याः नयेयुः एवं भूमिभागं प्राप्य कर्त्ताचान्तः प्राचीनावीती प्रेतस्यामुथ स्वर्गप्राप्त्यर्थं पितृमेधं करिष्यामीति सङ्कल्प्य कर्मैतद्दक्षिणां दिशं गमयेत् खातादुत्तरपुरस्ताज्जानुमात्रं गत्वा खात्वोदकेन पूरयित्वा तेनोदकेनान्येन वा शमीशाखया त्रिः प्रसव्यमादहनं परिव्रजन् प्रोक्षत्यपेतवीत विचसर्पतात इति खातादुत्तरपश्चिमतोऽग्निमिन्धनानि नात्र तन्त्रं भवति ॥ १ ॥

अथाग्नेरुत्तरतश्चमसेनापः प्रणीय खाते द्विरष्टशकलमाधाय तिलानवकिरेत् कुशशक्तिं चिनोति तस्यां बर्हिरास्तीर्थं

स्रष्ट्वाजिनं चोत्तरलोमप्रेतमग्निमुत्तरेण हृत्वा दक्षिणशिर-  
 सञ्चितौ संवेशयन्ति तमुत्तरेण पत्नीन्तामुत्थापयेद्देवरोऽन्तेवा-  
 सीवोदीर्ष्वनार्थं भि जीवलोकमित्यथ प्रेतस्य सप्तशीर्षस्थानि  
 हिरण्यशकलैरपिधाय घृतसिक्तान् तिलान् सर्वस्मिन् शरीरेऽव-  
 कौर्थ्यममग्ने चमसं मा विजिह्वर इति पूर्णपात्रमनुमन्त्र्य  
 तूष्णीमाज्यमुत्पूयोत्तानोपस्थाय सव्यञ्चान्वाच्य जुहुयादग्नये  
 स्वाहा कामाय स्वाहा लोकाय स्वाहा अनुमतये स्वाहा पञ्च-  
 मीमुरसि प्रेतस्यास्माद्द्वै त्वमजायथा अयन्त्वदधिजायतां देव-  
 दत्त स्वर्गाय लोकाय स्वाहेति सञ्चयेदग्निमवधून्वन्ति कुशैः  
 चिनोति कर्त्ता शिरसि चाग्निन्ददाति तं ज्वलयेदथैनं दह्य-  
 मानमनुमन्त्रयते प्रेहि प्रेहि पथिभिः पूर्व्येभिरिति पञ्चानां  
 तृतीयमुद्धरेन्मैनमग्ने विद होमाभिश्चोच इति षट्पूषात्वेत-  
 श्चप्रावयतु प्रविद्वानिति चतस्र उपसर्ष मातरं भूमिमैतामिति  
 चतस्रः सोम एकेभ्यः पवत इति पञ्चोरूणसावसुदण उदुस्व-  
 लावितिचैका स एवं दह्यमानः सहैव धूमिन स्वर्गं लोकमे-  
 तीति विज्ञायते गृह्याग्निना दाहोऽनाहिताग्नेस्तत्पत्राश्च  
 सभर्त्तृकायाः कपालजेनान्येषां लौकिकेन च व्याहृतिहोम-  
 संस्कृतं वा संस्कृतानां लौकिकेन नग्नाग्निवर्णकपाले क्षिप्त-  
 करीषादिजातोऽग्निः कपालजो यथार्थं मन्त्रवत्तूष्णीमसंस्कृता-  
 नाम् ॥ २ ॥

अथ कर्त्ता कुम्भमपां पूर्णं दक्षिणेऽंसेऽभिनिधाय सपि-  
 षडानुयातः परशुनाश्रमना वा पश्चात्कतच्छिद्रादविच्छिन्नया  
 कुम्भोदकधारयाग्निं परिव्रजन् परांषच्च तमन्वक्यरास्येद-  
 थेमे जीवामि मृतैरावहवन्निति जपित्वा कनिष्ठपूर्वकाः  
 सव्यावृत्तो व्रजन्यनवेक्ष्यमाणो यत्रोदकमवहइवति तत्राप्य  
 सक्ताममग्न्य शुचौ तीरे स्रष्ट्वात्वातिस्थूलमुपलं स्नापयित्वा



दक्षिणाग्रेषु दर्भेषु निधाय काश्यपगोत्रदेवदत्तेति एकैकमु-  
दकाञ्जलिं तिलोदकं तस्मिन्पले दद्युः स्त्रियश्चैकोदकाः  
अथोत्तीर्य<sup>१</sup> वासांसि परिदध्युः क्लिन्नानि अधोदशानि  
संक्रुदेव निष्पीड्योदकदशानि विसार्य तथासीत ध्यानक्षत्रदर्श-  
नादादित्ये वा वीतरश्मावागारं ब्रजेयुः कनिष्ठप्रथमा ज्येष्ठ-  
जघन्याः, प्राप्य आगारं हार्यश्मानमग्निं गोमयमक्षतांस्ति-  
लानपः पश्चात् सृष्ट्वा निम्बपत्राणि विदश्याचमेयुः, नैतस्यां  
रात्रामन्नं पचेरन् क्रीतान्नेन लब्धान्नेन वा वर्त्तरन्नशौचि-  
नोऽन्तारलवणाग्निोऽधःशायिनो ब्रह्मचारिणश्च भवेयुः पयसा  
पूपादि नाश्रीयुर्न दानादि कुर्युर्नित्यनैमित्तिकमतोय सञ्च-  
र्युः ॥ ३ ॥

अथ कर्त्तृरुदकविधिः प्रेतस्यामुष्य तृषः क्षुधश्च शमना-  
र्यमुदकपिण्डे दास्यामीति सङ्कल्प्य शुचाब्दकान्तेषु दर्भेषु  
प्रेतोपलं निधाय स्थापयित्वा काश्यपगोत्र देवदत्त प्रथमोऽह-  
न्यपामञ्जलिस्वामुपतिष्ठतामित्युपलेऽञ्जलिं तद्विधिना प्रथ-  
मोऽहन्येकं दद्यादेवमुत्तरेष्वादशमादङ्गस्तदहर्गुणितां दत्त्वा-  
ऽतीताहाञ्जलींश्चैव यदा दद्यादेवं दशाहेन शतमञ्जलयो भव-  
न्त्यथैके दश दश दद्युरेकैकमेव वान्ये एतदाद्योऽहनि कुर्यात्  
स एव तद्दशाहं समापयेदथ इत्यं तदुत्तरेषूपलांशेष्वन्यमादाय  
तत्क्रियामादित आयर्त्तयेदन्तर्देशाद्वादस्थिसंस्थितेषु द्विचन्द्रो  
दर्शश्च सिनीवाल्यां क्रियानियमान् कृतस्नान् समापयेत् पित्रो-  
र्यथाकालमेव कुर्यात् ॥ ४ ॥

अथ पिण्डक्रियोदकं दत्त्वोपलाग्रे दक्षिणाग्रेषु दर्भेषु  
प्राचीनावीती तिलास्य निनीय संक्रुत् प्रक्षालितपक्वमन्नं  
घृतेनाङ्गा तस्मिन् पिण्डं काश्यपगोत्र देवदत्त एष पिण्डस्वा-  
मुपतिष्ठतामिति तदहर्बिंशेषेण दत्त्वा पुनरम्बु च निनीयाने-

नोदकक्रिया पिण्डदानेनासुष्य क्षुत्तृक्षुधौ शाम्येतां तस्मिन्-  
स्त्विति ब्रूयादेवं दशाहे दश पिण्डा भवन्ति पुनस्तांनिनीय  
दद्यादथाद्येऽहनि सृतदेशे सृणमये पात्रेऽप आपूर्य्य देवदत्तात्  
स्नाहीति शिष्ये स्थापयेदन्यस्मिन्नप आसिचैतत् पयः पिबेति  
तदुपरि निदध्यादित्येके पृथक् शिष्ये वा दीपञ्चाधो दद्या-  
देवमेतदन्वहं कुर्यादथ चाद्येऽहनि नग्नप्रच्छादनं वासः श्राद्धं  
च दद्यात् न दद्यात् वा श्राद्धद्वयनिषेधादेव सञ्चयनश्राद्धं  
सम्पद्यते ॥ ५ ॥

अथ नव श्राद्धानि दशाहेषु विषमदिनेष्वामेन कुर्यात्  
प्रैतमभिसन्धाय ब्राह्मणमुदङ्मुखम् उपवेश्य तस्मिंस्तूष्णीं-  
स्तिलानवकीर्य्य काश्यपगोत्र देवदत्तामुषिन्नहनि एतदामं  
त्वामुपतिष्ठतामिति तदहः सम्बन्धेनोत्सृज्य पिण्डं चामन्वयो-  
क्तव्यदाय स्नायादेष विधिरन्तर्दशाहकर्मणि ॥ ६ ॥

अथ सञ्चयनं संवत्सरान्ते चेत्सपिण्डयिष्यन् क्षणपक्षस्यो-  
र्ध्वं दशम्यामयुजासु तिथिष्वथ द्वादशाहे सपिण्डयिष्यं-  
श्चदन्तदशाह षष्ठाष्टमदशमाहवर्ज्यमेकनक्षत्रेषु पुमांसमल-  
क्षणे कुम्भे सञ्चिनियुः कुम्भग्रामलक्षणायां स्त्रियमयुजो  
मिथुना वृद्धास्तं देशं क्षीरोदकेन शमीशाखया त्रिः प्रसव्यं परि-  
व्रजन् कर्त्ता प्रोक्षति शीतिके शीतिकावतीत्यथाङ्गुष्ठोपकनि-  
ष्ठिकाभ्यां एकैकमस्युपसंगृह्याऽशब्दयन्तः कुम्भे निदध्युः पादौ  
पूर्वं शिर उत्तरं सुसञ्चितं सञ्चित्योपरि कपालेन शूर्पेण सम्पूर्य्य  
दहनलक्षणायां भुवि यत्रैनं वर्षा आपो नालभेरन् तत्र गर्त्ते  
च कुम्भमवदध्यु रूपसर्प मातरं भूमिमेतामित्यथोत्तरया पांसू-  
नव सम्पूर्यात्तराञ्चपेदथ कुम्भमुत्तेस्तस्माभि पृथिवीत्वत्परीति  
कपालेन कृतलक्षणेन पिधाय सृदाच्छादयेद्यथा न दृश्येताथ  
दाहायतने सृदा वेदिं कृत्वा त्रीनुपलानभ्यक्तस्नापितान् प्राङ्-

मुखान् दक्षिणापवर्गान् निधाय मध्यमे प्रेतं उत्तरे श्मशान-  
वासिनः पूर्वप्रेतान्दक्षिणे तत्सखींश्चावाह्योपलानलङ्कृत्याभ्य-  
र्चयितस्तेभ्य एकैकं पिण्डमुत्सृज्योदकुम्भं पादुकाच्छत्राणि  
दद्यादथानवेक्षं प्रत्याव्रज्य स्नात्वागारमुपेयुर्नृतदेशे मृत्करी-  
षसिकतासु वीजान्वपेयुः श्राद्धं पाथयन्दद्युः ॥ ७ ॥

अथ दशमेऽहनि दन्तादीन् संशोध्य दीपादि मृतदेशादु-  
द्वास्य तमुल्लिख्य शुद्धया मृदा प्रतिपूर्य्य गृहं संशोध्य वीजा-  
ङ्कुराणादाय जलाशयमेत्याथ कर्त्ता जलान्ते चतुरस्रां वेदिं  
कृत्वा त्रीनुपलानभ्यक्तस्त्राप्रितान् दक्षिणायसंस्थान् स्थापयित्वा  
मध्यमे प्रेतं उत्तरे तत्सखीन् दक्षिणे यममित्यावाह्योपलान-  
लङ्कृत्यार्चयित्वा तदन्ते तेभ्य एकैकं पिण्डं दत्त्वोदकुम्भं छत्र-  
पादुकाश्च निवेद्य सर्वतोऽलङ्करणानि दद्यादथ केशादि वाप-  
यित्वा ज्ञातिबान्धवाः स्नातास्त्रींस्त्रीनञ्जलौन् प्रेताय दद्यु-  
र्नैषामुपलनियमोऽथ पुरन्ध्योऽभ्यक्तस्त्राताः शुक्लवाससश्चक्षुषी  
आञ्जयेयुरथ पूर्णं सपल्लवमुदकुम्भं धृत्वा अन्वागारं ब्रजेयुरन्ये-  
नाग्नेन वा वर्त्तेरन् गृहे वा पचेरन् ॥ ८ ॥

अथैकोद्दिष्टन्तत् त्रेधा भवति नवं मिश्रं पुराणं चेत्यन्तर्द-  
शाहे नवं मिश्राणि मासिकानि चतुर्दश्यादौ पुराणानि, तत्र  
नवानि व्याख्यातानि, मिश्राणि प्रतिमासं मृताहे द्वादशमा-  
सिकानि तेषामाद्यमेकादशेऽङ्गि कुर्य्यरुनानि चत्वार्य्यूनमासि-  
कमेकं त्रैपक्षिकमूनषाण्मासिकमूनाब्दिकं चेति तानि तस्य  
तस्यान्ते चतुरस्रः कुर्य्यान्न द्वित्रिपुष्करेषु तन्दाभूतामावाखा  
भार्गवे कृत्तिकासु कुर्याद्भद्रासु तिथिषु भानुभौममन्दानां  
त्रिपादर्चाणां च योगे त्रिपुष्करामकरर्क्षयोरेकतरयोरी  
द्विपुष्कराणि तानि इमानि षोडशश्राद्धानि स्वे स्वे काले  
कृत्वा पूर्णसंवत्सरे मृताहे सपिण्डीकरणं कुर्य्यरेकोऽर्वाक् सपि-

खण्डीकरणं कृत्वाऽवशिष्टानि स्वकाले प्रत्याब्धिकवत् कुर्वन्त्यु-  
 ऽर्पागपकृष्टमासिकानि कृत्वा सपिण्डीकरणं कुर्वन्ति तानि  
 च पुनः स्वकाले प्रत्याब्धिकवत् कुर्वन्ति तत्र आद्ये ब्राह्मणा-  
 भावे अग्नौ जुहुयात् पुरुषतृप्तये सार्ववर्णिकमन्नमादाय बहि-  
 रग्निमुपसमाधाय सव्यं परिसमूह्य पथ्युच्योदीरतामवर उत्प-  
 रास इति सूक्तेनावृत्य प्रत्यृचं जुहुयात्तेतनाम्ना यमनाम्ना  
 वा स्वाहान्तेन पुनरेतद् ब्राह्मणेऽपि जुहुयात् ॥ ९ ॥

अथैकोद्दिष्टविधिरेक उद्दिश्य एको ब्राह्मण एकमर्घ्यपात्रं  
 पाणावेकाहुतिं तदहर्निमन्त्रणं न देवं न धूपदीपौ न स्वधा  
 पितृन्नमःशब्दे नावाहनं नाभिश्चरणं कृतपच्छीचमाचान्तं  
 ब्राह्मणं परिश्रित्य उदङ्मुख उपवेश्य पार्वणवदाचमनादि  
 कुर्यात् तिलोऽसि मन्त्रेण स्वधया पितृनिमानित्यूहस्तूष्णीं  
 वा तिलावपनं तूष्णीं निवेद्योक्तवहृत्वा तत्पात्रं न्युज्जं निधा-  
 योक्तवदाच्छादनान्तभोजनार्थादन्नादुद्धृत्य घृताक्तं कृत्वा ब्राह्म-  
 णस्य पाणी दर्भानन्तर्धाय देवदत्त स्वाहेति सकृदवदानेनै-  
 कामाहुतिं जुहुयात्सर्वहुतमग्नौ प्रास्येदथ तप्तं भुक्तशेषमात्रेणै-  
 तत्ते काश्यपगोत्र देवदत्तेत्येकः पिण्डः शुश्रून्तां पितेति निन-  
 यनमन्त्रणादि तूष्णीं नात्र पत्नीं प्राशयेत् दक्षिणां दत्त्वाभिर-  
 म्यतामिति विसर्जयेत् ॥ १० ॥

अथ सपिण्डीकरणं संवत्सरे पूर्णं द्वादशाहे वा हृदिप्राप्ती  
 वा षष्मासत्रिपक्षयोरप्येके प्रेतं तत्पितृादिभिस्त्रिभिः सपि-  
 ण्डयेदविधवां स्त्रियन्तत्पत्रादिभिर्विधवान्तद्भर्त्वा पुत्रिकान्तत्-  
 पित्वा नैतदनपत्यानां दुर्मृतानाञ्च भवति न पिता पुत्रस्य  
 नाग्रजोऽनुजस्य । तत्र प्रेतायैको ब्राह्मणो देवो ह्ये पित्रे च  
 त्रयो नियमेन प्रेत एकोद्दिष्टं पिदषु पार्वणम् । कृतपच्छीचा-  
 नाचान्तान् ह्यो देवे पूर्ववदथ प्रथमं प्रेतं अनन्तरं पितृन् पूर्व-

बहुपवेश्य देवानभ्यर्च्योऽथ पितॄणां घर्षपात्रासादान्ते चतुर्ध्व-  
 र्घर्षपात्रेषु दर्भानयुग्मानन्तर्धायान् आसिच्य सकृदनुमन्त्र्य  
 प्रेतार्घ्यं तूष्णीं तिलानोप्यान्येषु मन्त्रेणावपेत्तानि चत्वारि  
 गन्धादिभिरभ्यर्चयेरन् अथ प्रेतपात्रं प्रेताय तूष्णीं निवेद्या-  
 र्घ्योदकं चतुर्धांशदस्त्वांशत्रयं त्रिषु पितृपात्रेषु समानीय आकू-  
 तिरिति निनयेत् अथ पितृघृण्यदघर्षनिवेदनादि कुर्यादथ  
 भोजनार्थादन्नादुद्धृत्य घृतेनाक्लानुज्ञाप्याग्नी वा कुर्यात्पाणिषु  
 वा जुहुयादेके पाणिहोमे देवदत्ताय स्वाहेति प्रेताय हुत्वा  
 पितृणां मन्त्राभ्यां जुहति सर्वत्र हुतशेषं सर्वेषां पाणिषु ददाति  
 ते तत्पात्रे निधाय आचमेयुरथ तस्मिन् भुक्तशेषान्नास्त्वावर्षणि-  
 कमुद्धृत्य प्रेताय पिण्डमेकं तूष्णीं निरूप्य त्रीन् पितृभ्यः पार्व-  
 णह्रस्वा प्रेतपिण्डं त्रिधा विभज्य पितृपिण्डेषु त्रिष्वदधाति  
 मधुवाता इति तिसृभिः सङ्गच्छध्वमिति द्वाभ्यां अनुमन्त्र्य  
 शेषं पार्वणवत् कुर्यात् ॐ स्वस्तीति वाचयित्वा विसर्जयेत् ॥११॥

अथ सपिण्डीकृताय प्रेताय तदहरेवामेन आहं पार्वण-  
 वत् कुर्यात् पितृलोकं यातः पाथेयमेतदस्येति तत्परेद्युरपि  
 प्रपितामहस्य कार्यमित्येके न हि तस्यात्रैतदुत्तरं आहमस्ति  
 तस्यैतत् पाथेयमित्यथ दीपान् प्रशाम्य पचनार्ग्नं सहभस्मान-  
 सुहासायतनं संमृज्य त्रिव्रियागारादग्निमानीय तस्मिन्नुपस-  
 मादध्यः पुत्रादयोऽभ्यक्तज्ञाताः शुक्लवाससः स्वस्थादि वाचयित्वा  
 ज्ञातिबन्धुसहिता भुञ्जीरन् अर्वाक् संवत्सरात्सार्पथ्ये मासि-  
 कानि मासे वर्षे पक्षेऽवशिष्टान्यनुमासिकसंज्ञानि यदा पुनः  
 क्रियते संवत्सरान्तसपिण्डीकरणस्थाने संवत्सरविमोक्तआहं  
 पार्वणवत् कुर्यात् तानि वृद्धिप्राप्तौ सर्वाण्याकथ्य कुर्वन्ति येन  
 केनापि सापिण्डे पृथक् मातृश्राद्धे मातरं पितामह्यादिभि-  
 रिव योजयेद्दिशेषास्तु धर्मशास्त्रेभ्यः प्रनीयात् ॥ १२ ॥

. . यथातीतसंस्कारः स चेदन्तर्दशाहे स्वाप्तत्वेव तत्सर्वं समा-  
 पयेदूर्ध्वमाहिताग्नेर्दाहादारभ्य सर्वमाशौचं कुर्यात् कर्म च  
 यथाकालमन्येषु पत्नीपुत्रयोः पूर्वमगृहीताशौचयोः सर्वमा-  
 शौचं गृहीताशौचयोस्तु कर्माङ्गं विराज्यं तत्र प्रथमेऽहनि  
 संस्काराञ्जलयः शतं वा दश वा भवन्ति यदा शतं तदा प्रथमे-  
 ऽङ्गि त्रिंशदञ्जलयः त्रयः पिण्डा द्वितीये चत्वारिंशदञ्जलय-  
 सत्वारः पिण्डाः अस्मिन् सञ्चयनमथ तृतीये त्रिंशदञ्जलयस्त्र-  
 यश्च पिण्डा इति विभागोऽथ यदि दशाञ्जलयस्तदा प्रथमेऽङ्गि  
 चयोऽञ्जलयो द्वितीये चत्वारः सञ्चयनं तृतीये च त्रयः एकैकः  
 पिण्ड इति विभजेन्नवशाद्दानि प्रथमेऽङ्गि द्वितीये द्वे एकस्त्र-  
 तीये दद्यादेकैकमेव वा यथा प्राप्तमन्ये दाहाहतास्थीनि  
 संस्कर्यात्सोऽयमतीतसंस्कार उदगयने शुक्लपक्षे प्रशस्यः तेनैव  
 नन्दा त्रयोदशीभूतदिनत्रयेषु कुर्यात् न सौरिशुक्रयोर्नयाम्या-  
 ग्न्यन्दाद्राश्लेषामघामूलधनिष्ठापञ्चकं त्रिपुष्करेषूत्तराभ्यां च-  
 क्षेषु रोहिणीपुनर्वसुफाल्गुनीचित्राविशाखा अनुराधापूर्वा-  
 षाढा द्विपुष्करेषु च नेत्येके नैव व्यतीपाते वैधृती विषुवे न च  
 कर्त्तव्यतुर्थाष्टमहादशचन्द्रमसि न च काकादिस्पर्शापहतेषु  
 अस्थिषु कुर्यात् तानि गोक्षीरेणाष्टशतं कृत्वा द्वादश कृत्वा वा  
 पवमानीभिः शुद्धिमतीभिश्च चालयित्वा संस्कर्यात्, अस्य-  
 भावे पालाशप्रतिरूपकं कुर्यात्, त्रीणि शतानि षष्टिश्च पला-  
 शवृत्तानि आहृत्य तैर्यथाययवं पुरुषरूपं कुर्यात् ॥ १३ ॥

अथ पालाशविधिः । शिरश्चत्वारिंशता शीवां दशभिः  
 उरस्त्रिंशतोदरं विंशत्या बाहू शतेनाङ्गुलीदंशभिरिति, तदूर्णा-  
 तन्तुबन्धैः पुरुषवत् कृत्वा स्नापयित्वा वाससा चाहतेनाच्छाद्य  
 यथावत्संस्कर्यात् सञ्चयनकर्मणा च तत् संहृत्य पुण्येऽभसि  
 क्षिपेत् एवं दुर्मृतानां पालाशविधिमेव कुर्यात् शरीराणि

च तेषां महानद्यां क्षिपेत् त्वेताग्नीनष्पु, क्षिपेत् गृह्यं चतु-  
 ष्यथे यज्ञपात्राणि दहेत् संस्कारश्च तेषामब्धादृतवयाद्वा ऊर्ध्वं  
 नारायणबलिं कृत्वा कुर्यादधिकं प्रायश्चित्तं कृत्वा सद्य एव  
 वा तेष्व्वाशोचम् आहिताग्निषु पूर्णं त्रिरात्रमन्येषु ॥ १४ ॥

अथ नारायणबलिर्वाक् संस्काराच्छुद्धे काले शुक्लैका-  
 दश्यां स्नातः शुची देशे विष्णुं वैवस्वतं प्रेतञ्च यथावदभ्यर्च्य  
 तदग्रे तिलमिश्रान् मधुघृतम्, तान् दशपिण्डान् विष्णुरूपं  
 प्रेतं ध्यायन् काश्यपगोत्र देवदत्तायन्ते पिण्ड इति दक्षि-  
 णाग्रेषु दर्भेषु दक्षिणमुखः प्राचीनावीती पराचीनेन पाणिना  
 दस्वा पिण्डान् गन्धादिभिरभ्यर्च्य प्रवाहणान्तं कृत्वा नद्यां  
 क्षिपेत् । अथ रात्रावयुग्मान् ब्राह्मणान् निमन्त्र्योपोषितः  
 श्लामध्यन्दिने विष्णुमभ्यर्च्य प्रेतमुद्दिश्य ब्राह्मणानेकोद्दिष्ट-  
 विधिना भोजयित्वा तृप्तेषु ब्राह्मणसमीपे पिण्डविधिना  
 निनयनान्तं तूष्णीं कृत्वा विष्णवे ब्रह्मणे शिवाय सपरिवाराय  
 यमाय विष्णो अयन्ते पिण्ड इत्येवं चतुरः पिण्डान् भुक्तश्रे-  
 षेण दक्षिणसंस्थन्दत्वाऽथ पञ्चमं काश्यपगोत्र देवदत्तेति प्रेतं  
 ध्यात्वा तद्रूपाय विष्णवे विष्णोऽयन्त इति दद्यात्, अथाचा-  
 न्तान् दक्षिणया सन्ताथेकान्तेषु गुणवन्तम् अविशेषतो वस्त्रा-  
 भरणादिगोहिरण्यैः प्रेतबुद्ध्या तोषयेत्, अथ तैः पवित्रपा-  
 णिभिः प्रेताय काश्यपगोत्रायान्ते तिलोदकाञ्जलिरिति तिलो-  
 दकं दापयित्वाऽनेन नारायणबलिः कर्मणा भगवान् विष्णुरिमं  
 देवदत्तं शुद्धमपापं कर्माहं करोत्विति वाप्नयित्वा विसृजेदेष  
 नारायणबलिकल्प एवमन्यामपि स्वाभिमतदेवतां यमहितो-  
 यामभ्यर्च्य विधिमिमं कुर्यात्सोऽप्येनमपापङ्करोति न तु पुण्य-  
 कृतोऽपि बलिमेनमकृत्वा पारलौकिकं कुर्यात् कृतं मोपति-  
 ष्टतेऽन्तरिक्षे विनश्यति तस्माद्यथासम्भवमपि कुर्यात् ॥ १५ ॥

अथ नागबलिः सर्पहतानान्दात्मयं मृत्स्यं वा पञ्च-  
 फणं सर्पहृत्वा भाद्रपदस्यान्यस्य वा मासस्य शुक्लपञ्चमी-  
 मारभ्य यावत् संवत्सरं प्रतिमासन्तस्यामुपोषितो रात्रौ पञ्चा-  
 सृतैः स्नापयित्वा शुचावासने शुचिः सुरभिगन्धपुष्पधूपदीपैर-  
 भ्यर्च्य प्रणमेदनुमासमेकैकमनन्तं वासुकिं शेषं पञ्चङ्गम्बलं  
 कर्काटकमश्वतरं धृतराष्ट्रं शङ्खपालं कालीयन्तक्षकं कपिल-  
 मिति पायसमर्पिः चौरापूर्वैर्बलिमुपहृत्य जागरित्वा श्वो भूते  
 त्रिवृताम्नेन ब्राह्मणान् भोजयित्वा पूर्णं संवत्सरे पञ्चम्याञ्च  
 स्नात्वा मौर्वणं सर्पङ्गाञ्च ब्राह्मणाय दत्त्वान्याञ्च यद्येष्टं भोज-  
 यित्वा दक्षिणया तोषयित्वा नागान् प्रीतिं वाचयेदेव नाग-  
 बलिरथोभयोः पक्षयोः पञ्चमीषु संमृष्टायां भुविपिष्टेन सर्प-  
 मूर्त्तिस्य शुक्लसुरभिगन्धादिभिरभ्यर्च्य चौरमोदकान् निवेद्यो-  
 पस्थाय मुञ्च मुञ्च देवदत्तमिति प्रार्थ्य सहबन्धुभिर्मधुरमश्रोया-  
 देवं संवत्सरान्ते नारायणबलिञ्चोक्तवत् कृत्वा तत ऊर्ध्वं कर्म  
 कुर्यात् ॥ १६ ॥

अथ पुराणमिकोद्दिष्टं प्रेतचतुर्दश्यां शस्त्रहतानामिष्यते  
 प्रत्याब्दिके च व्युत्क्रमसृतानां सर्वेषां प्रत्याब्दिक इत्येके पार्व-  
 णैकदेशवत्तन्त्रं सर्वं पितृशब्दमेकवदूहेत् पाणौ सोमाग्नि-  
 मन्त्राभ्यामेव होमो नैकेऽत्रापि दैवं कुर्वन्ति नार्घ्यपिण्डावपी-  
 त्येके ॥ १७ ॥

अथ वृषोत्सर्गः शूलगवं कार्त्तिक्यां पौर्णमास्यां वैशाख्यां  
 वा रेवत्यां वाश्विजुजीयस्य गोर्जीवित्पुत्रायाः पयस्विन्याः सुतं  
 श्रेष्ठं सस्य यूथस्याकुष्ठिनमपृषतमेकहायनं द्विहायनं वा नील  
 बभ्रुं पिङ्गलं लोहितं वा लक्ष्म्यमित्येके कामं कृष्णमालोहितं  
 श्वेतमष्टभिः सह वत्सतरीभिश्चतसृभिर्वा त्रीहियवमतीभिर-  
 द्विरापोद्दिष्टीयाभिर्वासुदेव्येन कर्म सङ्कल्प्य पूर्वप्राञ्चमभिषि-



आपान्तीरे गोष्ठे चतुष्पथे वाग्निमुपसमाधाय रौद्रं खाली-  
 पाकं सर्वहुतं हुत्वा सौम्यं पायसु पैष्टं यावकं पूर्णपात्रोदकेन  
 मार्जयित्वाग्निं विः प्रदक्षिणं पर्यानीय कद्दुद्रायेमा रुद्राया  
 ते पितरि मा रुद्राय स्थिरधन्वते गिर इति सूक्तैश्चतस्रो दिश  
 उपस्थाय प्राञ्चं प्रागुदञ्चं वा वक्षतरीसभ्रतमुत्सृज्य एनं युवानं  
 पतिं वो ददामि तेन क्रीडन्तीश्चरथ प्रियेण इमाश्च त्वां प्रज-  
 नुषा सुवाचा रायस्सोषेण समिषा चिनोमि ज्ञान्ताः पृथिवी  
 शिवमन्तरिक्षं द्यौर्नी देह्यभयं नो अस्तु शिवा दिशः प्रदिश  
 उद्दिशो न आपो विद्युतः परियान्तु सर्वत इत्यृषभं मासमा-  
 नानामिति च सूक्तेन उपस्थाय स यत् पिबन्ति खादति लाङ्ग-  
 लञ्चोदकपूर्णमुदस्यति तेन देवानृषीन् पितृंश्च प्रीणाति वंश्यांश्च  
 सप्तममुभयतः परावरानुद्धरति प्रेतार्थमुत्सृष्टं महतो नरकाद्-  
 चारयति तस्मादेकादशेर्गङ्गा प्रेताय वृषमुत्सृजेदाद्यमासिकं  
 दत्त्वा सोऽयं वृषोत्सर्गः स्वर्ग्यः पशव्यो वृषभमुत्सृज्य महापशु-  
 भवतीति विज्ञायते नानुत्सृष्टः स्यादित्याचार्योः तस्मान्नित्य-  
 यैके रुद्रमेव जयन्ते स एव पशुपतिरिति श्रन्तातीयञ्चपन्  
 गृहमेत्य सर्पिषीदनं ब्राह्मणान् भोजयित्वाग्नीरुद्रः सर्वः पशु-  
 पतिरथः शूलो भवो महादेव इति नामभिरर्चयेद् रुद्रमेव वा  
 यथासम्भवमुद्दिशेत् स्वस्त्ययनं वाचयेदेवमेतानि कर्माणि यथोक्तं  
 कुर्यात्सर्वाणि श्रेयांस्याप्नोति तदेतदाश्वलायनगृह्यपरिशि-  
 ष्टम् । नम आश्वलायनाय नम आश्वलायनाय ॥ १८ ॥

इत्याश्वलायनगृह्यपरिशिष्टे तृतीयोऽध्यायः ।

## चतुर्थोऽध्यायः ।

अथ पूर्त्तान्युदगयन आपूर्यमाणपक्षे ज्योतिर्विदुक्तपुष्पदिने  
पूर्वद्युः कृतस्वस्तिवाचनस्तत ईशान्यां चतुरस्रां चतुरङ्गलमु-  
च्छ्रितां हस्तमात्रां वेदिं कृत्वा यथोक्तविधानेन वास्तुमण्डल-  
कृत्वा गृह्योक्तवदुदीच्यमभिषेककुम्भत्रिधायामीत्युच्यते वास्तु-  
सूक्तिं सुवर्णेन कृत्वाऽग्न्युत्तारणं सम्पाद्य प्रणवव्याहृतिपूर्वकं  
ॐ नमो भगवते वास्तुपुरुषाय महाबलपराक्रमाय सर्वदेवा-  
धिवासाश्रितशरीराय ब्रह्मपुत्राय सकलब्रह्माण्डधारिणे भूभा-  
रार्पितमस्तकाय पुरपत्तनप्रासादगृहवापीसरःकूपादिसन्नि-  
वेशसान्निध्यकराय सर्वसिद्धिप्रदाय प्रसन्नवदनाय विश्वभराय  
परमपुरुषाय चक्रशार्ङ्गधराय वरदाभयहस्ताय वास्तो नम  
इति मन्त्रेणेशान्यशिरसं नैऋतिपादमाग्नेयजानुकं वायव्यकू-  
परमाकुञ्चितकरमुत्तानं वास्तुपुरुषं वास्तुमण्डले आवाह्याथ  
प्रागुदीच्यामारभ्य प्रणवादिनमोऽन्तनाम्ना शिखिनं पर्जन्यं  
जयन्तं कुलिशायुधं सूर्यं सत्यं भृशमाकाशं वायुं पूषणं वितथं  
ग्रहनक्षत्रं यमङ्गन्धर्वं सृगराजं सृगं पितृन् दौवारिकं सुग्रीवं  
पुष्यदन्तं वरुणं असुरं शोकं पापं रोगं महौ मुख्यं भङ्गाटं  
सोमं सर्वानदितिञ्च संपूज्याथेशानकोणद्वयाशष्टपदेष्वपः सावि-  
त्रीभेकादशरुद्रान् पूजयित्वा ब्रह्मभवनस्य पूर्वादिचतुर्दिक्ष्व-  
ग्न्यादिचतुर्दिक्षु च तिष्ठन्ति तेषु क्रमेणार्थ्यमणं सवितारं वि-  
वस्वन्तं विवुधाधिपं मित्रं राजयच्छाणं पृथ्वीधरमापवक्षसञ्च  
पूजयित्वा मध्ये ब्रह्माणं सम्पूजयेत् ब्रह्मणमादितः कृत्वा शि-  
ख्यन्तमित्येके ॥ १ ॥

अथ वह्निमण्डलादीशान्यादिचतुर्दिक्षु चरकीं विदारकीं पूत-  
नां पापराक्षसीमथ प्रागादि च स्कन्दमर्थ्यमणं जम्भकं पिल्लिपि-

अथ पूजयित्वादनपायसाज्वदधिमधुशुकसूपसमन्वितनाना-  
 भक्ष्याणि समर्प्य प्रणम्य तत्समीपे यवगोधूमनिष्पावमुद्गमाषादि-  
 मश्वत्थं बलिं दत्त्वा, यज्ञभागं प्रतीक्षस्य पूजां चैव बलिं मम ।  
 नमो नमस्ते देवेश भव स्वस्तिकरो मम ॥ इति संप्रार्थ्य परिव्रा-  
 षदवताभ्यो बलिं दत्त्वाथ वास्तुसमीपे हस्तमात्रकुण्डे स्थण्डिले  
 वाक्त्रविधिनाग्निं प्रतिडाप्यान्वाधायाज्यभागान्तं कृत्वा वास्तो-  
 ष्यते प्रतिजानीह्यम्भानिति चतसृभिश्च होमं कृत्वा शिथ्यादि-  
 पिलिपिञ्जान्तान् आज्येन हुत्वा होमशेषं समाप्याथ यज-  
 मानो वास्तुमूर्तिं रौद्रलोणंऽधीमुखां गर्तं प्रच्छादयेदाचार्याय  
 वा दद्यादथाचार्यं गोहिरण्यादिभिः परितोष्य नमस्कृत्य क्षमा-  
 पत्रेदन्येभ्यो ब्राह्मणेभ्यो यथाशक्ति दक्षिणां दत्त्वा कृतमङ्गल-  
 स्नानो ब्राह्मणान् भोजयित्वा स्वस्त्ययनं वाचयेद्य लब्धविप्राशीः  
 सह बन्धुभिर्भुक्त्वा यथाशास्त्रं मठादेः प्रतिष्ठां कुर्यात् इति  
 वास्तुपूजनविधिः ॥ २ ॥

अथ प्रतिमाद्रव्याणि मुक्ताफलशिलादारुहेमताम्ररजत-  
 कांस्यमृत्तिकादीनि, महानीला यशःप्रदा दारुजा कामदा  
 मौवर्णा भक्तिमुक्तिप्रदा राजता स्वर्गदा ताम्रमयी आयुर्वर्धिनी  
 कांस्या अपहन्त्री पैत्तली शत्रुनाशिनी शैला सर्वभोगप्रदा  
 स्फाटिका दीप्तिदा मृत्मयी महाभोगप्रदा दशाङ्गुला पञ्चा-  
 ङ्गुला वा गृहे प्रतिमा पूज्या नाधिका, अधिकाङ्गा शिल्पी  
 हन्त्री कृशा शान्त्यर्थनाशिनी कृशोदरी दुर्भिक्षकरी निर्मांसा  
 धननाशिनी वक्त्रहीना दुःखप्रदा पादकण्ठ दुःखदा हीन-  
 नासा भ्रमकरी हीनजङ्घोन्मादकरी हीनवक्षःस्थला पुत्रमित्र-  
 नाशिनी कटिहीना मरणदा सम्पूर्णावयवायुर्लक्ष्मीप्रदा ।  
 शालग्रामनर्मदासूर्तिवैदूर्यं जकाश्मीरजसूर्यं कान्तस्फाटिकर-  
 सराजनिबन्धगारुडजसूर्तिनामपि प्रतिष्ठाविधिं कुर्यान्नव-

मूर्त्तिप्रतिष्ठां गर्वाम्बोहान्मूढभावादकृत्वा पूजने सर्वेषु पद्मवदा-  
रिद्ररोगायशोनिन्दाऽचिरायुरपुत्रिताः भवन्ति, प्रतिष्ठा-  
विधिभक्त्या प्रतिष्ठाकारणेति पूर्वोक्ता दोषाः, प्रतिष्ठाकरणे  
महाभाग्यवृद्धिरिति ॥ ३ ॥

अथ श्वो भूते नित्यं निर्वर्त्य श्रुतश्रीलवृत्तसम्पन्नं गृहस्थ-  
माचार्यं ऋत्विजश्च तादृशान् षोडशाष्टौ वा चतुरो वा  
विधिना कृत्वा मधुपर्कं विधाय वस्त्रालङ्कारादि तैभ्यो दद्याद्  
द्विगुणमाचार्याय ततस्तूर्यवेदघोषैः प्रतिष्ठास्थापनान्तं कृत्वा  
प्रासादाग्रे दशहस्तस्थानं चतुर्द्वारं प्रागारभ्य प्लुचोडुम्बराश्व-  
यन्यग्रोधर्तारणलसहारशाखं हेमरक्तकृष्णधूम्रमौक्तिकविचित्र-  
श्वेतवर्णध्वजपताकादिभिः पूर्वाद्यष्टदिक्षूपशोभितं मण्डपं  
तन्मध्ये चतुरस्रां तत्परिमाणसंख्यामेकहस्तोच्छ्रितां वेदिकां  
कारयेत्तथा प्रागादिकुण्डान्युक्तलक्षणानि हस्तमात्राणि चतुर-  
स्राणि वासयोनिमंखलानि स्युः पञ्चचतुरैककुण्डविधानेन  
वाथाचार्यः कुण्डमौशान्यां सर्वहोमसाधनं प्रतिष्ठाप्य मण्ड-  
पस्योत्तरतो देवस्नानमण्डपः शुभवृक्षैः कृत्वा अभिषेकसाध-  
नानि स्थापयित्वेति तिष्ठेति देवं प्रासादं प्रादक्षिण्येनानीया-  
कृष्णेनेति स्नानमण्डपे प्रवेश्य वेदिकास्तीर्णशय्यायामास्ती-  
र्णायां सोपस्करायाममुकं स्थाप्यामूरजेति रथमारोप्य गन्धा-  
दिना सम्पूज्य ब्राह्मणैः सह शान्तिसूक्तपाठैस्तूर्यघोषैश्च  
सास्तीर्णायां सोपस्करायामवस्थाय सर्वसम्भारान् सन्भृत्य  
कर्त्ता स्नातः प्राणानायम्य प्रतिष्ठाप्य देवतामन्त्रेण त्रिविधं  
न्यासं कृत्वा पुरुषसूक्तेन वा देशकालौ कृत्वा ॐ प्रतिष्ठाङ्करो-  
मीति सङ्कल्प्य द्वारजापक ऋत्विजाचार्यांस्तत्कार्यं नियोज-  
येत् ॥ ४ ॥

अथाचार्यः प्राणानायम्य मन्त्रदेवतामयो भूत्वा यागभूमिं

प्रासादं स्नानशालायाश्चापोहिष्ठेति तिसृभिः कुशोदकेनाभ्युक्ष्य  
 सितसर्षपान् प्रकोर्य देवाभ्यान्तु यातुधाना अपयान्तु विष्णो  
 देवयजनं रक्षस्विति रक्षां कृत्वा प्रतिहारं कलशद्वयं सोदकं  
 सपक्कवं प्रतिष्ठाप्य लोकपालानावाह्यार्चयित्वा देवस्नानशाला-  
 कृत्वा प्रणिपत्य देवं प्रार्थयेत् । स्वागतं देवदेवेश विश्वरूप  
 नमोऽस्तु ते । शुद्धेऽपि त्वदधिष्ठाने शुद्धं कर्म सहस्रतामित्यथ  
 देवाधिष्ठानं शुद्धेन घृतेनाभ्युक्ष्य यवगोधूमचूर्णैरुद्वर्त्योदकेन  
 स्नापयित्वा शीतलजलेन संस्त्राप्य पीठान्तरेऽवस्थाप्य दिव्यधूपेन  
 धूपयित्वा पुष्पैः सम्पूज्य नवोत्तमेन वाससा वेष्टयित्वा पर-  
 मान्त्रेण बलिन्दद्यादथ देवमभ्यर्च्य गजाश्वारण्यवराहोत्खात-  
 वल्मीकपर्वतसङ्गमद्गराजद्वाराग्निहोत्रगोष्ठचतुष्पथवृषभशृङ्ग-  
 स्थानानीतमृदा द्वादशकृत्वः सम्यक् शोध्य जलेन प्रक्षाल्य  
 क्षीरवृक्षकषायैः पञ्चाशदोषधौः कषायेण तीर्थजलेन पञ्चा-  
 मृतेन पञ्चगव्येन रत्नोदकेन फलोदकेन पुष्पोदकेन शृङ्गोदकेन  
 शुद्धोदकेन त्रीसृक्तापयमानेन पुरुषसृक्तादिमन्त्रान् पठन्  
 संस्थाप्य पीठान्तरे निवेश्याभिवस्त्रेति वस्त्रयुग्मेनावेष्ट्याक्षत-  
 गन्धपुष्पधूपदीपाष्टकमहानैवेद्यैः सम्पूज्य तैजसपात्रं मधुसुव-  
 र्णशलाकया गृहीत्वा चित्रं देवानामिति पार्श्वं स्थित्वा सतृ-  
 र्यघोषमेकैकं समं उन्मीलयेदथादर्शसुवर्णेन भक्ष्यभोज्यानि  
 दर्शयेन्न लिङ्गादिषु कुर्यादथाचार्याय धेनुं ब्राह्मणेभ्यश्च यथा-  
 शक्तिं हिरण्यन्द्यादथ पुरुषसृक्तेन देवं स्तुत्वोत्तिष्ठ ब्रह्मण-  
 स्पत इत्युपस्थाय कर्त्ता विश्वतश्चतुरित्युपस्थाय रथे तिष्ठन्निति  
 रथमारोप्य कानिक्रददिति सूक्तपाठैः सहतूर्थ्यघोषैः मण्डप-  
 प्रादक्षिण्येनोत्तरद्वारेणाकृष्णेनेत्यानीय वेद्यां कुशप्रस्तरे कशिपीं  
 शुभवस्त्रेणाच्छाद्य तत्र प्राक्शिरसं शाययेत् स्थविरप्रदेशे वस्त्र-  
 वेष्टितं सपक्कवं सोदकं कलशं प्राजापत्योऽयं सुहृत्तमस्वित्युक्त्वा

मण्डलद्रव्योपरि प्रणवेनावस्थाप्य समन्ताङ्गव्यभोज्यमङ्गलद्र-  
व्याख्यवस्थाप्य श्वेताविलोमसूत्रकङ्कणं प्रतिमाया इस्ते बध्नी-  
यात् यदा बध्नातीत्यथ देवं पुरुषादीनि पञ्चविंशतितत्त्वानि  
प्रवेश्य दिव्यवासमाच्छाद्य देवं संस्मृत्य पुरुषसूक्तेन स्तुत्वा  
पुष्पाञ्जलिं दत्त्वा गन्धपुष्पादिभिर्मण्डपं वेदीं चाभ्यर्च्य तदुपरि  
देवस्याग्रे चतुरस्रं मण्डलं कोणेषु स्वस्तिकलां स्थित्वा  
तन्मध्ये ब्रह्मविष्णोशानं प्रतिदिशं लोकापालांस्तदन्तरालेऽप्य-  
ष्टभैरवानेकादशरुद्रान् हादशादित्यविश्वदेवसाध्यानासत्यमरु-  
द्गणगन्धर्वाप्सरसः पितृगणपुण्यतीर्थान्यथ विघ्नेशस्कन्ददुर्गाक्षे-  
पालान्यथावकाशमावाह्य तन्नामभिस्तुत्तुङ्गमन्त्रैर्वार्चयित्वा  
प्रतिष्ठाप्य देवपार्षदेभ्यो नम इत्यर्चाङ्कुर्यात् ॥ ५ ॥

अथाचार्यः आत्रियागारादग्निमाहृत्योक्तवत् स्वकुण्डे प्रति-  
ष्ठाप्यान्वाधाय देवस्यान्नं कलामन्त्रिधिसिद्धार्थं यच्च इति सङ्ख्या  
प्रणीतास्थापनान्तं कृत्वा तत्र प्रतिष्ठाप्य देवमावाह्य तत्रकाश-  
मन्त्रैर्व्याहृतिभिर्वा यलाशोडुम्बराश्वत्थापामार्गसमिदाज्यचरु-  
तिलैरष्टसहस्रमष्टशतमष्टाविंशतिर्वा जुहुयात्तत्राज्यमाहुति-  
सम्पातं प्रतिकुण्डं स्थापितशान्तिकलयेषु निक्षिपेत्ततः शिरस्यु-  
रमि पादयोः प्रतिमां स्पृष्ट्वा स्वष्टकदादि हुत्वा पूर्णाहुतिं  
जुहुयादेवसृत्वजोऽपि स्वयङ्कुण्डे जुहुयुरथ मण्डपस्यकलशोद-  
केन समुद्रज्येष्ठा इति चतसृभिः आपोहिष्ठेति तिसृभिरभि-  
षिच्य प्रतिष्ठाप्य देवमन्त्रेण संसावकलशोदकेन संसाप्याम्बयो-  
यन्त्यध्वभिरिति सूक्तेन शङ्खोदककलशेनाभिषिच्य वस्त्रयुग्मे-  
नाच्छाद्य पञ्चोपचारैः सम्पूजयेदित्यधिवासनं, त्रिरात्रमेकरात्रं  
वा सद्यो वा कुर्यात्तद्रात्रौ विचित्रभूयिष्ठान्तेनाश्वत्यपत्रेण  
लिङ्गमन्त्रेण भूतबलिन्दत्त्वा यजमानो द्विजेभ्यश्च मिष्टान्नमधि-  
रात्रसंख्यया यावद्द्विषां दद्यात् ॥ ६ ॥

अथ शोभूते गर्भगृहे स्थापितपीठे देव्या देवस्य वा अभि-  
 षेकं कृत्वा महीमूषु मातरमिति देवमावाञ्छादित्यौरिति  
 स्तुत्वा तस्मिन्मन्त्रेण षोडशोपचारैः सम्पूज्य शत्र इन्द्राग्नी  
 इति सूक्तेन प्रासादं प्रोक्ष्य देवं प्राप्योत्तिष्ठेत्युत्थाप्य तत्रैवाभि-  
 मुखं कृत्वा रत्नादि प्रदर्श्य पुष्याञ्जलिन्दत्वा पुरुषसूक्तेन  
 स्तुत्वाऽऽक्षणेनेति ब्रह्मरथेन गर्भगृहं प्रवेश्याभ्यर्च्य पीठिका-  
 गर्भे रत्नं प्रागादिदिक्ष्विन्द्रादिनामभिर्नमोऽन्तैर्वज्रमौक्तिकवैदू-  
 र्यशङ्खस्फटिकपुष्परोगेन्द्रनीलशकलान् क्रमेण क्षिप्त्वा गोधूमय-  
 वमुहनीवारत्रीहिंसर्षपश्यामाकृतिलानारोप्यादिधातुजातङ्गर्भे  
 क्षिपेत् सुवर्णगरुडं विष्णोः शम्भोस्तु वृषभं सर्वत्र नमः शिवा-  
 येति निचिष्याथ सुलग्ने देवमन्त्रेण प्रतिष्ठाप्य प्रतिष्ठितपरमे-  
 श्वर इत्युक्त्वा शलाकामपमारयेदथ देवं स्पृष्ट्वा तन्मयो भूत्वा  
 ध्रुवाद्यौरिति सूक्तं जपित्वा प्रणवेन देवेऽङ्गन्यासं कृत्वा पुरुष-  
 सूक्तेन वा कर्णे सप्रणवव्याहृतिगायत्रीं जपित्वाचार्यः पुरुषसू-  
 क्तेनोपतिष्ठेताथ यजमानः स्वागतं देवदेवेश मङ्गत्या त्वमिहा-  
 गतः । प्राकृतं त्वाञ्च संदृष्ट्वा बालवद्भक्तवत्सल ॥ इति सकलत्रं  
 शरणं प्रपद्य पुष्याञ्जलिं दद्यात् ॥ ७ ॥

अथाचार्यस्वर्घ्यादि दत्त्वा शान्तिकलशोदकेन पञ्चासृते-  
 श्चाभ्यर्च्य कुशोदकेन रत्नोदकेन स्थापयित्वा पुनस्तस्मिन्मन्त्रेण  
 सम्पूज्य पादनाभिशिरःसु देवं संस्पृष्ट्वैवेति त्रिर्जपित्वा परिवार-  
 देविताः सम्पूजयेदथ कर्त्ता वस्त्रालङ्कारगोभूहिरण्यान्याचार्याय  
 तदर्धसृत्विग्भ्यस्त्रदर्धञ्चापिभ्यस्तदर्धं सदस्याय यथाविभवं  
 ब्राह्मणभोजनमाचतुर्थाहं प्रथमे देवस्य मधुना द्वितीये हरिद्रा  
 सर्षपपिष्टेन तृतीये श्रीखण्डयवपिष्टेन क्षीपनं सन्नानं चतुर्थे  
 तु नमः शिलाप्रियङ्गुपिष्टेनोद्वर्त्याष्टोत्तरशतकलशैस्तदर्धसं-  
 र्घ्यादीन् चौरवृक्षस्य त्वक्पक्षवेन दूर्वायवसिद्धार्थादिमङ्गलद्रव्य-

तीर्थोदकैर्गङ्गादिनदीनैरमावाह्यं ब्राह्मणैः सहाभिषेकं कुर्या-  
 दथ यजमानस्याभिषेकं कुर्युः सर्वे जलक्रीडाश्च प्रतिष्ठोपकर-  
 णमाचार्यस्याचलप्रतिष्ठायान्तु कुण्डमण्डपवेदिकरणं तत्राचार्यं  
 एव पूर्ववदभिषिच्याभ्यर्च्य सर्वतोभद्रमण्डले दिव्यपीठे देव-  
 सुपवेश्य पूर्वादिदिक्षु वस्त्रचूतपल्लवोपशोभितजलपूर्णकलशा-  
 नवस्थाप्य दीपान् प्रज्वाल्य गन्धेन त्रिनेत्रज्योतिः प्रकल्प्य  
 चित्रवलिं दत्त्वा देवमभ्यात्मं स्मृत्वा पुरुषसूक्तेन स्तुत्वाङ्ग-  
 देवताः सम्पूज्य पूर्ववत् प्रतिद्रव्यं हुत्वा देवस्याज्याहुतिसम्पात-  
 च्चेत्युत्तरकलशे चिह्ना पूर्णाहुतिं हुत्वाथ कर्त्ता कृताङ्गन्यासो  
 हृत्स्व देवमानीय पुष्येण प्रतिमायां प्रतिष्ठाप्य पञ्चासृतपूर्वक-  
 सम्पादितकलशोदकेन इदम् आप इत्यभिषिच्याभ्यर्च्य देवा-  
 र्चनदक्षिणादानादिकं पूर्ववदाचरेत् । ८ ॥

अथ वाप्यादिविधिः । प्रागुदकप्रवणे शुचौ देशे ब्राह्मणैः  
 सह गत्वा पुण्याहवाचनादिवास्तुपूजनान्तं कृत्वा आचाय्यादि  
 ऋत्विग्वरणकुण्डमण्डपाद्युक्तप्रकारेण कृत्वा यजमानसम्मितं  
 चौरवृक्षं पूर्वमण्डपप्राग्भावेऽवस्थाप्य वेदिमध्ये पद्म-  
 गर्भं षोडशारम्परितश्चतुरस्रमण्डलोपेतं कृत्वा आचार्यः  
 पद्ममध्ये सपत्नीकः ब्रह्मविष्णुशानां विनायकस्य च सौवर्ण-  
 रूपाणि तस्मिन्मन्त्रेण समन्तात्तेषु स्वर्णजलचराणि स्थापयि-  
 त्वा वरुणमन्त्रेणार्चयित्वा तद्वह्निर्लोकपालादीन् सम्पूज्य म-  
 ण्डलप्रतिकीर्णं कलशचतुष्टयन्नद्युदकमङ्गलद्रव्यवस्त्राद्यलङ्कृतं  
 स्थापयित्वेमं मे गङ्गे इति गङ्गादिनदीमावाह्याभ्यर्च्य वारुणं  
 चरं कृत्वा समुद्रज्येष्ठा इति चतसृभिः प्रत्यृचं गायत्र्या वाज्या-  
 हुतीहुत्वा तत्त्वा यामीति पञ्चभिस्त्वन्नो अग्ने वरुणस्येति  
 हाभ्यामिमं मे वरुणेति चैकया चर्वाहुतीः स्त्रिष्टकृतं हुत्वा  
 ब्रह्ममीत्यर्थं वरुणमन्त्रैः समिदाज्यं हुत्वा शान्तिकलशैर्यज-



मानवाभिषिञ्चेयुः स तु तेभ्यो गवां सहस्रं शतं पञ्चाशतं  
 कृत्स्ने तु सवत्साङ्गामलङ्कृतां सूर्यमन्त्रेण पाययित्वा तडाग-  
 नैर्ऋतादारभ्येशानान्तं हिङ्गुखतीत्युत्तरया आपो अस्मानिति  
 स्वयं तत्पुच्छं गृहीत्वोत्तरेत् कन्दोगाय ताञ्च गां दत्त्वा  
 तत्कलशस्थस्वर्णजलचरान्तज्जले निक्षिप्य पुष्पाञ्जलिं दत्त्वा  
 देवपितृमनुष्यादयः प्रीयन्तामिति दद्यात् पूर्ववदाचतुर्थाहमुत्स-  
 यादिवसन्तग्रीष्मवर्षाशरद्धेमन्तशिशिरेषु तज्जलं स्थितमश्लमे-  
 धराजसूयाग्निष्टोमोक्त्यवाजपेयातिरात्रफलमिति ॥ ८ ॥

अथारामेष्वप्येवं विशेषस्तु स्वस्तिवाचननान्दीश्राद्धवेदि-  
 कुण्डमण्डप ऋत्विगाचार्य्यवरणादिपूर्ववत् कृत्वोक्तलक्षणस्य  
 पद्मस्य मध्यदलबहिर्देशेषु ब्रह्मादीन् लोकपालानभ्यर्च्य वस्त्रा-  
 दीन्मङ्गलस्नानं वस्त्रगन्धादिना सम्पूज्य तेषु स्वर्णरूप्यफलानि  
 बध्वा फलिते नेत्रे स्वर्णशलाकाञ्जनेनाक्त्वा सुवर्णसूच्या कर्ण-  
 बीधं कृत्वाग्निं प्रतिष्ठाप्य सोमोधेनुमिति ऋचा सौम्यध्रुवा-  
 हुतिं हुत्वा स्त्रिष्टकदादि कृत्वाथ तथैव समिदाज्यतिलानष्ट-  
 शतान्तदर्धसंख्यया वा हुत्वा कर्मशेषं समाप्य शान्तिकलशैर्य-  
 जमानवाभिषिञ्चेयुः स च ब्रह्महिरण्यादिदक्षिणां दद्यादप्य-  
 लाभे तु दक्षिणाङ्गामलङ्कृतामाराममध्यादुदक्षुष्वीम् उत्सृज्या-  
 चार्थ्याय दद्याच्छेषं चतुर्थाहं फलन्तु सर्वकामावाप्तिरिति  
 -पूर्त्तानि ॥ १० ॥

देवाश्च हवासुराद्येषु लोकेषु स्यर्धन्ते देवाः प्रजापतिमुप-  
 धावंस्तेभ्य एतां देवीं शान्तिं प्रायच्छन्त ततः स शान्तिकासु-  
 रानभ्यस्त्रयंस्ततो वै देवा अभवन् परासुराभवत्यात्मनापरास्य  
 द्विषन् पाप्मा आदृभ्यो भवति य एवं वेदाहः पूर्वाह्न एवं प्रात-  
 राहुतीहुत्वा दर्भान् शमीन् वीरणानि दधिसर्पिःसर्षपान्  
 पलाशवतीमपामार्गशाखां क्लीषमित्येताभ्याश्चरेदाहारयेद्वा ।

स्नातः शुचिः शुचिवासाः स्थण्डिलमुपलिप्य नित्यतन्त्रेण शोद-  
नकसरयवागूरकपायसन्दधि क्षीरघृतमिति घृतोत्तरां पृथक्  
च सर्वेषां वा पायसं शमीमयीनां समिधां प्रादेशमात्राणां  
दधिमधुघृताक्तानां शन्नोदेवीरभिष्टय इत्यष्टशतं जुहुयान्महा-  
व्याहृतिभिश्च हुत्वा शन्तातीयं जपेत् ॥ ११ ॥

स प्राचीं दिशमन्वावर्त्ततेऽथ यदास्य मणिकुम्भस्थालीत-  
रणमायामो राजकुलविवादो वा यानच्छत्रग्रय्यासनावसथध्व-  
जगृहैकदेशप्रभञ्जनेषु गजवाजिमुख्यो वा प्रमीयेताश्वतरी  
द्विवागर्भो जायते हस्तिनी वा मज्जत इत्येवमादीनि तान्ये-  
तानि सर्वाणीन्द्रदैवत्यान्यङ्गतानि तानि प्रायश्चित्तानि भवन्ति  
इन्द्रं वो विश्वतस्परौति स्थालीपाकमष्टशतं हुत्वा पञ्चभि-  
राज्याहुतिभिरभिजुहोति इन्द्राय स्वाहा शचीपतये स्वाहा  
वज्रपाणये स्वाहेश्वराय स्वाहा सर्वोत्पातोपशमनाय स्वाहेति  
महाव्याहृतिभिश्च हुत्वा शन्तातीयं जपेत् ॥ १२ ॥

स दक्षिणां दिशमन्वावर्त्ततेऽथ यदास्य शरीरं वारिष्ठानि  
प्रादुर्भवन्ति व्याधयो वानेकविधा अर्तदुःखप्रातिभोजनमति-  
निद्रामालस्यं प्रेतं पततौत्येवमादीनि तान्येतानि सर्वाणि  
यमदैवत्यान्यङ्गतानि प्रायश्चित्तानि भवन्ति नाके सुपर्णमुप-  
यन्त्यनन्तमिति स्थालीपाकमष्टशतं हुत्वा पञ्चभिराज्याहु-  
तिभिरभिजुहोति यमाय स्वाहा प्रेताधिपतये स्वाहा दण्ड-  
पाणये स्वाहा ईश्वराय स्वाहा सर्वोत्पातशयनाय स्वाहेति  
महाव्याहृतिभिश्च हुत्वा शन्तातीयं जपेत् ॥ १३ ॥

स प्रत्थ्वीं दिशमन्वावर्त्ततेऽथ यदास्य क्षेत्रगृहसंख्येषु  
धान्येषु ईतयः प्रादुर्भवन्त्याखुपतङ्गपिपीलिकाभगर्भौ मृग-  
शलभगजज्वलनानि पावमानानौत्येवमादीनि तान्येतानि  
सर्वाणि वरुणदैवत्यान्यङ्गतानि प्रायश्चित्तानि भवन्ति वरुणं

वोरिशादसमिति स्थालीपाकमष्टशतं हुत्वा पञ्चभिराज्याहु-  
तिभिरभिक्षुहोति वरुणाय स्वाहा अषां पतये स्वाहा  
पाशपाणये स्वाहा ईश्वराय स्वाहा सर्वात्पातशमनाय  
स्वाहेति महाव्याहृतिभिश्च हुत्वा शन्तातीयं जपेत् ॥ १४ ॥

स उदीचीं दिशमन्वावर्त्ततेऽथ यदास्य कनकरजतवस्त्रवै-  
दूर्यमणिमौक्तिकवियोगो भद्रत्यारम्भा वा विपद्यन्ते मधूनि वा  
निलीयन्ते काकमैथुनानि पश्येतान्यरिष्टानि वा वयांसि च गृ-  
हमध्ये वल्मीकं कृत्वाकं बोपजायते वायसकपोता वा वन्यविह-  
ङ्गशशमृगप्रवेशो गोमृगो वा गृहमारोहेच्छुष्कवृक्षः प्ररोहेद्  
गृहमध्ये दूर्वाः प्ररोहन्ते तैलं स्नायेदेव श्वेतवायसो मण्डूकोऽग्निं  
प्रविशति सरटो मूर्ध्नि निपतति चूर्णोर्निपतति प्रज्वलन्दोपः  
पतति सर्पो वा द्वारे निष्क्रामतीत्येवमादीनि तान्येतानि  
सर्वाणि वैश्रवणं देवत्वान्यद्भुतानि प्रायश्चित्तानि भवन्ति अभित्य  
देवं सवितारमोष्योरिति स्थालीपाकमष्टशतं हुत्वा पञ्चभिरा-  
ज्याहुतिभिरभिक्षुहोति वैश्रवणाय स्वाहा धनाधिपतये स्वाहा  
हिरण्यपाणये स्वाहा ईश्वराय स्वाहा सर्वात्पातशमनाय  
स्वाहेति महाव्याहृतिभिश्च हुत्वा शन्तातीयं जपेत् ॥ १५ ॥

स पृथिवीमन्वावर्त्ततेऽथ यदास्य पृथिवीतटानि स्फुटन्ति  
कम्पन्ति कूजन्यकस्मात् मलिलमुद्गीलयति अकाले फलपुष्प-  
मभिवर्त्तत इत्येवमादीनि तान्येतानि सर्वास्त्वग्निदेवत्वान्यद्भु-  
तानि प्रायश्चित्तानि भवन्त्यग्निं दूतं वृणोमह इति स्थालीपा-  
कमष्टशतं हुत्वा पञ्चभिराज्याहुतिभिरभिक्षुहोति अग्नये  
स्वाहा हविष्यतये स्वाहा अर्चिःपाणये स्वाहा ईश्वराय स्वाहा  
सर्वात्पातशमनाय स्वाहेति महाव्याहृतिभिश्च हुत्वा शन्तातीयं  
जपेत् ॥ १६ ॥

सोऽन्तरिक्षमन्वावर्त्ततेऽथ यदास्य द्रुतां विवाता वायन्ते

अश्वेषु वा रूपाणि दृश्यन्ते खरकरभगजकङ्कटप्रस्थेनचा-  
 षवायसगोमायुपांसून्यूपरिपांसून्यांसप्रस्थ्यास्थिरुधिरवर्षाणि  
 प्रपद्यन्त इत्येवमादीनि तान्येतानि सर्वाणि वायुदेवत्यान्यङ्ग-  
 तानि प्रायश्चित्तानि भवन्ति वात आवातु भेषजमिति स्थालो-  
 पाकमष्टशतं हुत्वा पञ्चभिराज्याहुतिधिरभिजुहोति वायवे  
 स्वाहा महाङ्गुताधिपतये स्वाहा शीघ्रपाणये स्वाहा ईश्व-  
 राय स्वाहा सर्वोत्पातोपशमनाय स्वाहेति महाव्याहुतिभिश्च  
 हुत्वा शन्तातीयं जपेत् ॥ १७ ॥

स दिवमन्वावर्त्ततेऽथ यदास्यातिष्ठतिरतिदुःखं वा पर्वता  
 वा स्फुटन्याकाशभूमिं कम्पते महाद्रुमा उन्मूलयन्ति चतुष्पादं  
 पञ्चपादं भवतीत्येवमादीनि तान्येतानि सर्वाणि सूर्यदेव-  
 त्यान्यङ्गतानि प्रायश्चित्तानि भवन्ति बरुमहां असि सूर्येति  
 स्थालीपाकमष्टशतं हुत्वा पञ्चभिराज्याहुतिभिरभिजुहोति  
 सूर्याय स्वाहा रुद्राधिपतये स्वाहा रविकिरणाय स्वाहा  
 ईश्वराय स्वाहा सर्वोत्पातप्रशमनाय स्वाहेति महाव्याहुति-  
 भिश्च हुत्वा शन्तातीयं जपेत् ॥ १८ ॥

स रात्रिमन्वावर्त्ततेऽथ यदास्य तारावर्षाणि चोल्काः पतन्ति  
 निपततिधूमोऽयन्दिशो दहति केतवस्योत्तिष्ठन्ति गवां शृङ्गेषुधूमो  
 जायते गवां स्तनेषु रुधिरं स्रवति रात्राविन्द्रधनुर्दृष्ट्वाथ हिमा-  
 न्युपपतन्ति इत्येवमादीनि तान्येतानि सर्वाणि सोमदेवत्या-  
 न्यङ्गतानि प्रायश्चित्तानि भवन्ति आप्यायस्व समेतु त इति  
 स्थालीपाकमष्टशतं हुत्वा पञ्चभिराज्याहुतिभिरभिजुहोति  
 सोमाय स्वाहा नक्षत्राधिपतये स्वाहा शीघ्रपाणये स्वाहा  
 ईश्वराय स्वाहा सर्वोत्पातोपशमनाय स्वाहेति महाव्याहुति-  
 भिश्च हुत्वा शन्तातीयं जपेत् ॥ १९ ॥

स परमन्वावर्त्ततेऽथ यदास्य महिष्यागाविकमस्तुवासी-

द्राविस्तुरादि च प्रसूयन्ते हीनाङ्गान्यधिकाङ्गानि विकृतानि  
रूपीणि जायन्त इत्येवमादीनि तान्येतानि सर्वाणि रुद्रदे-  
वत्यान्यङ्गतानि प्रायश्चित्तानि भवन्ति इमा रुद्राय स्थिरध-  
न्वने गिर इति स्थालीपाकमष्टशतं हुत्वा पञ्चभिराज्याहुति-  
भिरभिजुहोति रुद्राय स्वाहा उम,पतये स्वाहा त्रिशूलपाणये  
स्वाहा ईश्वराय स्वाहा सर्वोत्पातशमनाय स्वाहेति महा-  
व्याहृतिभिश्च हुत्वा शन्तातीयं जपेत् ॥ २० ॥

स सर्वा दिशोऽन्वावर्त्ततेऽथ यदास्यायुक्तानि यानानि प्रव-  
र्त्तन्ते, देवतायतनानि कम्पन्ति देवताप्रतिमा हसन्ति  
गायन्ति नृत्यन्ति खिद्यन्ति भिद्यन्ति रुदन्यन्मीलयन्ति  
निमीलयन्ति प्रतियान्ति नद्यस्कन्धमादित्यो दृश्यते विदले च  
एग्वेषो दृश्यते केतुकुन्तमुपानच्छत्रं वज्रदन्तमुमलानि प्रज्व-  
लेन्तीत्यश्वानां वीरिभिरवरङ्गाः क्षरन्ति हतानि कर्माणि कुरि-  
कन्त इत्येवमादीनि तान्येतानि सर्वाणि विष्णुदेवत्यान्यङ्ग-  
तानि प्रायश्चित्तानि भवन्ति इदं विष्णुर्विचक्रम इति स्थाली-  
पाकमष्टशतं हुत्वा पञ्चभिराज्याहुतिभिरभिजुहोति विष्णवे  
स्वाहा महाइताधिपतये स्वाहा चक्रपाणये स्वाहा ईश्वराय  
स्वाहा सर्वोत्पातोपशमनाय स्वाहेति महाव्याहृतिभिश्च हुत्वा  
शन्तातीयं जपेत् ॥ २१ ॥

अग्निकार्यमासमरात्रं कुर्युर्यदैतन्न क्रियते पुत्रो म्रियते  
पौत्रो म्रियते धनमात्मानञ्च निवेश्यति सुवर्णगौर्वासो हिरण्यं  
दक्षिणां दत्त्वा ब्राह्मणान् भोजयित्वा स्वस्वयनं वाचयीत नमः  
आचार्येभ्यो नमः आचार्येभ्यो नमः शौनकाय नमः शौन-  
काय ॥ २२ ॥

स्थाश्वलायनगृह्यपरिशिष्टे चतुर्थोऽध्यायः ।

आश्वलायनगृह्यपरिशिष्टं समाप्तम् ।











